

IV: A. 196.

(BIBLIOTHECA INDICA :)
A
Collection Of Oriental Works

PUBLISHED BY
THE ASIATIC SOCIETY OF BENGAL.
NEW SERIES, NOS. 1180 & 1188.

THE
(GOBHILIYA GRIHYA SUTRA,)

WITH A
COMMENTARY BY THE EDITOR.
(Thoroughly revised)

EDITED BY
MAHĀMAHOPĀDHYĀYA CHANDRA KĀNTA TARKĀLANKĀRA.

(VOL. II.)
SECOND EDITION.

~~~~~  
CALCUTTA :

PRINTED BY BHITAVRATA CHATTOPADHYAYA ;  
AT THE SATYA-PRESS, NO, 27, Ghose's Lane,  
1908



34737

61574

16080

# गोभिलगृह्यसूत्रम् ।

महामहोपाध्यायश्रीचन्द्रकान्ततर्कालङ्कार-  
कृतभाष्यसहितम् ।

तेनैव परिशोधितं परिवर्त्तितं परित्यक्तं परिवर्द्धितम् ।

( द्वितीयभागरूपम् द्वितीयसंस्करणम् . )

श्रीलश्री

वङ्गदेशीयासियातिकसोसाइत्याख्यसमाजानामनुमत्या  
व्ययेन च ,

०३०३१

कलिकाताराजधान्यां

नं २७, घोषस्लेन-सत्ययन्त्रे  
मुद्रितम् ।

॥ शाकाः १८३० ॥



# गोभिलीयं

गृह्यसूत्रम् ।

द्वितीयप्रपाठके प्रथमा खण्डिका ।

ॐ नमः सामवेदाय ।

एवस्तावत् द्वितीये प्रपाठके शिष्यजिज्ञासानुरोधाद्वाहमेवा-  
दितः सूत्रयित्वा गर्भाधानाद्युपनयनान्तः संस्कारकलापः सूत्रितः ।  
अथेदानीमुपनयनान्तसंस्कारसंस्कृतेन ब्रह्मचारिणा गुरौ वसता  
साङ्गो वेदोऽधिगन्तव्यः । तथाच मनुः ।

“कृतोपनयनस्यास्य व्रतादेशनमिष्यते ।

ब्रह्मणो ग्रहणस्यैव क्रमेण विधिपूर्वकम्” ।

इति ।

“अनेन क्रमयोगेन संस्कृतात्मा द्विजः शनैः ।

गुरौ वसन् सञ्चिनुयाद् ब्रह्माधिगमिकान्तपः” ।

इति च । तथा चोक्तम् । “संस्कारस्य तदर्थत्वादित्या गं पुरुष-  
श्रुतिः”—इति । अतस्तस्य प्रतिपिपादयिषया तावदिदमुक्तमते,—

अथातः षोडशे वर्षे गोदानम् ॥ १ ॥

अथ-शब्दः पूर्वप्रकृतजन्मकालानुकर्षणार्थः । अथ—जन्मकाला-  
दारभ्य षोडशे वर्षे गोदानम्, न पुनरानन्तर्यादुपनयनकालात्—

इति । अथवा । “गर्भादिसङ्ख्या वर्षाणाम्”—इति सूत्रान्तसद्-  
गर्भकाल एवाथशब्देन परामृश्यते । तेनोपनयनवदिदमपि गर्भा-  
वधि गणनयैव षोडशे वर्षे स्यात् । अत्रियादेः कालविशेषस्योत-  
नार्थी वा अथशब्दो वर्णनीयः । कथञ्चाम् ? ब्राह्मणस्य षोडशे  
वर्षे गोदानम्, अत्रियस्य द्वाविंशे, वैश्यस्य चतुर्विंशे,—इति ।  
तथाच मनोः स्मरणम् ।

“केशान्तः षोडशे वर्षे ब्राह्मणस्य विधीयते ।

राजन्यबन्धोर्द्वाविंशे वैश्यस्य द्वाधिके ततः” ।

इति । अतःशब्दो हेत्वर्थः । यस्मात्,—

“योऽनघोत्थ द्विजो वेदमन्यत्र कुरुते श्रमम् ।

स जीवन्नेव शूद्रत्वमाशू गच्छति सान्वयः” ।

इत्येवमादिस्मरणाद् वेदाध्ययनमवश्यं कर्तव्यम् । यस्माच्च,—

“तपोविशिषैर्विविधैर्ब्रतैश्च विधिदेशितैः ।

वेदः कृत्स्नोऽधिगन्तव्यः सरहस्यो द्विजग्नना” ।

इत्यादिवचनाद् व्रताचरणपूर्वकत्वं तदध्ययनस्य । अतः एतस्मात्  
कारणात्, षोडशे वर्षे गोदानं नाम व्रतं कर्तव्यम् । गावः केशाः  
दीयन्ते खण्ड्यन्तेऽस्मिन्निति गोदानमिति व्रतस्य नामधेयम् । ततश्च,  
इतः पूर्वमुपात्तस्योपनयनव्रतस्यायमवधिः—इत्यवगम्यते । एवञ्च,  
ब्राह्मणस्याष्टवार्षिकमुपनयनव्रतं भवति, अत्रियस्यैकादशवार्षिकम्,  
वैश्यस्य द्वादशवार्षिकम्,—इति सिद्ध्यति ।

“ब्रह्मवर्षसकामस्य कार्यं विप्रस्य पञ्चमे ।

राज्जो वक्तार्यिनः षष्ठे वैश्यस्येदार्थिनोऽष्टमे” ।

इत्येतस्मिन् यत्ने ब्राह्मणस्त्रैकादशवार्षिकम्, क्षत्रियवैश्ययोश्च  
षोडशवार्षिकमुपनयनव्रतम् । उपनयनकालातिपाते तु सर्वेषां  
न्यूनतरमपि,—इत्यवगम्यम् । न्यूनतरपक्षेऽप्यन्ततोऽष्टौ दिनानि  
तत् करणीयम् । तथाच गृह्यासङ्ग्रहः ।

“समामासा अहोरात्रास्तुत्या ब्राह्मणचोदिताः ।

सावित्तमष्टभिर्वर्षैः कार्यं मासैर्दिनैश्च वा” ।

इति । सावित्तमुपनयनव्रतम् । तदानीमेव सावित्रीप्रवचनस्योपदे-  
शात् । तथाच पुरुषशक्तिशीलदेशकालवयोऽवस्थाविशेषेण काल-  
व्यवस्था प्रतिपत्तव्या ।

अन्ये त्वाहुः । यतः “नाचरिष्यन्तं संवत्सरमुपनयेत्”—इति संव-  
त्सरमात्रव्रताचरणस्यात्यन्तमावश्यकत्वं सूत्रयिष्यति, अतः कारणात्  
संवत्सर्व्रताचरणात् परमञ्चगपि षोडशाहर्षात्, षोडशवर्षी-  
पनीतस्य च संवत्सर्व्रताचरणानुरोधात् परतोऽपि षोडशाहर्षात्  
गोदानं कर्तव्यम् । तस्मान्नायमवश्यं कालनियमः,—षोडशे वर्षे  
गोदानम्—इति । एवं क्षत्रियवैश्ययोरपि द्रष्टव्यम्—इति ।  
तदसङ्गतम् । पूर्वोदाहृतगृह्यासंग्रहविरोधात् । ‘नाचरिष्यन्तं  
संवत्सरमुपनयेत्’—इति गोदानादिव्रतविषयमिति तत्रैव  
वक्ष्यामः ।

तत्र तावदुपनयनव्रतं सावित्र्या अध्ययनार्थं सावित्तं सहप्रवचन-  
श्चास्मायते । उपनयनव्रतसमकालमेव सावित्रीप्रवचनोपदेशात् ।  
गोदानादीनि व्रतानि देवपर्ष्यादीनां वेदानामध्ययनार्थानि अनु-  
प्रवचनीयानि चोच्यन्ते । अमीषां व्रतानां पश्चादेव तत्तद्देवभागान्ते

प्रवचनस्योपदेशात् । गुरुष्वेतावता कालेन ब्रह्मचारिणं श्रीचाचा-  
रादिकं शिष्ययेत् । तथाच मनुः ।

“उपनीय गुरुः शिष्यं शिष्येच्छीचमादितः ।

आचारमनिकार्यं सन्ध्योपासनमेव च” ।

इति ॥ ० ॥ १ ॥ ० ॥

चूडाकरणेन केशान्तकरणं व्याख्यातम् ॥ २ ॥

गोदानव्रते यत् केशान्तकरणं केशानामन्तकरणं विनाशकरणं  
हेदनमित्येतत् । तत् चूडाकरणेन पूर्वीक्तेन व्याख्यातं कथितम्—  
इति केशान्तकरणे चूडाकरणधर्मा अतिदिश्यन्ते । तेनात्रापि  
शिरोऽभितः पश्चाद्भागकेशानां कपुष्पिकाकपुच्छलाख्यानां चूडा-  
करणोक्तरीत्या हेदनं कर्त्तव्यम् । एवञ्चोपनयनव्रतान्ते ब्रह्म-  
चारिणः कियन्तमपि कालं वपनं न कर्त्तव्यम् । अन्यथा  
पिच्छूलीभिः सह कपुष्पिकाकपुच्छलग्रहणच्छेदनादि कर्त्तुमशक्यं  
स्यात् । तथाच कर्मप्रदीपः ।

“वपनं नास्य कर्त्तव्यमर्वाक् गोदानिकाङ्गतात् ।

व्रतिनो वक्त्रं यावत् षण्मासानिति गौतमः” ।

इति ॥ ० ॥ २ ॥ ० ॥

समस्तचूडाकरणधर्मातिदेशे प्राप्ते

विशेषोऽभिधीयते,—

ब्रह्मचारी केशान्तान् कारयते ॥ ३ ॥

ब्रह्मचारी स्वयमेव केशान्तान् कारयते न माता । कथञ्चाम् ?

चूडाकरणे तावत् माता कुमारमङ्गे कृत्वोपविशति , तथागतश्च  
तमन्यः संस्करोति । केशान्तकरणे तु न ब्रह्मचारी मातुरङ्गतो  
भवति । अकुमारत्वेनायुक्तत्वात् । गुरुकुले चेदानीमस्यावस्था-  
नात् । स खल्वयं स्वयमेव कारयति न मातेत्ययमर्थः ।

एवं वा—

चूडाकरणे कुशलीकारयन्ति—इति बहुवचनाद् वापनभर्तु-  
रनियम उक्तः । केशान्तकरणे तु ब्रह्मचारिणः स्वयमेव वापन-  
क्रिया नियम्यते ॥ ० ॥ ३ ॥ ० ॥

अयञ्च विशेषः,—

सर्वाण्यङ्गलोमानि संहारयते ॥ ४ ॥

संहारो विनाशोवपनमित्यनर्थान्तरम् । ऋज्वन्यत् ॥ ० ॥ ४ ॥ ० ॥

अयमपि विशेषः,—

गोमिथुनं दक्षिणा ब्राह्मणस्य ॥ ५ ॥

मिथुनं स्त्रीपुंसी ॥ ० ॥ ५ ॥ ० ॥

अश्वमिथुनं क्षत्रियस्य ॥ ६ ॥

दक्षिणा ॥ ० ॥ ६ ॥ ० ॥

अविमिथुनं वैश्यस्य ॥ ७ ॥

दक्षिणा—इत्येव । अविर्मेघः ॥ ० ॥ ७ ॥ ० ॥

गौर्वैव सर्वेषाम् ॥ ८ ॥

यथोक्तदक्षिणाया अस्माभि गौरेव वा सर्वेषां ब्राह्मणादीनां



दक्षिणा भवति । दक्षिणा चेत्यमाचार्यस्यैव न ब्रह्मणः । कस्मात् ?  
तस्यैवोपनयनकेशान्तकरणदिकर्मोपदेशात् । कर्ममूल्यत्वाच्चास्याः ।  
वक्ष्यति चाचार्यः,— “आच्छादयेद्ब्रूमित्येके”—इति । “आचार्य-  
सकाशे वाचं विसृजेत्,—कवं ददामीति , गोमिथुनं दक्षिणा”—  
इति गृह्यान्तरे चाचार्याथैव केशान्तकरणदक्षिणादानावगतेः ।  
ब्रह्मणस्तु पूर्णपात्रादिका दक्षिणा स्यात् । भिक्षोरपि ब्रह्मचारिणः  
प्रावरणादिवस्त्रोमिथुनादेर्नास्तन्भवः—इति द्रष्टव्यम् ॥ ० ॥ ८ ॥ ० ॥  
अयमप्यपरो विशेषः,—

अजः केशप्रतिग्राहाय ॥ ९ ॥

केशान् यः प्रतिगृह्णाति वपनार्थम् , स खल्वयं केशप्रतिग्राहो-  
वपनकर्त्ता नापितो भण्यते । तस्यै कर्ममूल्यमजो देयः । एवञ्च  
अत्र व्रीह्यादिपात्रकसरासादनं न स्यात् , तेषां मूल्यार्थत्वात्  
इह च मूल्यान्तरस्योपदेशात् । अत्र गोदानव्रताङ्गस्य केशान्त-  
करणकर्मणः परिसमाप्तिः ॥ ० ॥ ९ ॥ ० ॥

लाघवार्थमिदानीं गोदानादीनां सर्वेषामेव व्रतानां साधारणां  
परिभाषां वक्तुमारभते,—

उपनयनेनैवोपनयनं व्याख्यातम् ॥ १० ॥

उपनयनेनैव ‘पूर्वोक्तेन उपनयनं गोदानादिव्रताङ्गं व्याख्यातं  
कथितम् ॥ ० ॥ १० ॥ ० ॥

तत्रापि कश्चिद्विशेषमाह,—

## न त्विहाहतं वासी नियुक्तम् ॥ ११ ॥

इह गोदानादिव्रताङ्गोपनयने पुनरहतं वासी न नियुक्तं न नियमितम्—इति नियमे प्राप्ते अनियमश्चीद्यते । तेन पूर्वस्मिन्नुपनयनेऽहतस्य वाससो नियमोऽवगम्यते ॥ ० ॥ ११ ॥ ० ॥

## नालङ्कारः ॥ १२ ॥

इह नियुक्तः ॥ ० ॥ १२ ॥ ० ॥

## नाचरिष्यन्तु संवत्सरमुपनयेत् ॥ १३ ॥

संवत्सरमपि यो न व्रतं चरिष्यति तं नोपनयेदित्याचार्यस्यायं नियमश्चीद्यते । ब्रह्मचारिणोऽप्यर्थान्नियमः सिध्यति । स खल्वयं नियमो गोदानिकण्वोपनयने स्यात् । कुतः ? अत्रैवोपदेशात् । तस्मात् संवत्सरमपि व्रतं यो न चरिष्यति, तस्यापि प्राचीनमुपनयनं भवति ।

अन्ये त्वाहुः । प्रकरणादेवैतस्मिन्नुपनयने प्राप्ते पुनरुपनयनग्रहणं सामान्यार्थम् । तस्मात् प्राचीनेऽप्युपनयनेऽयं नियमः । तेन यस्यापि षोडशे वर्षे उपनयनं, तस्यापि संवत्सरव्रतचरणात् परत उपरिष्ठादपि षोडशाहर्षाङ्गोदानं स्यात्, न तु षोडश एव वर्षे—इति बोधव्यम् । परतो वक्ष्यमाणा अपि धर्माः सामान्यगोचरा एव—इति ।

नैतदेवम् । ‘उपनयेत्’—इत्यनुक्तौ वाक्यार्थस्यैवाघटनात् । अन्यथाऽभिधाने चाचार्यस्य निषेधस्यालाभात् । अतिक्रम्याभिधानाच्च । ‘समा मासा अहीरात्राः’—इत्युदाहृतगृह्यासङ्ग्रहवचनेन प्राचीने उपनयने विशेषस्याभिधानाच्च तत्रैतस्मात्प्रवृत्तिः । सोऽयमुपनयतिः

सन्निहितं गौदानिकादिकमेवोपनयनमभिधत्ते न प्राचीनमिति ।  
व्यक्तिवचनः खल्वयम् । व्यक्तिवचनानाञ्च सन्निहितव्यक्तिपरत्व-  
मान्नेयीन्याये सिद्धान्तिवम् । तत् कुत एवानेन सामान्यपरिग्रहः  
शक्यते वक्तुम् । परतो वक्ष्यमाणानामादेशानां यथा प्राचीनेऽप्यु-  
पनयनेऽभिनिवेशः, तथाऽभिहितमस्माभिः,—‘वार्त्तश्चास्मै दण्डं’  
प्रयच्छन् वाचयति’—इत्यत्र । परतश्चैतद्व्यामः ॥ ० ॥ ११ ॥ ० ॥

वार्त्तश्चास्मै दण्डं प्रयच्छन्नादिशति ॥ १४ ॥

ऋजुरक्षरार्थः । दण्डं प्रयच्छन्—इत्यनूद्यते क्रमार्थम् । कथं  
नाम ? दण्डं प्रकर्षेण यच्छन्नेवादिशति, न तु विलम्बेत—  
इत्यर्थः । दण्डमन्त्रवाचनात् परतः खल्वादेशा बोद्धव्याः । कुतः ?  
प्रशब्दस्वरसात् । दण्डं प्रयच्छन्नित्येतावतैव निर्व्याहे गुरुकरणं  
निर्देशस्सामान्यात् पूर्वोक्तस्मारणार्थम् । तेन प्राचीनेऽप्युपनयने  
दण्डप्रदानात् परममी आदेशा भवन्ति । तस्मात् सामान्य-  
धर्मत्वममीषामिति सिद्धम् ॥ ० ॥ १४ ॥ ० ॥  
ते खल्वादेशाः द्वादशभिः सूत्रैरभिधीयन्ते,—

आचार्याधीनो भवान्यत्राधर्मचरणात् ॥ १५ ॥

अधीनो निम्न आयत्तः—इत्यनर्थान्तरम् । अधर्मचरणादन्यत्रा-  
चार्यस्याधीनो भव । अधर्मसंयुक्ताचार्यस्यादेशमपि माकार्षी-  
रित्यर्थः ॥ ० ॥ १५ ॥ ० ॥

क्रोधानृते वर्ज्य ॥ १६ ॥

ऋज्वर्थं सूत्रम् ॥ ० ॥ १६ ॥ ० ॥

## मैथुनम् ॥ १७ ॥

वर्ज्य—इतीदमितः प्रभृतिसर्वतानुषङ्गनीयम् । मैथुनं व्यवायः  
सम्भवइत्यनर्थान्तरम् ॥ ० ॥ १७ ॥ ० ॥

## उपरि शय्याम् ॥ १८ ॥

उपरि शय्याम् आचार्यशय्याया उच्चतरां शय्यां वर्ज्य । तथाच  
मनुः ।

“नीचं शय्यासनञ्चास्य सर्वदा गुरुसन्निधौ” ।

इति । एवं वा —

उपरि खट्वादौ शय्यां वर्ज्य । तदनेनाधोभूमावेव शय्या कर्त्त-  
व्येत्युपदिशति । तदप्याह मनुः ।

“अग्नीभ्यं भैक्षचर्यामधःशय्यां गुरोर्हितम् ।

आ समावर्त्तनात् कुर्यात् कृतोपनयनो द्विजः” ।

इति ॥ ० ॥ १८ ॥ ० ॥

## कौशीलवगन्धाञ्जनानि ॥ १९ ॥

कौशीलवं नृत्यगीतवादित्रम् । गन्धो घृष्टोमलयजः । अञ्जनम-  
क्षोर्यद्दीयते । एतानि वर्ज्य । तथाच मनुः ।

“अभ्यङ्गमञ्जनञ्चाक्षोरुपानच्छत्रधारणम् ।

कामं क्रोधञ्च लोभञ्च नर्त्तनं गीतवादनम्” ।

इति ॥ ० ॥ १९ ॥ ० ॥

## ज्ञानम् ॥ २० ॥

वर्ज्य । सुखार्थज्ञानस्यायं प्रतिषेधो न वैधस्य । तेन वैधज्ञानं

कर्त्तव्यमेव । तथाच सूत्रान्तरम् । “नाप्सु स्नाधमानः स्नायात्”  
 -इति । “कालद्वयमभिषेकाग्निकार्यकरणम्”-इति चैवमादि ।  
 वक्ष्यति चाचार्यो नित्यधर्मेषु,—“उदकोपस्पर्शनप्रातरभिवादाः”  
 -इति । अथवा । स्नाने गात्रोत्सादनादिकमेवानेन निषिध्यते  
 न तु स्नानमिति बोद्धव्यम् । कुतः ? “अप्सु दण्डवन्मज्जनम्”-  
 इति सूत्रान्तरात् । तथाच कर्मप्रदीपः ।

“न गात्रोत्सादनं कुर्यादनापदि कथञ्चन ।

जलक्रोडामलङ्कारं व्रतौ दण्डइवाप्रवेत्” ।

इति ॥ ० ॥ २० ॥ ० ॥

**अवलखनदन्तप्रक्षालनपादप्रक्षालनानि ॥ २१ ॥**

वर्ज्यम् । अवलखनं कङ्कतिकादिना शिरसः, भूमिर्वा निष्प्रयो-  
 जनम् ॥ दन्तप्रक्षालनं दन्तानां प्रकर्षेण क्षालनं दन्तधावनं—  
 पत्रकाष्ठादिना दन्तघर्षणमित्येतत् । पादप्रक्षालनम्—उद्धर्त्तन-  
 पूर्वकं सुखाद्यं यत् क्रियते । पादेन वा पादस्य प्रक्षालनं वर्णनीयम् ।  
 “पादेन नाक्रमेत् पादम्”—इति स्मरणात् ॥ ० ॥ २१ ॥ ० ॥

**क्षुरकृत्यम् ॥ २२ ॥**

वर्ज्यम् । पाक्षिकोऽयं क्षुरकृत्यप्रतिषेधो बोद्धव्यः । कुतः ?

“सशिखं वपनं कार्यमास्त्रानाङ्गचारिणाम् ।

आश्वीरविमोक्षार्थं ब्रह्मचर्यं न चेद्भवेत्” ।

इति कर्मप्रदीपे सशिखवपनस्योपदेशात् ।

“वपनं नास्य कर्त्तव्यमर्वाक् गोदानिकाङ्गतात् ।

व्रतिनोवत्सरं यावत् षण्मासानिति गीतमः” ।

इति च वपनावगते । स खल्वयमाचार्यस्यास्पृष्टोऽभिप्रायः  
परिशिष्टकृता स्पृष्टीकृतः । तथाच गौतमसूत्रम् । “मुण्डजटिल-  
शिखाजटाश्च”—इति । मनुरपि स्मरति ।

“मुण्डो वा जटिलो वा स्यादयवा स्थाण्डिलजटाः” ।

इति । अथवा । क्षुरकस्य प्रतिषेधान्मुण्डनविधानाच्च मुण्डनं कर्त्त-  
व्यमेव , तदन्यत् क्षुरकस्यम् अङ्गलीमसंहारादिकं न कर्त्तव्य-  
मित्ययं सूत्रार्थः । अन्ये त्वाहुः । क्षुरकस्य प्रतिषेधान्मुण्डनविधा-  
नाच्च कर्त्तर्या मुण्डनं युक्तम्,—इति ॥ ० ॥ २२ ॥ ० ॥

मधुमांसे ॥ २३ ॥

वर्ज्य ॥ ० ॥ २३ ॥ ० ॥

गोयुक्तारोहणम् ॥ २४ ॥

गोयुक्तस्य शकटादेरारोहणं वर्ज्य ॥ ० ॥ २४ ॥ ० ॥

अन्तर्ग्राम उपानहोर्धारणम् ॥ २५ ॥

अन्तःशब्दो मध्यवचनः । अन्तर्ग्रामे ग्राममध्ये , उपानहौ प्रसिद्धे ,  
तयोर्धारणं वर्ज्य । ग्राममध्ये उपानहधारणं माकार्षीरित्यर्थः  
॥ ० ॥ २५ ॥ ० ॥

बहुत्वाद्वाच्यचारिधर्माणां प्रत्येकमुपदेशे ग्रन्थगौरवं मन्यमानः  
स्ववाचार्यो लाघवार्थमिदमुपदिशति,—

स्वयमिन्द्रियमोचनमिति ॥ २६ ॥

स्वयमात्मना कामतः—इत्येतत् । इन्द्रियमोचनम् । इन्द्रियाणि

श्रोत्रादीन्वेकादश प्रसिद्धानि । तेषां मोचनं मोक्षणं—प्रतिषिद्ध-  
स्वगोचरकर्म्मस्वनिवारणबुद्ध्या प्रवर्त्तनम्—इति यावत् । तत् वर्ज्यम् ।  
तदनेनैतदुक्तं भवति । ‘नाचार्यनिन्दां शृणुयात्’—इति प्रति-  
षिद्धो ब्रह्मचारी न केवलं तामेव कामतो न शृणुयात्, अपि तु  
यत्र तत्प्रवणमेव न स्यात् तत्र निष्ठेत् । तथाच मनुः ।

“गुरोर्यत्र परीवादो निन्दा वाऽपि प्रवर्त्तते ।

कर्णौ तत्र पिधांतव्यौ गन्तव्यं वा ततोऽन्यतः” ।

इति । एवं चक्षुरादीन्यपि परस्त्रीप्रेक्षणाद्यर्थं प्रवृत्तानि निवर्त्त-  
येत् । तदप्याह स एव ।

“द्युतश्च जनवादश्च परिवादं तथाऽनृतम् ।

स्त्रीणाञ्च प्रेक्षणात्मसुपघातं परस्य च” ।

इति । एवं वा,—

स्वयमिन्द्रियमोचनं कामतो रेतःस्कन्दनं वर्ज्यम् । यद्यपि,—

“स्वप्ने सिद्धा ब्रह्मचारी द्विजः शक्यकामतः ।

ज्ञात्वाऽर्कमर्चयित्वा त्रिः पुनर्भामित्युचं जपेत्” ।

इत्यकामतोऽपि रेतःस्कन्दनं मनुना निषिद्धम् । तथाप्येतदधि-  
कदोषकरं व्रतहानिकरं वा वर्णनीयम् । यस्मान्ननुरेवाह ।

“एकः शयीत सर्वत्र न रेतः स्कन्दयेत् क्वचित् ।

कामाद्भि स्कन्दयन् रेतो हिनस्ति व्रतमाकनः” ।

इति । इतिकरणमादेशपरिसमाख्यर्थम् ॥ ० ॥ २६ ॥ ० ॥

इदानीमन्यानपि व्रतधर्मानुपदिशति,—

मेखलाधारणभैक्षचर्य्यदण्डधारणसमिदाधानो-  
दकोपस्पर्शनप्रातरभिवादा इत्येते नित्यधर्माः ॥२७॥

मेखलायाः—विशेषानुपदेशात् पूर्वोक्तलक्षणाया धारणम् । तथाच  
मनुः ।

“यत् यस्य विहितं चर्म यत् सूत्रं या च मेखला ।

यो दण्डो यच्च वसनं तत्तदस्य व्रतेष्वपि” ।

इति । भैक्षचर्य्यं भैक्षचरणम्—वेदयज्ञादिमतां गृहेषु । भैक्ष-  
चर्या—इति प्राठे व्यक्त एवार्थः । तदाह मनुः ।

“वेदयज्ञैरहीनानां प्रशस्तानां स्वकर्म्मसु ।

ब्रह्मचार्याहरेर्द्वैक्षं गृहेभ्यः प्रयतोऽन्वहम् ।

गुरोः कुले न भिक्षेत न ज्ञातिकुलवन्धुषु ।

अलाभे त्वन्यगेहानां पूर्वं पूर्वं विवर्जयेत् ।

सर्वं वाऽपि चरेद्भ्रामं पूर्वोक्तानामसम्भवे ।

नियम्य प्रयतोवाचमभिप्रस्तांसु वर्जयेत्” ।

इति । तस्मात्,—अत्रापि पूर्वोक्तोपनयनवस्तुस्यस्यैव ब्रह्मचारिणो-  
भैक्षचर्या न स्थानान्तरं गतस्य—इत्यसङ्गतं वचनम् । दण्डधारणं  
दण्डस्य पूर्वोक्तलक्षणस्य धारणम् । समिदाधानमधस्ताद्व्याख्या-  
तम् । उदकोपस्पर्शनं स्नानम् । तच्च सायंप्रातरदण्डवदाग्नवनम् ।  
वक्ष्यति चाचार्य्यः “तेषु सायं प्रातरुदकोपस्पर्शनम्”—इति ।  
कात्यायनोऽप्याह । “व्रतौ दण्डइवाग्नवेत्”—इति । प्रातरभिवादः  
पादग्रहणं गुरोरित्येतत् । तच्च,—



“अथ्यस्तपाणिना कार्यमुपसंग्रहणं गुरोः ।  
सव्येन सव्यः स्रष्टव्यो दक्षिणेन तु दक्षिणः” ।

इति ।

“उत्तानाभ्याश्च हस्ताभ्यां पादावस्य सृदु सृशेत् ।  
दक्षिणं दक्षिणेनैव सव्यं सव्येन पीडयेत्” ।

इति चैवमादिस्मृत्यन्तरोक्तप्रकारेण करणीयम् । अभिवादन-  
विधिरपि मनूक्त एवादरणीयः । यथा मनुः ।

“अभिवादात् परं विप्रो ज्ञायांसमभिवादयन् ।  
असौनामाहमस्मीति स्वं नाम परिकीर्त्तयेत्” ।

इति ।

“भोः शब्दं कीर्त्तयेदन्ते स्वस्य नाम्नोऽभिवादने ।  
नाम्नां स्वरूपभावो हि भोभाव ऋषिभिः स्मृतः” ।

इति च । ज्येष्ठमभिवादयन् विप्रः अभिवादात्—पादग्रहणात्  
परम् अमुकनामाहमस्मि—इति स्वं नाम कीर्त्तयेत्, अन्ते च  
भोःशब्दम्—इति वचनयोरर्थः । तेन पादग्रहणान्तरं अमुक-  
नामाहमस्मि भोः—इति कथयेत् । यच्च,—अभिवादये अमुक  
शर्माहमस्मि भोः—इत्युच्चार्य अभिवादनं कर्त्तव्यम्—इति रघु-  
नन्दादीनां मतम् । तदसङ्गतम् । अभिवादये—इत्युल्लेखे प्रमाणा-  
भावात् । ‘अभिवादात् परम्’—इत्यादिना पादग्रहणादनन्तरमेव  
नामकीर्त्तनस्योपदेशाच्च । यदपि,—अभिवादात् परम्—इत्यस्य  
अभिवादये—इति शब्दोच्चारणात् परम्—इति व्याख्यानम् ।  
तदप्यसङ्गतम् । प्रमाणाभावात् । लक्षणाप्रसङ्गाच्च । श्रुतिलक्षणा-

विषये च श्रुतिं ज्ञायसीमवोचाम । सा खल्वियं वर्णना व्याख्या-  
तृणामेव यदृच्छापरिकल्पिता भवेत्, न तु मुनेरनुमता । मुनि-  
वचनस्योपरुध्य यदृच्छया परिकल्पनं, तेषामप्यनुचितमेव ।  
“असावहम्भोः— इत्यात्मनोनामादिशेत्”— इत्येवमादिस्मृत्यन्तरे-  
ष्वपि अभिवादनवाक्ये, अभिवादये—इति पदप्रयोगो नानु-  
श्रियते । मिताक्षरादीपकलिकादिष्वपि अभिवादये—इति प्रयोगो-  
न दृश्यते ।

अभिवादयन्—इति तु वर्त्तमानसामीप्ये वर्त्तमानवदुप-  
देशः । एतच्च भवताऽपि वाच्यम् । हेत्वर्थे वा शता वर्णनीयः ।  
ततश्चाभिवादनस्य नामकीर्त्तनहेतुत्ववचनात् हेतोश्च पूर्ववर्त्तित्वनि-  
यमात् अभिवादात् परमित्यस्यास्मदुक्तमेव व्याख्यानमादरणीयम् ।  
यच्च गौतमसूत्रम्—“स्वनाम प्रोच्यायमहमित्यभिवादोऽन्नसम-  
वाये”—इति । तदन्नाभिवादनविषयत्वादेव न प्राज्ञाभिवादन-  
विषयम् । अतएव मनुनाऽपि,—

“नामधेयस्य ये केचिदभिवादं न जानते ।

तान् प्राज्ञोऽहमिति ब्रूयात् स्त्रियः सर्वास्तथैवच” ।

इत्यन्नाभिवादे भोःशब्दो नाभिहितः । ततश्च अमुकोऽयमहम्—  
इत्यन्नाभिवादनप्रयोगः । इदं गौतमसूत्रं कैश्चित् कल्पनाकुशले-  
राकुलीकृत्य पठितम्—‘स्वनाम प्रोच्याहमभिवादये इत्यभिव-  
देत्’—इति । तदनाकरम् ।

यज्ञापरमुक्तम्,—मनुवचने नामशब्दस्य नामविशेषार्थत्वात्  
अभिवादनवाक्ये नामशब्दोऽस्त्रियोऽप्रमाणः—इति । तदप्ययुक्तम् ।

स्वं नाम—इति नामशब्दस्य नामविशेषार्थत्वेऽपि, असौनामाहम्—  
इति नामशब्दस्यानन्यप्रयोजनत्वात् । अन्यथा नामशब्दस्य द्वि-  
वारणानुपपत्तेः । कण्ठतश्चाभिधानात् । असौनामाहमस्मि—  
इति—एवं स्वं नाम कीर्त्तयेत्—इति कण्ठत एव नामशब्दस्या-  
प्युल्लेखोऽनुशिष्यते । तस्मान्न किञ्चिदेतत् । अलमतिप्रसङ्गेन ।

सूत्रशेषमिदानीं वर्णयामहे । एते मेखलाधारणादयोऽभि-  
वादान्ताः नित्यधर्माः अहरहरनुष्ठेयाः—इत्यर्थः । धर्मपदो-  
पादानाच्च व्रतस्यैवैते नित्यधर्माः न पुनर्यावज्जीवमनुष्ठेयाः—  
इत्यवगम्यते । इतिकरणादन्येऽपि,—

“नित्यं स्नात्वा शुचिः कुर्याद्देवर्षिपितृतपेणम्” ।

इत्येवमादयः स्मृत्यन्तरोक्ता धर्माः संगृह्यन्ते ॥ ० ॥ २७ ॥ ० ॥

कानि पुनस्तानि व्रतानि येषां गोदानप्रसङ्गेनायं साधारणधर्मा-  
पदेशः ? कियन्तश्च कालं कर्तव्यानि ? उच्यते ।

गोदानिकव्रातिकादित्यव्रतौपनिषदज्यैष्ठसामिकाः  
संवत्सराः ॥ २८ ॥

ऋजुरक्षरार्थः । ननु ‘नाचरिष्यन्तं संवत्सरमुपनयेत्’—इत्यनेन  
गतार्थत्वात् किमर्थमत्र गोदानग्रहणम् ? दृष्टान्तार्थम्—इति  
ब्रूमः । कथञ्चाम ? यथा गोदानिके व्रतादेशादि, तथा एतेष्वपि  
स्यात्—इति । अथवा । नाचरिष्यन्तम्—इत्यनेन सर्वत्रैव संवत्सर-  
व्रते प्राप्ते गोदानादीनां परिगणना क्रियते ; सुखावबोधार्थम्,  
आदरार्थम् महानास्तिकव्रतस्य कालविशेषव्योतनार्थञ्च—इति न  
किञ्चिदनुचितम् । तत्र, उपनयनव्रतन्तावत् सावित्र्या अभ्यय-

नार्थमुक्तम् । गोदानव्रतमाग्नेयैन्द्रपावमानानां देवपर्वणाम् ,  
 व्रातिकव्रतमारण्यकस्य शुक्रियवर्जस्य, आदित्यव्रतं शुक्रियाणाम् ,  
 औपनिषदव्रतमुपनिषद्वाङ्मणस्य , ज्यैष्ठसामिक्तव्रतमाज्यदोहानाम-  
 ध्ययनार्थम्—इति बोद्धव्यम् । ननु, 'चत्वारि वेदव्रतानि'—इति  
 गौतमेन पुरुषसंस्कारमध्ये पाठात् कथममीषामध्ययनार्थत्वमु-  
 च्यते ? नैष दोषः ।

“तपोविशेषैर्विविधैर्व्रतैश्च विधिदेशितैः ।

वेदः कृतस्त्रोऽधिगन्तव्यः सरहस्यो द्विजन्मना” ।

इति मनुनाऽध्ययनार्थत्वस्याप्यमीषामुपदेशात् । तस्मात्, पुरुषार्था-  
 नामिव सतामेषां संयोगपृथक्त्वन्यायेनाध्ययनार्थत्वमध्ययनार्थानामिव  
 वा पुरुषार्थत्वमादरणीयम् ॥ ० ॥ २८ ॥ ० ॥

पुनरपि साधारणधर्ममुपदिशति,—

तेषु सायं प्रातरुदकोपस्पर्शनम् ॥ २९ ॥

व्याख्यातोऽक्षरार्थः । सायं प्रातः—इति गुणविधानार्थमुदकोप-  
 स्पर्शनमिति विहितमनूयते,—इति बोद्धव्यम् । पूर्वमुदकोपस्पर्शनं  
 कृतमूत्रपुरीषस्य मूत्रपुरीषलिप्ताङ्गस्य वा शौचसम्पत्त्यर्थम् , अयन्तु  
 स्नानविधिः—इति केचित् ॥ ० ॥ २९ ॥ ० ॥

आदित्यव्रतन्तु न चरन्त्येके ॥ ३० ॥

एके शाखिन आदित्यव्रतं न चरन्ति । तुशब्दो विशेषद्योतनार्थः ।  
 कः पुनरसौ ? उच्यते । येषां किल शाखिनामारण्यकेऽन्तर्भूतानि  
 शुक्रियाणि व्यस्तानि पठ्यन्ते , ते तावदादित्यव्रतं न चरन्ति ।

कस्मात् ? आरण्यकाध्ययनेनैव तेषामधीतत्वात् । येषां न्तु पुनः  
 कौशुमादीनामारण्यकात् पृथगेव शुक्रियाणि पठ्यन्ते , ते खलु  
 शुक्रियाणामध्ययनार्थमादित्यव्रतं चरन्ति । स खल्वयं विनि-  
 वेशविकल्पः तुशब्देन द्योत्यते ॥ ० ॥ ३० ॥ ० ॥

ये पुनरादित्यव्रतं चरन्ति, तेषां विशेषधर्मानुपदिशति, —

ये चरन्त्येकवाससो भवन्ति ॥ ३१ ॥

ये शाखिनश्चरन्त्यादित्यव्रतं ते खल्वेकवाससो भवन्ति । एकमेव-  
 वासो येषां त इमे एकवाससः । अधरीयमेकमेव तेषां वासः ,  
 न पुनरुत्तरीयमजिनमपीत्यर्थः ॥ ० ॥ ३१ ॥ ० ॥

आदित्यञ्च नान्तर्दधतेऽन्यत्र वृक्षशरणाभ्याम् ॥ ३२ ॥

वृक्षः प्रसिद्धः । शरणं गृहम् । वृक्षशरणाभ्यामन्यत्रादित्यं नान्त-  
 र्दधते नापवारयन्ति नाच्छादयन्ति—इत्येतत् । के ? ये चर-  
 न्त्यादित्यव्रतम् । एवमुत्तरत्रापि । तथाच , वृक्षशरणयोष्कायां  
 वर्जयित्वा ग्रीष्मधर्मतमैरप्यादित्यव्रतचारिभिश्चत्वादिना नादित्यो-  
 ऽन्तर्धातव्यः—इत्यर्थः ॥ ० ॥ ३२ ॥ ० ॥

नापोऽभ्यवयन्त्यूर्ध्वं जानुभ्यामगुरुप्रयुक्ताः ॥ ३३ ॥

जानुभ्यामूर्ध्वं अप उदकं नाभ्यवयन्ति नावतरन्ति । किं नित्यव-  
 देव नावतरन्ति ? न । किन्तर्हि ? उच्यते । अगुरुप्रयुक्ताः ।  
 गुरुभिः प्रयुक्ताः गुरुप्रयुक्ताः ते न भवन्ति, —इत्यगुरुप्रयुक्ताः ।

अगुरुप्रयुक्ताः खल्वादित्यव्रतचारिणी जानुभ्यामूर्ध्वमपो नाभ्यव-  
यन्ति । गुरुप्रयुक्तास्तु तदभ्यवयन्तोऽपि न प्रत्यवायभाजो भवन्ति,—  
इति गुर्वान्नया दोषाभावं दर्शयति ।

ननु 'आचार्याधीनोभवान्यत्राधर्मचरणात्'—इति श्रुतम् ।  
तत् कथमाचार्यप्रयुक्तोऽधर्मं चरेत् ? उच्यते । अगुरुप्रयुक्ता जानु-  
भ्यामूर्ध्वमपोनाभ्यवयन्ति इत्युक्ते गम्यत एवेतत् यत् गुरुप्रयुक्ता-  
अभ्यवयन्ति—इति । तस्माददोषः । अपिच । नैवात्र किञ्चि  
द्विधीयते निषिद्वाते वा, किन्तर्हि, ये खल्वादित्यव्रतं चरन्ति ते  
किलैवं कुर्वन्ति न च कुर्वन्ति इत्युच्यते । तस्मादधर्मचरणशङ्का-  
गन्धोऽपि नास्ति । अन्ये त्वाहुः । 'यस्याल्पोदोषस्तुमाचार्यादिशेन  
कुर्वतामधर्मसंयोगो नास्तीत्युक्तं भवति'—इति ॥०॥ ३३ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-  
त्मजश्रीचन्द्रकान्ततर्कालङ्कारस्य हनौ गोभिलीयगृह्यसूत्रभाष्ये  
तृतीयप्रपाठकस्य प्रथमा खण्डिका ॥ ० ॥

## गोभिलीयगृह्यसूत्रे

तृतीयप्रपाठके द्वितीया खण्डिका ।

आदित्यव्रतात् परमध्ययनक्रमान्माहानान्निकेन व्रतेन भवितव्यम् ।  
श्रीपनिषदज्यैष्ठसामिकव्रतयोस्तु कालादीनां सामान्यात् साध-  
वार्थः प्रासङ्गिक एवास्मिन् क्रमे उपन्यासः । महानान्निकव्रतस्य  
तु कालक्रियाकलापयोर्व्यशिष्ट्यात् न तत्रोपन्यासः कृतः । तदि-  
दानीं स्वे क्रमे पृथगुपदिशति,—

द्वादश महानान्निकाः संवत्सरा नव षट् त्रय इति  
विकल्पः \* ॥ १ ॥

महानान्नीनामध्ययनार्था महानान्निकाः द्वादश संवत्सरा भवन्ति ।  
महानान्नीनामध्यायनार्थं द्वादश संवत्सरानभिधाय्य व्रतं कर्त्तव्य-

\* भट्टभाष्ये तावदत्र सूत्रद्वयं कल्पितम् । तत्र, 'द्वादश महा-  
नान्निकाः संवत्सराः'—इत्येकं, 'नव षट् त्रय इति विकल्पः'—इति चापरं  
सूत्रं कल्पितम् । परन्तु एवं सूत्रच्छेदे 'द्वादश महानान्निकाः संव-  
त्सराः'—इत्यनेन विकल्पस्य संबन्धः क्लेशेन सम्पादनीयो भवेत् । इत्येवं  
मन्यमानेन मया प्रथमसंस्करणे 'द्वादश महानान्निकाः संवत्सराः' 'नव  
षट्त्रयः' 'इति विकल्पः'—इति सूत्रत्रयं कल्पितमासीत् । इदानीन्तु,  
'इति विकल्पः'—इत्येवंरूपस्य सूत्रस्य कस्मिंश्चिदपि सूत्रग्रन्थेऽदर्शनात्  
आर्याणां नैतादृशी शैलीति विभावयता मिलितमेकमेव सूत्रमङ्गी-  
कर्तुमुचितं मिथ्यालोचयता चैकमेव सूत्रं लिखितम् । सूत्रद्वयार्था-  
दने नात्र कोऽपि दोष इति विपश्चितोविदांकुर्वन्तु ।

मित्यर्थः । पञ्चान्तरमाह । नव षट् त्रयो वा महानान्निकाः  
संवत्सरा भवन्ति । इत्येतेषां चतुर्णां पक्षाणां विकल्पो बोद्धव्यः । स  
खल्वयं विकल्पो नैच्छिकः, दोषाष्टकप्रासात् । किन्तु व्यवस्थितः ।  
कथन्नाम ? पुरुषशक्तिशीलकालवयोर्व्यस्याविशेषापेक्षया एते  
विकल्पा भवन्ति । अथवा । पूर्वपूर्वकल्पेषु कृच्छ्रभूयस्त्वात् फल-  
भूयस्त्वं कल्पनीयम् । तथाच कर्मप्रदीपः ।

“यत्र स्यात् कृच्छ्रभूयस्त्वं श्रेयसोऽपि मनीषिणः ।

भूयस्त्वं ब्रुवते तत्र कृच्छ्रात् श्रेयो ह्यवाप्यते” ।

इति । एवञ्च सर्वान् पुरुषान् प्रत्यविशेषिणामी विकल्पा भवन्ति  
न तु पुरुषशक्त्याद्यपेक्षया—इति सिध्यति । अस्मिन्नु पक्षे पूर्वत्र  
प्रत्येकं वाशब्दा लुप्तवत् द्रष्टव्याः । कथन्नाम ? द्वादश वा नव वा  
षट् वा त्रयो वा महानान्निषाः संवत्सरा भवन्ति—इति  
॥ ० ॥ १ ॥ ० ॥

### संवत्सरमप्येके ॥ २ ॥

संवत्सरमात्रमपि महानान्निकव्रतमेके आचार्या मन्यन्ते । तदिद-  
मेकीयं मतमाचार्यस्याप्यनुमतमिति प्रतिपद्यामहे । कस्मात्  
कारणात् ? संवत्सरपक्षस्य धर्मविशेषोपदेशात् । गृह्यामंग्रहे-  
प्युक्तम् ।

“आचार्यानुमतं वाक्यमेकीयं गृह्यते कचित् ।

शेषाणि चैव वाक्यानि आचार्या न प्रशंसति” ।

इति ॥ ० ॥ २ ॥ ० ॥



### व्रतन्तु भूयः ॥ ३ ॥

तुशब्दः पूर्वेषां पक्षाणां व्यवच्छेदार्थः । कथञ्चाम् ? संवत्सरमात्र-  
पक्षे व्रतं भूयो बहुतरं भवति न पूर्वेषु पक्षेषु । किमनेनोक्तं भवति ?  
एतदनेनोक्तं भवति । येऽप्यत्रानियता धर्मा वक्ष्यन्ते,—“अनियमो-  
वा कृष्णस्थानासनपन्यभक्षेणु”—इति, तेऽपि वार्षिकव्रतचर्यापक्षे  
नियमेनानुष्ठेयाः, पूर्वेषु तु पक्षेष्वनियमः एव—इति । तुशब्दो  
विशेषार्थी वा । संवत्सरव्रतचर्यापक्षे विशेषेण नियमेन बहुतरं  
व्रतं भवति—इत्यत्रापि पूर्ववदेवार्थः । अन्येतु तुशब्दं द्वैत्यर्थं मन्य-  
माना वर्णयन्ति,—यस्मात् “तिष्ठेद्दिवा, आसीत नक्तम्”—इत्येव-  
मादिविषमधर्मवत्त्वात् दुरनुष्ठेयं बहुकालमेतद्धतं, तस्मात् संव-  
त्सरमात्रमनुष्ठेयम्—इत्येकेषां मतम्—इति ॥ ० ॥ ३ ॥ ० ॥

किं य एव कश्चित् संवत्सरपक्षेऽप्यधिक्रियते ? न । कस्तर्हि ?  
उच्यते ।

### पूर्वैश्चेच्छ्रुतामहानाम्नाः ॥ ४ ॥

पूर्वैः—बहुवचनात् पित्रादिभिः त्रिभिः पुरुषैः, यथोक्तव्रतचर्या-  
पूर्वकमाचार्यस्यानुगमनं कुर्वद्भिर्महानाम्नोऽध्ययनविशेषाः श्रुता-  
येदभूवन्, तदा खल्वसौ संवत्सरपक्षेऽप्यधिक्रियते, न य एव  
कश्चित् ॥ ० ॥ ४ ॥ ० ॥

### अथापि रौक्किब्राह्मणं भवति ॥ ५ ॥

अथ एतस्मिन् महानाम्निकव्रतविषये रौक्किब्राह्मणमपि भवति,—  
व्रतचर्याप्ररोचनार्थम् । (आभामान्तं सूत्रम्) ॥ ० ॥ ५ ॥ ० ॥

कुमारान् ह स्म वै मातरः पाययमाना आहुः ॥ ६ ॥

ह वे—इत्यनर्थकावैतिह्यार्थकी वा निपाती । कुमारान् उत्सङ्ग-  
गतान् स्तनभयान् , स्तन्यं पाययमाना मातरः आहुःस्म भुवन्तिस्म  
किल । स्म—इत्ययमपि वाऽनर्थक एव निपातः ॥ ० ॥ ६ ॥ ० ॥

शक्करीणां पुत्रका व्रतं पारयिष्णावी भवतेति ॥ ७ ॥

हे पुत्रकाः , शक्करीणां महानाम्नीनामध्ययनार्थं यदेतद्धतम् , तस्य  
पारयिष्णवः समापयितारो भवत यूयम् । अनया अस्मदाशिषा  
महानाम्निक्व्रतस्य पारं गन्तुं समर्था भवत,—इत्यर्थः । इतिः  
ब्राह्मणवाक्यपरिसमाप्त्यर्थः ॥ ० ॥ ७ ॥ ० ॥

अथेदानीं महानाम्निक्व्रतधर्मानाह,—

तासुनुसवनमुदकोपस्पर्शनम् ॥ ८ ॥

तासु शक्करीषु विषये—महानाम्निक्व्रते—इत्येतत् । तासु शक्करीषु  
अधीयमानासु—इति केचित् । अनुसवनम्—सवनमनु लक्ष्मी-  
कृत्यानुसवनम्—त्रिसम्यमित्यर्थः । उदकोपस्पर्शनं स्नानं कर्तव्यम्  
॥ ० ॥ ८ ॥ ० ॥

नानुपस्पृश्य भोजनं प्रातः ॥ ९ ॥

अनुपस्पृश्य अस्नात्वा प्रातर्भोजनं न कर्त्तव्यं । प्रातःशब्दो दिवाव-  
चनः । उक्तमप्युपस्पर्शनं पुनरुच्यते,—अनुपस्पृश्य प्रातर्भोजने दो-  
षातिशयप्रज्ञापनार्थमुपस्पर्शस्यावश्यकत्वोपदेशार्थश्च ॥ ० ॥ ९ ॥ ० ॥

सायमुपस्पृश्या भोजनमासमिदाधानात् ॥ १० ॥

उपसृश्य ज्ञात्वा आ समिदाधानात् समिदाधानपर्यन्तं सायमभो-  
जनं कर्त्तव्यम् । सायंशब्दो रात्रिपरः ॥ ० ॥ १० ॥ ० ॥

**कृष्णवस्त्रः ॥ ११ ॥**

कृष्णं मेचकं वस्त्रं यस्य सोऽयं कृष्णवस्त्रः, भवेत्—इति सूत्र-  
शेषः ॥ ० ॥ ११ ॥ ० ॥

**कृष्णभक्षः ॥ १२ ॥**

भवेत् । केनाप्युपायेन ॥ १२

**आचार्याधीनः ॥ १३ ॥**

भवेत् । उक्तमपि पुनरुच्यते, अतिशयेनाचार्याधीनत्वप्रज्ञापना-  
र्थम् । कथं नाम ? व्रतकर्माप्याचार्याविरोधेनैव कर्त्तव्यम्, साह-  
पितृशुश्रूषाऽप्याचार्यानिष्ठेन न कर्त्तव्या—इति । तथाच मनुः ।

“न चानिष्ठो गुरुणा स्वान् गुरुनभिवादयेत्” ।

इति । अथवा । अधर्मचरणादन्यत्राचार्याधीनत्वं पूर्वमुक्तम्, इह  
पुनरधर्मसंयुक्ताप्याचार्यादेशस्य परिपालनमनुशिष्यते—इति न  
किञ्चिदनुचितम् । आचार्येनानिष्ठो ब्रह्मचारी स्वान् गुरुन्  
नाभिवादयेत्—इत्यपि पूर्वेष्वेव गतार्थमिति बोद्धव्यम् । अतएव  
मनुना गुरौ वसतो ब्रह्मचारिणः सामान्यत एव तदभिहितम्  
॥ ० ॥ १३ ॥ ० ॥

**अपन्यदायी ॥ १४ ॥**

पन्यानां दातुं शीलमस्येति पन्यदायी स न भवतीत्यपन्यदायी  
भवेत् । येषामपि,—

“चक्रिणो दशमीस्यस्य रोगिणो भारिणः स्त्रियाः ।

स्नातकस्य च राज्ञश्च पत्या देयो वरस्य च” ।

इत्येवमादिसृत्यन्तरेषु पथोदानमुपदिष्टं , तेषामपि पत्या न  
देयः—इत्यर्थः ॥ ० ॥ १४ ॥ ० ॥

तपस्वी ॥ १५ ॥

भवेत् । व्रतस्यापि तपस्वात् पुनरुपादानं व्रतव्यतिरिक्तमन्यदप्यु-  
पवासादिकन्तपः कुर्यादित्येवमर्थम् । अथवा ।

“तपोविशेषैर्विविधैर्व्रतैश्च विधिदेशितैः” ।

इति मनुना व्रततपसोर्भेदेनोपन्यासात् अन्यथा व्याख्यास्यामः ।  
तपस्वी—चान्द्रायणादितपोविशेषवान् , इन्द्रियसंयमादिरूपतपो-  
विशेषवान् वा भवेत्—इति । यद्यप्येतदपि,—

“सन्नियम्येन्द्रियग्रामं तपोवृद्ध्यर्थमात्मनः” ।

इति मनुना , “स्वयमिन्द्रियमोचनम्”—इत्याचार्येण च गुरौ-  
वसतो ब्रह्मचारिणः सामान्यतोऽभिहितम् , तथाप्यत्र पुनरुपादानं  
व्यतिरेके दोषातिशयार्थं व्रतवैगुण्यार्थं वा ॥ ० ॥ १५ ॥ ० ॥

तिष्ठेद्दिवा ॥ १६ ॥

दिवा अहनि , तिष्ठेत् स्थाणुवद्दूर्ध्वं भवेत् नोपविशेत् न च पथ्ये-  
टेत्—अन्यत्र सन्ध्योपासनादेर्भिन्नाचर्यातश्च ॥ ० ॥ १६ ॥ ० ॥

आसीत नक्तम् ॥ १७ ॥

नक्तं रात्रौ , आसीत उपविशेत् न शयीत न वा तिष्ठेत् ॥ ० ॥ १७ ॥ ० ॥

वर्षति च नोपसर्पेच्छन्म् ॥ १८ ॥

वर्षति पर्जन्ये, ह्यसं भन्तृथैराच्छादितं गृहादिकमित्येतत् । नोप-  
सर्पेत् न गच्छेत् न प्रविशेदिति यावत् । कियन्तं कालम् ?  
यावन्न वर्षीपशमः । कुतः ? वर्षति,—इति वर्त्तमानवदुपदेशात् ।  
सप्तमीनिर्देशाच्च । गृहाद्युपसर्पणप्रतिषेधात् वृक्षमूलमुपसर्पतो-  
ऽपि न दोषः—इति वर्णयन्ति । चशब्दाद्वर्षणसम्भावनायामपि  
गृहोपसर्पणं निषिध्यते । अथवा । चशब्दाद्वाति च वायी  
नोपसर्पेच्छन्मिति बोद्धव्यम् । गृहावस्थितस्तु वर्षत्यपि न  
निष्क्रामेत् । कस्मात् ? नोपसर्पेदितिकारणात् । वहिरवस्थितस्य  
खल्वेतत् सम्भवति । न च गृहान्निष्क्रमे प्रमाणं पश्यामः । अन्ये  
पुनरध्याहाररसिका व्याचक्षते,—वर्षति निष्क्रामेत्, न पुनः  
प्रविशेत्—इति ॥ ० ॥ १८ ॥ ० ॥

वर्षन्तं ब्रूयादापः शक्यं इति ॥ १९ ॥

ऋतावनृतौ वा अहनि रात्रौ वा यस्मिन् कस्मिंश्चित् काले वर्षन्तं  
पर्जन्यं ब्रूयात् — आपः शक्यं इति मन्त्रम् । सोऽयं वर्षस्य  
प्रारम्भे सक्तदेव मन्त्रपाठः स्यात् । तावतैव शास्त्रार्थस्य कृतत्वात् ।  
न तु सन्ततवर्षे पौनःपुन्येन मन्त्रावृत्तिः । प्रमाणाभावात् ।  
उत्तरमन्त्रद्वयपाठोऽप्यनेनैव व्याख्यातः ।

आह । वर्षन्तमिति वर्त्तमानवदुपदेशात् यावद्वर्षं पौनःपुन्येन  
मन्त्रपाठोऽवगम्यते । अन्यथा 'वर्षति च नोपसर्पेच्छन्म्'—इत्यय-

मपि निषेधोवर्षप्रारम्भ एव स्यात् परतस्तु नोपसर्पणोऽपि न  
 दोषः स्यात्—इति । उच्यते । नैतदेवम् । वर्त्तमानवदुपदे-  
 शेऽपि “तिष्ठन्तं पशुं प्रयजति”—इत्यादिवदत्रापि सकृदेवानु-  
 ष्ठानं वर्णयितुमुचितम् । ‘सकृत् कृते कृतः शास्त्रार्थः’—इति  
 न्यायात् । अन्यथा तिष्ठन्तमिति वर्त्तमानोपदेशात् प्रयाजस्या  
 वृत्तिः स्यात् । ‘वर्षति च नोपसर्पेच्छ्रमम्’—इत्यत्र सप्तमीनिदेशा-  
 त्तस्य निषेधरूपत्वाच्च यावत्कालभावित्रम् । कलङ्काधिकरण-  
 न्यायात् । तस्माद् यथोक्तएवार्थः ॥ ० ॥ १८ ॥ ० ॥

विद्योतमानं ब्रूयादेवर्षरूपाः खलु शक्यो भवन्तीति  
 ॥ २० ॥

ऋज्वर्थम् ॥ ० ॥ २० ॥ ० ॥

स्तनयन्तं ब्रूयान्मह्यमहान् घोष इति ॥ २१ ॥

स्तनयन्तं गज्जन्तम् ॥ ० ॥ २१ ॥ ० ॥

न स्रवन्तीमतिक्रामेदनुपस्पृशन् ॥ २२ ॥

स्रवन्तीं निम्नगामनुपस्पृशन् स्नानमकुर्वन् । वर्त्तमानसामीप्ये वर्त्त-  
 मानवदुपदेशः । नातिक्रामेत् । स्रवन्तीमतिक्रामिष्यन् स्नात्वाऽति-  
 क्रामेदित्यर्थः । तथाच स्मरणम् ।

“असन्तर्प्य पितॄन् देवान् नदीपारन्तु न व्रजेत्” ।

इति । तदनेन स्नानमप्यर्थात् सिद्ध्यति । यच्च, “स्नात्वा न च  
 नदीं तरेत्”—इति वचनान्तरम्, तदस्माच्छ्रुत्यतिरिक्तविषयम् ।

अथवा । प्रमाणस्योभयथा दर्शनात् वर्तमानसामीप्यमप्युभयथैव  
व्याख्येयम् । सोऽयं विकल्पः , — स्नात्वा वा स्नवन्तीमतिक्रामेत् ,  
अतिक्रम्य वैनां तत्रैव स्नायात्—इति ॥ ० ॥ २२ ॥ ० ॥

न नावमारोहेत् ॥ २३ ॥

ऋज्वर्थं सूत्रम् ॥ ० ॥ २७ ॥ ० ॥

प्राणसंशये. तूपस्पृश्यारोहेत् ॥ २४ ॥

नावारोहणमकुर्व्वितश्चौरव्याघ्रादिभिः प्राणसंशये, — नावारोहणम-  
न्तरेण स्नवन्त्यतिक्रमे प्राणसंशये सम्भाव्यमाने वा, — उपस्पृश्य स्नात्वा  
नावमारोहेत् । तु—इत्यनर्थको निपातः ॥ ० ॥ २४ ॥ ० ॥

तथा प्रत्यवरुह्य ॥ २५ ॥

प्रत्यवरुह्य नावोऽवतीर्थ्य , तथैव उपस्पृशेत् स्नायादित्यर्थः ॥ ० ॥  
२५ ॥ ० ॥

कस्मात् पुनः कारणात् त्रिषवणोपस्पर्शादयो बाहुल्येनोदकाश्रया-  
एव धर्मा महानान्निकव्रते विधीयन्ते ? उच्यते ।

उदकसाधवो हि महानान्ना इति ॥ २६ ॥

हिशब्दो यस्मादर्थः । इतिः प्राकाशे । उदकं साधु अधीनं  
यासाम् , उदकेषु विषये साधवः कुशला हिता वा यास्ताः खल्विमा-  
उदकसाधव उदकदात्रः कथ्यन्ते । यस्मान्महानान्न उदकसाधव-  
इति प्रसिद्धं , तस्मात्तदीयव्रते बाहुल्येनोदकाश्रयाणां धर्माणां  
विधानं युक्तमित्यभिप्रायः ॥ ० ॥ २६ ॥ ० ॥

यस्मादुदकसाधवो महानान्नास्तस्मात्तदीयव्रतमाचरतः फलमपि  
तदगुरुमेव भवति,—इत्याह,—

एवं खलु चरतः कामवर्षी पज्जन्त्यो भवति ॥ २७ ॥

खल्वित्यनर्थको निपातः । एवमुक्तप्रकारेण व्रतं चरतः, पज्जन्त्यः  
इन्द्रः, कामवर्षी भवति । काम्यन्ते—इति कामाः, तान् वर्षितुं  
शीलं यस्य स खल्वयं कामवर्षी भण्यते । यत् किञ्चिदसौ कामयते  
तत्तत् सर्वमिन्द्रो वर्षति सम्पादयतीत्यर्थः । अथवा । पज्जन्त्यशब्दो-  
मेघवचनः । यत्र यत्र यदा यदा वा असौ वर्षं कामयते, तत्र तत्र  
तदा तदा मेघो वर्षति—इति वाक्यार्थः ॥ ० ॥ २७ ॥ ० ॥

अथेदानीं नियमबाहुल्यात् दुरनुष्ठेयत्वं व्रतस्य मन्यमानः परम-  
दयालुः खल्वाचार्यः केषुचिद्वर्गेष्वनियममुपदिशति,—

अनियमो वा कृष्णस्थानासनपन्यभक्षेषु ॥ २८ ॥

कृष्णवस्त्रं, दिवा ऊर्ध्वावस्थानं, रात्रौ आसनमुपवेशनम्, पथोऽ-  
प्रदानं, कृष्णभक्षम्—इत्येतेषु अनियमो नियमाभावो वा ।  
विकल्पेनामीषामनुष्ठानमित्यर्थः ॥ ० ॥ २८ ॥ ० ॥  
अधुना महानास्त्रीनां श्रावणकालमुपदिदित्पुरिदमाह,—

तृतीये चरिते स्तोत्रीयामनुगापयेत् ॥ २९ ॥

तृतीये व्रतभागे चरिते,—व्रतस्य तृतीये भागे चीर्णे सतीत्यर्थः ।  
स्तोत्रीयामेकामनुगापयेत् ब्रह्मचारिणे श्रावयेदाचार्यः ॥ ० ॥ २९ ॥ ० ॥



## एवमितरे स्तोत्रीये ॥ ३० ॥

एवमनेन प्रकारेण इतरे अपरे अपि द्वे स्तोत्रीये अनुगापये-  
दित्यनुवर्त्तते । तथाच व्रतस्य एकस्मिन् तृतीयभागे चौर्णे एकाम्,  
अपरस्मिन् तृतीयभागे चौर्णे अपराम्, अन्यस्मिन् तृतीयभागे  
चौर्णे चान्यां स्तोत्रीयामनुगापयेदित्यर्थः ॥०॥ ३० ॥०॥

## सर्वावाऽन्ते सर्व्वस्य ॥ ३१ ॥

सर्व्वस्य व्रतस्यान्ते वा सर्वाः स्तोत्रीयाः युगपदेवानुगापयेत्  
॥ ० ॥ ३१ ॥ ० ॥

अनुगापनस्य कालमभिधाय प्रकारमाह,—

## उपोषिताय संमीलितायानुगापयेत् ॥ ३२ ॥

‘वाग्यतो न भुञ्जीत चिरात्रमहोरात्रौ वा’—इति वक्ष्यमाणेन  
विधिना उपोषिताय कृतोपवासाय, संमीलिताय परिणद्धाक्षाय  
ब्रह्मचारिणे अनुगापयेत् ॥ ० ॥ ३२ ॥ ० ॥

कथं पुनर्ब्रह्मचारिणोऽक्षोः परिणहनं कर्त्तव्यम् ? तदुच्यते ।

कंसमपां पूरयित्वा सर्व्वौषधीः कृत्वा हस्ताव-  
वधाय प्रदक्षिणमाचार्य्योऽहतेन वसनेन परिणक्षेत्  
॥ ३३ ॥

कंसं कांस्यभाजनं अपां पूरयित्वा, अद्भिर्बर्द्धयित्वा, सर्व्वौषधीः  
कृत्वा सर्व्वेषु ता ओषधयश्च ताः सर्व्वौषधीः,—

“व्रीहयः शालयो मुद्गा गोधूमाः सर्षपास्तिलाः ।

यवाक्षीषधयः सप्त विपदोन्नन्ति धारिताः” ।

इति कर्मप्रदीपोक्तलक्षणाः व्रीह्यादीः सप्त, कृत्वा,  
—उपस्थितत्वात् कंसस्थितास्त्रेषामु स्यापयित्वा, तास्त्रेव सर्वो-  
त्तमिमिन्द्रास्त्रेषु हस्तावधाय ब्रह्मचारिणो हस्तौ निमग्न्य, प्रद-  
क्षिणं यथा भवति तथा अहतेन वसनेन ब्रह्मचारिणोऽक्षिणी  
आचार्यः परिणह्येत् परिवष्टयेत् । एवंस्तावत् निमग्नहस्ताः परि-  
णह्याक्षौ वाग्यतो ब्रह्मचारी अरण्ये त्रिरात्रमहोरात्रं वा उपव-  
सेत् । तत उपोषिताय वाग्यताय तथैव निमग्नहस्ताय परिणहा-  
क्षाय ब्रह्मचारिणे अरण्य एवाचार्योऽनुगापयेत् । अयन्तावदेकः  
पक्षः ॥ ० ॥ ३३ ॥ ० ॥

अयञ्चापरः पक्षः,—

परिणहनान्ते वाऽनुगापयेत् ॥ ३४ ॥

परिणहनस्यान्ते अवसाने तदनन्तरमित्येतत् । पूर्वत्राप्येतदविशेषात्  
परिणहनान्त एवेति व्याख्येयम् । तदानीमेव वा अनुगापयेत् ।  
एतस्मिन्नपि पक्षे वाग्यताय निमग्नहस्ताय परिणहाक्षाय अरण्य-  
एवानुगापनं भवति, किन्तु अनुपोषिताय,—इत्येतावानेव वि-  
शेषः । ततश्चात्र पक्षे अनुगापनात् पश्चादुपोषणं प्रत्येतव्यम् ।  
हस्तोऽश्वानोऽश्वानचक्रमणानि तु स्नानसन्ध्योपासनमूत्रपुरीषकरण-  
मन्तरेण न कर्त्तव्यानि । परिणहनसंसप्तु तत्रापि न कर्त्तव्य-  
एव । तथा चोक्तम् ।

“न हस्तोन्मज्जनोत्थाने कार्ये स्नानादिकं विना ।  
अक्षिसन्नहनत्यागस्तत्रापि न भवेत् कचित्” ।

इति ॥ ० ॥ ३४ ॥ ० ॥

यदि उपोषितायानुगापनं यदि वा अनुपोषिताय, उभयथाऽप्युप-  
वासोऽस्त्येव । अतस्तद्विधिमाह,—

परिणद्धो वाग्यतो न भुञ्जीत त्रिरात्रमहोरात्रौ वा

॥ ३५ ॥

तथैव निमग्नहस्तः परिणद्धाक्षो वाग्यतो ब्रह्मचारी अरण्ये नि-  
वसन् त्रिरात्रं—तीर्ण्यहोरात्राणि न भुञ्जीत । त्रिरात्राशक्तौ  
अहोरात्रौ वा न भुञ्जीत । अहश्च रात्रिश्च अहोरात्रौ—अहो-  
रात्रमित्यर्थः । अथवा । उपोषितायानुगापनपक्षे अनुगापनात्  
पूर्वमुपवासः,—‘उपोषिताय संमीलितायानुगापयेत्’—इत्यनेनैव-  
प्राप्तः । तस्मादनुपोषितायानुगापनपक्षे एवानुगापनात् परमु-  
पवासविधायकमेतत् सूत्रं वर्णनीयम् । अस्यामपि वर्णनायां  
प्राक्तनोऽप्युपवासः त्रिरात्रमहोरात्रं वा बोद्धव्यः । कस्मात् ?  
अस्मादेव दर्शनात् । अरण्ये निवसन्—इति कुतो व्याख्यायते ?  
उत्तरसूत्रानुसारात् ॥ ० ॥ ३५ ॥ ० ॥

यदि व्याघ्रादिभयादरण्ये त्रिरात्रमहोरात्रं वा निवस्तुं न शक्यते,  
तदा किं कर्तव्यम् ? उच्यते ।

अपिवाऽरण्ये तिष्ठेदाऽस्तमयात् ॥ ३६ ॥

अपिवा अथवा , आस्तमयात् आ अस्तमयात्—अस्तमयपर्यन्त-  
मित्येतत् । तावन्तं कालमरण्ये तिष्ठेत् रात्रौ तु ग्राम एव  
॥ ० ॥ ३६ ॥ ० ॥

श्वोभूतेऽरण्येऽग्निमुपसमाधाय व्याहृतिभिर्हुत्वाऽथै-  
नमवेक्षयेत् ॥ ३७ ॥

श्वः अनागतदिने भूते, प्रभाते जाते,—इत्यर्थः । अरण्ये अग्निमुप-  
समाधाय,—इत्युक्तार्थम् । प्रकृतत्वादरण्ये प्राप्ते पुनररण्यग्रहणं ग्राम-  
निवासपक्षेऽप्यरण्यं गत्वेवैतत् कर्म कर्तव्यमित्येवमर्थम् । व्याहृतिभि-  
र्हुत्वा , द्रव्यानादेशादाज्येन,—इत्यर्थः । हुत्वा,—इत्यवचने अना-  
देशात् पुरस्ताच्चोपरिष्ठाच्च होमः प्राप्नोति, अतो हुत्वा—इत्युक्तम् ।  
व्याहृतिभिरितिवचनं क्रमार्थम् । कथन्नाम ? व्याहृतिभिर्हुत्वं  
एनमवेक्षयेत् , न तु तन्त्रसमापनमपि कृत्वा,—इति । एवमेके ।  
व्याहृतिभिरितिवचनं परिसंख्यानार्थम् । तेन क्षिप्रहोमः स्यात् ।  
एवमपरे । अथ शब्दः पूर्वप्रकृतार्थः । होमानन्तरमथ पूर्वप्रकृतमेनं  
ब्रह्मचारिणं अवेक्षयेदाचार्यः । अथशब्द आनन्तर्यार्थोवा । तद-  
यमर्थः । व्याहृतिभिर्हुत्वा अथ अक्षिपरिणहनमोचनानन्तरमेन-  
मवेक्षयेत्—इति ॥ ० ॥ ३७ ॥ ० ॥

किमवेक्षयेत् ? तदाह,—

अग्निमाज्यमादित्यं ब्रह्माणमनड्वाहमन्नमपो-  
दधीति ॥ ३८ ॥

इत्येतान्यवेक्षयेत् । अग्न्यादयः प्रसिद्धाः । ब्रह्माणं विप्रम् । ब्राह्म-  
णमिति पाठे व्यक्त एवार्थः । असमासकरणात् पृथक् पृथगवेक्षणम्  
॥ ० ॥ ३८ ॥ ० ॥

किन्तूष्णीमवेक्षयेत् ? न । कथन्तर्हि ?—

स्वरभिव्यख्यं ज्योतिरभिव्यख्यमिति ॥ ३९ ॥

स्वरभिव्यख्यमित्यनेन मन्त्रेण । मनसैव मन्त्रपाठो बोद्धव्यः । कुतः ?  
परतोऽस्य वाग्विसर्गसूत्रणादिदानीमपि वाग्यतत्वावगतेः । प्रति-  
दर्शनं मन्त्रावृत्तिर्व्याख्याता ॥ ० ॥ ३९ ॥ ० ॥

किं सक्तदवेक्षयेत् ? न । किन्तर्हि ?—

एवं त्रिः सर्वाणि ॥ ४० ॥

एवमनेन प्रकारेण प्रत्येकेनेत्यर्थः । सर्वानि अग्न्यादीनि त्रिरवे-  
क्षयेत् । प्रथमेन सहैव त्रित्वं बोद्धव्यम् । सर्वाणि—इत्येतावति कृते  
मिलितानामग्न्यादीनामवेक्षणमप्याशङ्कित कश्चिदित्येवं शब्दनिर्देशः  
क्रियते । अथैवं, सर्वाणि—इति शक्यमवक्तुम्, एवमित्येतावतैव  
गतार्थत्वात् । उच्यते । एवं त्रिः—इत्येतावति कृते सन्निहित-  
तरस्य मन्त्रस्यैवैवमा परामर्शात् मन्त्रस्यैव त्रिः पाठोऽवेक्षणन्तु सक्त-  
देव,—इत्यपि भवत्याशङ्का कदाचित् कस्यचिदिति तां निर-  
सितुं सर्वाणीत्याह । सर्वाणीत्यनेनाग्न्यादीनामवगमात् प्रत्यासत्त्या  
तदन्विताया एवावेक्षणक्रियाया वाराभिधानं त्रिरित्यनेन स्यात्,  
न मन्त्रपाठक्रियायाः ॥ ० ॥ ४० ॥ ० ॥

शान्तिं कृत्वा गुरुमभिवादयते ॥ ४१ ॥

शान्तिं कृत्वा,—इति सिद्धमपि पुनरुच्यते क्रमार्थम् । तेन वाम-  
देव्यगानान्तमिदानीमाचार्यः कुर्यात् । तदनन्तरं ब्रह्मचारी गुरु-  
मभिवादयते । आख्यातः ज्ञाप्रत्ययार्थः पूर्वापरीभावमात्रम् ।  
अथवा । ब्रह्मचारी स्वयमेव शान्तिं कृत्वा गुरुमभिवादयते ।  
येयं शान्तिर्व्रतापवर्गविहिता । अतएवानन्तरं दक्षिणासूत्र-  
मुपपद्यते । स्थालीपाकादयश्च व्रतान्तकर्त्तव्या एव । अन्ये वा  
शान्तिरिह विधीयते,—इति न किञ्चिदनुचितम् ॥ • ॥ ४१ ॥ • ॥  
योऽयं गुरोरभिवादः,—

सोऽस्य वाग्विसर्गः ॥ ४२ ॥

अस्य ब्रह्मचारिणः परिणहनात् प्रभृति वाग्यतस्यासीनस्य ॥ • ॥  
४२ ॥ • ॥

अनड्वान् क्सो वासो वर इति दक्षिणाः ॥ ४३ ॥

अनड्वान् बलीर्बर्हः । कंसः कांस्यभाजनम् । एतज्ज्ञानडुत्सन्नि-  
धावुक्तत्वात्तद्व्यत्ययरूपमिच्छन्ति । वासो वसनम् । इदमपि पूर्ववत् ।  
वरो गौः । तथा चोक्तम् ।

“गौर्विशिष्टतमा विप्रैर्विदेव्यपि निगद्यते ।

न ततोऽन्यद्वरं यस्मात्तस्माद्गौर्वर उच्यते” ।

इति । इत्येता महानाम्निक्वत्रि आचार्यस्य दक्षिणा भवन्ति

॥ ० ॥ ४३ ॥ ० ॥

तिस्र एव स्तोत्रीयाः, दक्षिणाशेमाश्रितस्य उपदिश्यन्ते । का पुनरत्र गतिः ? उच्यते ।

प्रथमे विकल्पः ॥ ४४ ॥

प्रथमे द्रव्यद्वये विकल्पो बोद्धव्यः । तस्मात् प्रथमायां स्तोत्रीयायां श्रुतायामनङ्गान् कंसो वा दक्षिणा, द्वितीयायां बासः, तृतीयायां वरः—इति । सेयं गतिः ॥ ० ॥ ४४ ॥ ० ॥

आच्छादयेद्गुरुमित्येके ॥ ४५ ॥

महानाम्निक्वत्रिदक्षिणाप्रस्तावात् प्रासङ्गिकमिदमुच्यते । येषां व्रतानां व्रातिकौपनिषदिकादित्यानामन्ते दक्षिणा न सूचिता, तेषु गुरुमाच्छादयेत् प्रीणयेत् । यावता वस्तुना गुरुः प्रीयते, तावदल्पमपि किञ्चित् दक्षिणा भवति—इत्येके आचार्या मन्यन्ते । एकग्रहणम्, ‘तत् प्रमाणं वादरायणस्य’ इति वत् एकानाचार्यान् पूजयितुं नात्मीयं मतं पर्युदसितुम् । तदिदमेकीयं मतमाचार्यस्याप्यनुमतं बोद्धव्यम् । तथा चोक्तम् ।

“येषां व्रतानानन्तेषु दक्षिणा नाभिधीयते ।

वरस्तत्र भवेद्दानमपि वाऽऽच्छादयेद्गुरुम्” ।

इति । अस्मादपि कारणात् उपमयनव्रतान्तेऽपि गौरेव दक्षिणा

वाच्या । अन्ते तु,—महानान्निकव्रत एव यथोक्तदक्षिणाया अलाभे  
सूत्रमिदं योजयन्ति ॥ ० ॥ ४५ ॥ ० ॥

प्रासङ्गिकमभिधाय महानान्निकव्रतशेषमेवानुसरति,—

ऐन्द्रः स्थालीपाकस्तस्य जुहुयादृचसाम यजामहे-  
इत्येतयर्च्चा सदसस्पतिमद्भुतमिति वोभाभ्यां वा ॥ ४६ ॥

ऐन्द्रो देवता यस्य सोऽयमैन्द्रः, स्थालीपाकः । तस्य जुहुयादेका-  
माहुतिमित्यर्थः । तस्येत्यवयवत्वक्षणा षष्ठी । तेन सर्वहुतत्वं न  
कर्त्तव्यम् । केन मन्त्रेण जुहुयात् ? ऋचं साम यजामहे—इत्ये-  
तया ऋचा । सदसस्पतिम्—इत्येतया वा । उभाभ्यां वा आभ्या-  
मृग्भ्यां मिलिताभ्यामित्यर्थः ॥ ० ॥ ४६ ॥ ० ॥

तदिदमन्यत्राप्यतिदिशति,—

अनुप्रवचनीयेष्वेवम् ॥ ४७ ॥

अनु पश्चात् व्रतान्ते—इत्येतत् । प्रवचनं प्रकृतग्रन्थस्यावर्णं येषु व्रतेषु  
क्रियते, तानि खल्विमान्यनुप्रवचनीयानि गोदानादीनि व्रतानि  
भण्यन्ते । तेषु अनुप्रवचनीयेषु सर्वेष्वेव व्रतेषु, एवम्—अन्ते ऐन्द्रः  
स्थालीपाकस्तस्य जुहुयादित्यतिदिश्यते । सर्व्वेति पराचीन-  
मत्रापि संबध्यते । मध्यपठितस्य विशेषाभावात् । अनुप्रवचनीये-  
ष्वितिकरणाच्च उपनयनव्रतान्ते न भवति ऐन्द्रः स्थालीपाकः ।  
कुतः ? तस्य सहप्रवचनीयत्वात् । किन्तु तदन्ते सावित्रश्चर-  
र्भवतीत्यवोचाम ॥ ० ॥ ४७ ॥ ० ॥

इदानीं सकलव्रतान्तमेवाधिकृत्य किञ्चिदुपदिशति,—



सर्वत्राचारिषं तदशकं तेनारात्समुपागामिति  
मन्त्रविशेषः ॥ ४८ ॥

सर्वत्र सर्वेषु व्रतास्तेषु । इति,—अयं, मन्त्रविशेषः कर्त्तव्यः । कः पुनरसौ ? उच्यते । यत्र 'चरिष्यामि'—इति पदं, तत्र 'अचारिषम्'—इति पदं कर्त्तव्यम् । 'अचार्षम्'—इति पाठात्तरम् । एवं यत्र 'तच्छक्यम्'—इति पदं, तत्र 'तदशकम्'—इति, यत्र 'तेनर्ह्यासम्'—इति पदं, तत्र 'तेनारात्सम्'—इति, यत्र 'उपैमि'—इति पदं, तत्र 'उपागाम्'—इति । सर्वत्र,—इति करणादुपनयनव्रतास्तेऽप्ययं विशेषः स्यात् । कुतः ? सर्वत्रग्रहणस्यैवमथेत्वात् । अन्यथा तदनर्थकं स्यात् । अनुप्रवचनीयेषु—इति खल्वनुवर्त्तत एव । तस्मात् सहप्रवचनीयस्यापि संग्रहाय सर्वत्रग्रहणम् ।

स खल्वयं होमश्चरुहोमात् परतः स्विष्टकृद्धोमाच्च पूर्वं स्यात् । कस्मात् ? चरुहोमात् परतः सूत्रणात् । प्राक् स्विष्टकृत आवापः—इति वचनाच्च । द्रव्यानुपदेशादाज्यद्रव्यकश्च स्यात् । यच्च,—ब्रह्मचारिणां जपमात्रं न होमो वचनाभावात् स्वाहान्तानामपि होमदैवत—इत्यादीनां होमादर्शनात्—इति सरलावर्णनम् । तदसङ्गतम् । जपेऽपि वचनाभावस्याविशेषात् । 'अग्ने व्रतपते इति हुत्वा'—इति पूर्वत्र होमकरणतया सूत्रितानां मन्त्राणां अचारिषमित्यादिपदोहमात्रसूत्रेण होमस्यावगतेऽश्च । व्रतारम्भे होमवत् व्रतसमाप्तावपि होमस्य वर्णयितुमुचितत्वाच्च । एवञ्च, समावर्त्तनमध्ये एतद्धोमाभिधानं भवदेवस्यासङ्गतम् । कुतः ? व्रतान्त-

विहितत्वादस्य । कर्मान्तरत्वाच्च समावर्त्तनस्य । व्रतश्चरिषामी-  
त्यादेर्व्रतारम्भकत्ववत् व्रतमचारिषमित्यादेरपि व्रतसमापकतया  
तस्यैवान्तताया वक्तुमुचितत्वाच्च ॥ ० ॥ ४८ ॥ ० ॥

आग्नेयेऽज ऐन्द्रे मेषो गौः पावमाने पर्वदक्षिणाः

॥ ४९ ॥

आग्नेये देवपर्वणि आविते अजो दक्षिणा आचार्यस्य । ऐन्द्रे देव-  
पर्वणि आविते मेषः । पावमाने देवपर्वणि आविते गौः । एव-  
मेताः पर्वदक्षिणाः,—पर्वणामध्ययनार्थं दक्षिणाः पर्वदक्षिणाः  
ज्ञेयाः । सामर्थ्याद्गोदानव्रतान्ते एतादक्षिणा भवन्ति । अथ  
सुखावबोधार्थं कर्मक्रमः प्रदर्श्यते । उपनयनव्रतान्ते सावित्र-  
चरुः । चरुहोमात् परतः स्विष्टकृतश्च प्राक् अग्ने व्रतपते व्रतमचा-  
रिषमित्यादिविशेषमुक्त्वा पञ्चभिर्मन्त्रैराज्येन होमः । कर्मसमाप्तौ  
गौर्दक्षिणा । नान्दीमुखश्राद्धम् । केशान्तकरणम् । गोदानार्थं पुन-  
रुपनयनम् । व्रतान्ते आग्नेयैन्द्रपावमानानां देवपर्वणां समस्तानां  
साम्राज्ञाश्रावणम् । ऐन्द्रचरुः । तस्य च यथोक्तरीत्या होमः । अचापि  
प्राक् स्विष्टकृतः, अग्ने व्रतपते व्रतमचारिषमित्यादि पूर्ववद्धोमः ।  
कर्मन्ते अजगोमेषदक्षिणादानम् । पुनर्नान्दीमुखश्राद्धम् । व्रान्ति-  
कार्थं पुनरुपनयनम् । उत्तरोत्तरव्रतचर्त्तयाकाले पूर्वपूर्वव्रतान्त-  
श्रावितस्याध्ययनम् । एवं सर्वेषु व्रतेषु द्रष्टव्यम् ॥ ० ॥ ४९ ॥ ० ॥  
अवसिता प्रासङ्गिकीकथा । महानाम्निकव्रतशेषमेवेदानीमनु-  
वर्त्तामहे,—

प्रत्येत्याचार्यं सपरिषत्कं भोजयेत् ॥ ५० ॥

प्रत्येत्य अरण्यात् प्रत्यागत्य, आचार्यं भोजयेत् । मिमेकाकिनमेव ?  
न । सपरिषत्कम् । सह परिषदा वर्तते—इति सपरिषत्कस्तम्—  
शिष्यवर्गसहितमित्यर्थः । सपरिषत्कमिति पाठेऽपि तथैवार्थः ॥ ५० ॥

सब्रह्मचारिणश्चोपसमेतान् ॥ ५१ ॥

समानं तुल्यं ब्रह्मचर्यं ब्रह्मणो वेदस्याध्ययनार्थं व्रताचरणं येषां, त-  
दमे सब्रह्मचारिणः स्वशाखिनो भण्यन्ते । अथवा । समानं तुल्य-  
कालं ब्रह्मचर्यं येषां ते खल्विमे सब्रह्मचारिणो भिन्नशाखिनोऽ-  
प्युच्यन्ते । तांश्च उप समीपे समेतान् भोजयेत् । यत्र स्वयं ब्रह्म-  
चर्यमाचरति तत्समीपे भिन्नगुरवोऽपि ये ब्रह्मचारिणः समेताः स्युः,  
तानपि भोजयेदित्यर्थः । उपसमेतानितिकरणात् भिन्नगुरवोऽपि  
लभ्यन्ते ॥ ० ॥ ५१ ॥ ० ॥

ज्येष्ठसाम्नो महानाम्निकेनैवानुगापनकल्पो व्या-  
ख्यातः ॥ ५२ ॥

ज्येष्ठसाम्नोऽनुगापनकल्पोऽनुगापनविधिर्महानाम्निकेनैवानुगापन-  
विधिना व्याख्यातः,—इति पूर्वोक्तं सर्व्वमतिदिश्यते । ननु त्रीणि  
तावत् ज्येष्ठसामानि पठ्यन्ते, तत् कथमत ज्येष्ठसाम्नः—इत्येक-  
वचनम् ? उच्यते । जात्याश्रयणात् त्रयाणामपि ज्येष्ठसाम्ना-  
मेकस्यामृचि गीतत्वाभिप्रायाद्वा एकवचनम्—इति न दोषः  
॥ ० ॥ ५२ ॥ ० ॥

तच्चैतानि नित्यव्रतानि भवन्ति ॥ ५३ ॥

तत्र ज्येष्ठसान्नि विषये एतानि वक्ष्यमाणानि नित्यव्रतानि याव-  
ज्जीवनमनुपालनीयानि व्रतानि भवन्ति । न तु यावद्व्रतमेव ।  
कुतः ? नित्यशब्दस्यैवंमर्यात् । अन्यथा , व्रतानि भवन्ति—इत्ये-  
तावत् कृतेऽपि व्रतान्तरसूत्रितानामिवासीषामपि यावद्व्रतमनु-  
पालनं स्यादेवेति नित्यपदमनर्थकं स्यात् । समावर्त्तनोत्तर-  
भाविनः शूद्रोपयमस्य निषेधाच्च । नित्यधर्माः—इत्युक्त्वा नित्य-  
व्रतानि ,—इतिकरणाच्चैवमवगन्तव्यम् । यत्र हि यावद्व्रतमनु-  
ष्ठेयत्वमभिप्रेयते, तत्र नित्यधर्माः—इति क्रियते । यथा गोदा-  
नादी ॥ ० ॥ ५३ ॥ ० ॥

न शूद्रामुपेयात् ॥ ५४ ॥

शूद्रां नोदहेत् । 'चतस्रो ब्राह्मणस्य भार्या भवन्ति तिस्रो हे  
चैका चतरेषाम्'—इति शूद्रोपयमस्यापि प्राप्तत्वात् प्रतिषिध्यते  
॥ ० ॥ ५४ ॥ ० ॥

न पश्चिमांशं भुञ्जीत ॥ ५५ ॥

चतुर्थं सूत्रम् ॥ ० ॥ ५५ ॥ ० ॥

एकधान्यमेकदेशमेकवस्त्रञ्च वर्जयेत् ॥ ५६ ॥

एकञ्च तत् धान्यञ्चेति एकधान्यं वर्जयेत् । यस्मिन् देशे यानि धान्यानि भवन्ति तत्र तेषां मध्यादेकं वर्जयेत्,—कदाचिदपि न भुञ्जीत । एकदेशं वर्जयेत् । गन्तव्यदेशानां मध्यादेकदेशं वर्जयेत्,—कार्यार्थमपि न गच्छेत् । एकवस्त्रञ्च वर्जयेत् । कार्पासशाणकौशियादीनां मध्यादेकं वस्त्रं वर्जयेत्,—न जातुचिदपि परिदध्यात् ।

एवं वा—

एकधान्यं वर्जयेत्,—एकमेव धान्यं सर्वदा न भक्षयेत् । एकदेशं वर्जयेत्,—न यावज्जीवमेकस्मिन्नेव देशे निवसेत् । एकवस्त्रमेकवस्त्रत्वमित्यर्थः । धर्मप्रधानो निर्देशः । तदपि वर्जयेत् । कथन्नाम ? येष्वपि प्रेतस्नानप्रेतोदकदानादिषु एकवस्त्रत्वं स्मृत्यन्तरूपदिष्टं, तेष्वप्येकवस्त्रत्वं—वर्जयेत्,—एकवासा न भवेदित्येतत् । अन्ये तु वर्णयन्ति,—‘अधरीयोत्तरीयभेदात् प्राप्तयोर्द्वयोर्वाससोरेकं वासः प्रेतोदकदानादिकालेषु वर्जयेत्,—तदानीमेकवासा भवेदित्यर्थः’—इति । तदसङ्गतम् । कस्मात् ? यस्मादेवं खल्वन्येषां प्रेतोदकदानादिष्वेकवस्त्रत्वं न स्यात् । इत्थने च । न च प्रेतोदकदानादिकालेषु—इत्यस्यां वर्णनायां प्रमाणमस्ति । तस्मादस्मदुक्तैव व्याख्या ॥ ० ॥ ५६ ॥ ० ॥

उद्धृताभिरद्भिरुपस्पृशेत् ॥ ५७ ॥

जलाशयादुद्धृताभिरद्भिरुपस्पृशेदाचामेत् । यद्वा । जलमूत्रपुरीषस्य मलदिग्धाङ्गस्य वा यच्छीघ्रं तदिहोपसर्गः । तदुद्धृताभिरद्भिः

कुर्व्यान्नाशयंस्वाभिः । स्नानमेव कस्मान्न व्याख्यायते । उच्यते ।  
 एवं किल वर्णनायां पुण्यसलिलावगाहनमपि यावज्जीवनमस्य  
 निषिद्धं स्यात् । तथाऽन्यत्रापि नित्यनैमित्तिकवद्भिः स्नानमस्य  
 न स्यात् । तच्चानिष्टम् । तस्माद् यथोक्त एवार्थः । सेयं पूर्वा-  
 चार्याणां वर्णना न ज्यैष्ठसामिकव्रतचारिण्येवावतिष्ठते । सर्वत्रा-  
 प्येतद्विशेषात् । तस्मात्, महानाम्निकव्रतचारिणां, येषामपि  
 पत्न्या देवतयाऽनुशिष्यते तेषामपि पथोऽदानवत्, अग्निहोत्रिणां  
 तीर्थानभिगमनवच्च ज्यैष्ठसामिकव्रतचारिणामुद्धृताभिरेवाद्भिः स्नानं  
 न त्ववगाहनमिति युक्तमुत्पश्यामः ॥ ० ॥ ५७ ॥ ० ॥

आदेशनात् प्रभृति न मृन्मयेऽग्नौयात् ॥ ५८ ॥

प्राथमिकोपनयने यदिदमादेशनम्,—‘समिधमाधेष्टपोशान’—  
 इत्यादिरूपं, तस्मादादेशनात् प्रभृति मृन्मये शरावादी नाम्नौ-  
 यात्;—ज्यैष्ठसामिकव्रतं करिष्यमाणः । अथवा । ज्यैष्ठसामिक-  
 व्रतार्थं यदुपनयनं क्रियते, तच्च यदादेशनं ‘समिधमाधेष्टि’—  
 इत्यादिकं, तस्मात् प्रभृति,—इत्यर्थः ॥ ० ॥ ५८ ॥ ० ॥

न पिबेत् ॥ ५९ ॥

आदेशनात् प्रभृति मृन्मये न पिबेत् । अशब्दो लुप्तवत् द्रष्टव्यः ।  
 न च पिबेदिति ॥ ० ॥ ५९ ॥ ० ॥

## श्रवणादित्येके ॥ ६० ॥

व्येष्टसामिकव्रतद्वतीयभागे चीर्णे, व्रतान्ते वा ब्रह्मचारिणे व्येष्ट-  
सान्नां यत् श्रवणमाचार्य्येण क्रियते, तस्मात् श्रवणात् प्रभृति  
न सृन्मयेऽश्रीयात् न च पिबेदित्येके आचार्य्या मन्यन्ते ॥ ० ॥  
॥ ६० ॥ ॥ ० ॥

इति महामहोपाध्यायराधाकान्तसिद्धान्तवागीशमहाचार्य्या-  
त्मजश्रीचन्द्रकान्ततर्कालङ्कारस्य कृती गोभिलीयगृह्यसूत्रभाष्ये  
द्वतीयप्रपाठकस्य द्वितीया खण्डिका ॥ ० ॥

---

## गोभिलीयगृह्यसूत्रे

द्वितीयप्रपाठके द्वितीया खण्डिका ।

गोदानव्रतान्ते देवपर्वणां श्रावणविधानात् श्रावणादूर्ध्वमेवाध्ययने प्राप्ते वेदारम्भस्य कालो विधातव्यः । उपाकरणञ्च हृन्दांसां वक्तव्यम् । कस्मात् ? एवं हि स्मरन्ति । ‘हृन्दांस्युपाकृत्याधी-  
यीत’—इति । अतस्तद्विधानार्थमिदमाह,—

प्रौष्ठपदीं हस्तेनोपाकरणम् ॥ १ ॥

प्रौष्ठपदी भाद्रपदः । तस्येयं पौर्णमासी प्रौष्ठपदी । तां प्रौष्ठ-  
पदीं प्रति । हस्तेन—इति, “नक्षत्रेण युक्तः कालः”—इत्यण् ।  
“लुक्विशेषे”—इति तस्य लुप् । “नक्षत्रे च लुपि”—इति सप्तम्यर्थे  
द्वितीया । तेन हस्तयुक्ते काले—इत्यर्थः । स खल्वयं विकल्पः,—  
प्रौष्ठपदीं वा हस्तेन वा—इति । कस्मात् ? प्रौष्ठपद्यां हस्तस्या-  
सम्भवात् समुच्चयानुपपत्तेः । कथमसम्भवः ? पौर्णमास्यां सूर्या-  
चन्द्रमसोः परमविप्रकर्ष-नियमात् । तथा चोक्तम् । “यः परमो-  
विप्रकर्षः सूर्याचन्द्रमसोः सा पौर्णमासी”—इति । हस्तयुक्तकालो-  
ऽपि भाद्रपदशुक्लपक्ष एव ग्राह्यः । कुतः ? उपस्थितत्वात् ।  
अथवा । प्रौष्ठपदस्येयं तिथिः प्रौष्ठपदी तिथिसामान्यं भव्यते ।



न पुनर्भाद्रपदपूर्णिमैव । कस्मात् ? “प्रौष्ठपदशुक्लपक्षे हस्तेणा-  
चार्यः शशिष्यः प्राप्नुवतुः उदप्नुवतु वा” — इत्यादिगृह्यपरिशिष्ट-  
वचनात् । सोऽयमेकः कालो न कालद्वयम् । तदेतस्मिन् काले  
उपाकरणम् । उपाक्रियते प्रारभ्यते वेदस्याध्ययनं येन कर्मणा  
तदुपाकरणं नाम कर्मविशेषो वेदाध्ययनार्थं कर्त्तव्यम्—इति  
सूत्रशेषः । उपाकरणं प्रकृष्टयन्याध्ययनम्—इति केचित् ।

अत्र च प्रौष्ठपद्याम्—इति सप्तम्यां प्राप्तायां द्वितीयाकरणं  
प्रतिशब्दाध्याहारार्थम् । तेन प्रति प्रौष्ठपदीं हस्तेनोपाकरणम्—  
इति सिध्यति । यद्येवं किमतः ? उत्सृष्टस्योत्सृष्टस्य छन्दसः  
भाद्रपदशुक्लपक्षे प्रतिवर्षमुपाकरणं कर्त्तव्यम् । एतदतः । कथं  
पुनरेतदवगम्यते,—यत् प्रतिशब्दमध्याह्न्य प्रतिवर्षमुपाकरणम्—  
इति ? लिङ्गादित्याह । “अतः आपुनरुपाकरणाद्देदं न व्याह-  
रेयुः”—इति कर्मप्रदीपवचने खल्वापुनरुपाकरणादिति वचना-  
दवगम्यते ;—पुनः पुनरिदमुपाकरणं कर्त्तव्यम्—इति । अध्या-  
पयितुराचार्यस्याध्ययनं कुर्वताञ्च शिष्याणां खल्वस्थानोच्छास-  
विच्छेदादिभिः प्रमादकृतैश्छन्दसां यातयामत्वं भवति । यात-  
यामैश्च छन्दोभिः कृतमपि कर्म न यथोक्तं फलं जनयति ।  
तत् खल्वेतत् यातयामत्वमुपाकरणोत्सर्गलक्षणेन कर्मणाऽप-  
नुद्यते । अस्मादपि कारणात् प्रतिवर्षमेवेतत् कर्त्तव्यम् । तथा  
चोक्तम् ।

“अस्थानोच्छासविच्छेदघोषणाध्यापनादिकम् ।

प्रमादिकं श्रुत्वा यत् स्यात् यातयामत्वकारि तत् ।

प्रत्यब्धं यदुपाकर्म्मं सोत्सर्गं विधिवत् द्विजैः ।

क्रियते हृन्दसां तेन पुनराप्यायनं भवेत् ।

अयातयामैच्छन्दोभिर्यत् कर्म्म क्रियते द्विजैः ।

क्रीडमानैरपि सदा तत्तेषां सिद्धिकारकम्” ।

इति ॥ ० ॥ १

उपाकरणविधिविवक्षया इदमाह,—

व्याहृतिभिर्हुत्वा शिष्याणां सावित्रानुवचनं  
यथोपनयने ॥ २ ॥

व्याहृतिभिर्हुत्वा सर्वेषामेव शिष्याणां सावित्रानुवचनमाचार्येण  
कर्त्तव्यम् । यथोपनयने पक्षोऽर्धश्च ऋक्शस्तथैवानुवचनमत्रापि  
कर्त्तव्यमित्यर्थः । अत्र किञ्चिद्वक्तव्यमस्ति । हुत्वा—इत्येतावति-  
कृतेऽपि विशेषानुपदेशात् व्याहृतिभिरेव होमो भविष्यति ।  
तस्माद्व्याहृतिभिरिति वचनं कर्म्मक्रमार्थम् । कथञ्चाम् ? व्या-  
हृतिभिर्हुत्वा अनन्तरं सावित्रानुवचनं कर्त्तव्यमिति । किमतो-  
भवति ? एतदतो भवति,— व्याहृतिहोमादनुपदमेवानुवचन-  
मुपदिशन् अन्योऽपि होमो व्याहृतिहोमात् पुरतः स्यात्—  
इति दर्शयति । व्याहृतिभिरित्यवचने हि व्याहृतिभिरेव होमः  
स्यात् न पुनरन्योऽपि । तस्माद्व्याहृतिभिरिति वचनमादितो हो-  
मान्तरव्योतनार्थम् । न चेदानीं तन्मसमापनाभावव्योतनार्थमेव  
कुतो न स्यादिति वाच्यम् । आचार्य्येणैव परतः कर्म्मापवर्गस्य

सूत्रितत्वादिदानीं तन्त्रसमापनस्याप्रसक्तेः । कस्मात् पुनः कारणात्  
 सूचितोऽयमन्यो होमो वेदारम्भात् परत एव न भवति ?  
 उच्यते । वेदारम्भात् परमेव कर्मापवर्गस्य सूत्रणात्तदानीमन्यस्य  
 होमस्याभिनिवेशस्यासम्भवात् । किञ्चित् पुरस्तात् किञ्चित् पर-  
 स्ताद्व्यमित्यर्जजरीयस्यानुचितत्वाच्च । अत एव नियमार्थताऽपि  
 वचनस्य नोच्यते । वाक्यभेदश्चैवमापद्येत । कुतः ? शिष्याणां  
 सावित्यानुवचनं, तच्च व्याहृतिभिरेव हुत्वां—इत्यर्थभेदात् । अगत्या  
 हि क्वचित्तथा । न चात्रागतिरस्ति । नियमे च गौरवमपि  
 स्यात् । तस्माद् व्याहृतिहोमात् पुरस्तादेवान्यो होमः—इति  
 सिद्धम् । कर्मप्रदीपवचनाच्चैवमेवाचार्यस्याभिप्रायोऽवधार्यते । तच्चो-  
 दाहरिष्यामः ।

आह । कः पुनरयमन्यो होमो नाम ? छन्दःप्रभृत्याहुति-  
 षष्टिरूपः,—इति ब्रूमः । कथम् ?—इति चेत् । उच्यते । संहि-  
 तायां गायत्रीछन्दस्का या ऋचः पठ्यन्ते, तासामाद्यया ऋचा  
 तावदेकामाहुतिं जुहुयात् । एवमुष्णिगनुष्टुब्बहतीपङ्क्तिविष्टुब्-  
 जगतीछन्दस्कानामपि ऋचामादिभूताभिरेकैकाभिः ऋग्भिरेकै-  
 कामाहुतिं जुहुयात् । एवन्तावत् सप्त छन्दश्चाहुतयो भवन्ति ।  
 अनयैव रीत्या अतिच्छन्दश्चाहुतयोऽपि सप्तैव भवन्ति । सप्तैव  
 च विच्छन्दश्चाहुतयः । तत्रातिच्छन्दोविच्छन्दसामपि च्छन्दोभे-  
 दत्वात् मिलित्वा एकविंशतिरेव छन्दश्चाहुतयः सम्पद्यन्ते । एवं  
 गानादीन् पञ्च, पर्व्यादीन् सप्तदश, संहितादीन् चीन्, ब्राह्म-  
 णादीनष्टौ, षडङ्गादीन् षट्, जुहुयात् । स खल्वयमाहुतिषष्टि-

रूपोऽन्यो होमः । ततो व्याहृतिभिर्हुत्वा सावित्रानुवचनम् । तदा ह कर्मप्रदीपः । “पुरस्ताच्छालाया उपलिप्तेऽग्नेः पश्चादाचम्योपविश्य कृन्दांसि विच्छन्दंसि सर्पिषा हुत्वा गानेषु पर्व्यादीन् वेदे षडङ्गे च ग्रन्थादीन्, ये वाऽधीताः येषां वा ज्ञायते तान् जुहोति व्याहृतीश्च” इति । अत्र ‘कृन्दांसि’—इत्यतिच्छन्दसामप्युपलक्षणम्—इति नारायणोपाध्यायाः । अत्र खल्वादिच्छन्दोहोमादिकमभिधाय व्याहृतीश्च—इति करणात् व्याहृतिहोमात् प्राक्तनत्वमेव कृन्दोहोमादीनां सुव्यक्तमवगम्यते । स खल्वयमाचार्यस्यास्पष्टोऽभिप्रायः कात्यायनेन स्पष्टीकृतः । स खल्वाचार्यस्यास्पष्टस्याभिप्रायस्य प्रदीप इव स्पष्टमुपदेष्टा,—इत्यवोचाम ।

न च “व्याहृतीश्चेति सर्वप्रायश्चित्तहोमपरम्”—इति नारायणोपाध्यायमतं युक्तमिति वाच्यम् । अवचनेऽपि तस्य प्रमत्त्वादानर्थक्यापत्तेः । एकस्य जुहोतिशब्दस्यैकत्र प्रधानहोमपरत्वमन्यत्र च प्रायश्चित्तहोमपरत्वमिति तात्पर्यभेदस्यान्याय्यत्वात् । तन्मसमापनस्यान्यत्राचार्येणोपदेशाच्च । तस्मात् कर्मक्रमार्थमेव तदुपादानम् । उपविश्य—इति करणमपि कर्मक्रमप्रदर्शनार्थमेव । कथन्नाम ? उपवेशनानन्तरमेव कृन्दोहोमादयो भवन्ति न तु पुरस्तादपि—इति । अन्यथोपवेशनस्यापि परिभाषाप्राप्तत्वात्तदप्यनर्थकं स्यात् ।

यच्च,—‘व्याहृतीश्च’—इत्यनन्तरम्, ‘ततः प्रतिसरान्’—इत्यादिना प्रतिसरबन्धनादिकमुक्तम् । तत्र, ‘उत्सर्गणैवोपाकरणं व्याख्यातम्’—इति व्यवहितसप्युपाकरणं ततः—शब्देन परामृश्यते । तेन, उपाकरणकर्मणः परं प्रतिसरबन्धनादिकमिति तत्त्वार्थः ।

कस्मात् ? 'अव्यक्तं प्रधानगामि',—इति वचनात् । व्याहृतिहोमात् परमेवाचार्येण सावित्रानुवचनादेः सूत्रणाञ्च । अपि च । व्याहृतिहोमान्तस्यास्पृष्टत्वात् तत् स्पृष्टीकृत्य, व्याहृतिहोमात् पराचीनस्य कर्मकलापस्याचार्येणैव स्पृष्टमुपदेशात् न पुनः स्पृष्टीकरणमपेक्षितमिति तदनुक्ता, वक्ष्यमाणदध्यक्षतधानाभक्षणात् प्राक् प्रतिसरबन्धनमुपदिष्टं कात्यायनेन । तस्याचार्येणानुपदिष्टत्वात् । एवञ्च, व्याहृतिहोमात् पराचीनस्याचार्योपदिष्टस्य कर्मकलापस्य बुद्धिस्थत्वात् तस्यैव 'ततः प्रतिसरान्'—इति ततःशब्दात् परामर्शः,—इति न किञ्चिदनुचितम् ।

यदपि केचिदाहुः,—कृन्दांसीत्यादिद्वितीयानिर्देशात् कृन्दः-प्रभृतीनामेवात्र देवतात्वम् । ततश्च कृन्दोभ्यः स्वाहा—इति वा, गायत्रौ स्वाहा—इति वा जुहुयात्,—इति । तदप्यसङ्गतमेव । कुतः ? षष्ठिसङ्ख्यावचनात् । ऋगादिभिरेव होमस्याभिधानाञ्च । तथा चोक्तम् ।

“कृन्दसामेकविंशानां संहितायां यथाक्रमम् ।

तच्छृन्दस्ताभिरेवगिर्भराद्याभिर्हीम इष्यते ।

पर्व्वभिश्चैव गानेषु ब्राह्मणेषूत्तरादिभिः ।

अङ्गेषु च तथा मन्त्रैरितिषष्टिर्जुहोतयः” ।

इति ॥ ० ॥ २ ॥ ० ॥

सामसावित्रीञ्च ॥ ३ ॥

अनुब्रूयादित्यनुवर्त्तनीयम् । सावित्रीं ऋचमाश्रित्य यत् साम गी-यते, तदिह सामसावित्रीमित्युच्यते । गायत्रं सामेत्यर्थः । साम

सावित्रीचेति वक्तव्ये सामसावित्रीचेति विभक्तिव्यत्ययः क्रियते,  
—द्वितीयाभिर्देशबलात् समस्तस्यैव साम्नोऽनुवचनं यथा स्यादि-  
त्येवमर्थम् । इतरथा खल्वत्रापि यथोपनयने - पञ्चोऽर्हसंशः  
ऋक्शः , तथैवानुवचनं स्यात् ॥ ० ॥ ३ ॥ ० ॥

सोमः राजानं वरुणमिति ॥ ४ ॥

‘चशब्दो लुप्तवद्दृष्टव्यः सोमः राजानं वरुणमिति च’—इति भट्ट-  
भाष्यम् । क्वचित् सूत्रग्रन्थे पठ्यतएव चशब्दः । सोमं राजा-  
नमित्येतस्यासृचि गीयमानं साम चानुब्रूयात् । सामेति कस्मा-  
द्वर्ण्यते ? अधिकारात् । ‘बार्हस्पत्यमिति त्रिकम्’—इति वच-  
नाच्च । सोमं राजानमित्येतस्यां खल्वसृचि गीयमानं साम  
बार्हस्पत्यमित्याख्यायते । तच्च गीयगाने पठ्यते । केचित्तु पूर्वेण  
सूत्रेणास्यैकसूत्रतां कल्पयन्तो वर्णयन्ति । ‘साम सावित्रीचानु-  
ब्रूयात् । काम् ? सोमं राजानमिति’—इति । तदसङ्गतम् ।  
कस्मात् ? यस्मात् सवितृदेवताका ऋक् सावित्री भवति , इयं  
खल्वान्वेयी । अपि च । अस्यां वर्णनायां त्रिकस्यानुवचनं न  
प्राप्नोति , द्विकस्यैव स्यात् । तच्चानिष्टम् । कुतः ?

“गायत्रीं च सगायत्रां बार्हस्पत्यमिति त्रिकम् ।

शिष्येभ्योऽनूच्य विधिवदुपाकुर्थात्ततः श्रुतम्” ।

इति वचनात् । तस्मादस्मदुक्त एवार्थः ॥ ० ॥ ४ ॥ ० ॥

आदितश्छन्दसोऽधीत्य यथार्थम् ॥ ५ ॥

छन्दसः प्रकृतस्य ग्रन्थस्य आदितः किञ्चित् अधीत्य चारभ्य यथार्थ-  
मिति कर्मणः परिसमाप्तिरुच्यते । तन्त्रसमापनमिदानीं कर्त्तव्य-  
मित्यर्थः । यच्च,—यथार्थमिति वचनादिदानीं छन्दोहोमादिकमिति  
वर्णयन्ति । तदसङ्गतम् । यथार्थशब्दस्य कर्मापवर्गसूचनार्थताया-  
एव सर्व्वतावगतेः । व्याहृतिहोमात् पूर्व्वमेव कर्मप्रदीपे तदु-  
पदेशाच्च । तत् खेखधस्तात्रिवेदितमस्माभिः । एतस्मिन्नवसरे  
बाहौ प्रतिसरबन्धनम् । तदाह कर्मप्रदीपः । “ततः प्रतिसरान्  
दक्षिणे बाह्यावावधीरन् स्वस्त्ययनार्थम् । अथ दध्यक्षतधाना भक्ष-  
यन्ति”—इति ॥ ० ॥ ५ ॥ ० ॥

अक्षतधाना भक्षयन्ति धानावन्तं करम्भिणमिति ॥

॥ ६ ॥

अक्षता यवाः, त एव शृष्टा धाना भवन्ति । तथा चोक्तम् ।

“अक्षतास्तु यवाः प्रोक्ताः शृष्टा धाना भवन्ति ते” ।

इति । अक्षतधानाग्रहणं गोधूमादिधानाप्रतिषेधार्थम् । धाना-  
वन्तमिति ऋचा न सान्ना । कुतः ? ऋगधिकारात् । भक्षयन्ति  
सर्व्वे प्राश्नन्ति ॥ ० ॥ ६ ॥ ० ॥

दध्नः प्राश्नन्ति दधिक्राव्णोऽकारिषमिति ॥ ७ ॥

दध्नः—इत्यवयवार्था षष्ठी । दध्नोऽवयवं सर्व्वे प्राश्नन्ति, दधिक्राव्ण-  
इति मन्त्रेण । तदत्र धानानां दध्नश्च पृथगेव प्राशनम् । कस्मात् ?

सूत्रभेदेनैवोपदेशात् । भक्षयन्ति—इति ; प्राश्रयन्ति—इति च ;  
क्रिययोः पृथगेव निर्देशाच्च । दधिप्राशनमन्त्रोच्छ्रिष्टा एव पठेयुः  
प्राणान्मिहोत्रमन्त्रवत् । ननु कृताचमना एव दधि प्राश्रयन्ति ?  
न । आचान्तोदकाः—इति परतः करणादिदानीमाचमनाभा-  
वस्यावगमात् । अथवा । इदानीमाचमनस्यानुपदेशादिहोच्छ्रिष्ट-  
तैव नास्ति—इत्यवगम्यते । यत्र खल्वाचमनं नोपदिशति, तत्रो-  
च्छ्रिष्टत्वमेव शिष्टा नेच्छन्ति । यथा प्राणान्मिहोत्रे सोमभक्षणादौ  
च । धाना दधि चाखादयन्तो निगिरन्ति । तथाच कर्मप्रदीपः ।  
“अथ दध्यक्षतधाना भक्षयन्ति, दधिक्राव्णेन दधि धानावन्तेति  
धानाः, अखादयन्तो लेलिहन्ति, निगीर्याचम्योपविश्यानुवचन-  
मनुगानम्”—इति । अपरे तु,—धानादधोर्निमित्ततयोः प्रा-  
शनमिच्छन्ति ;—शुष्कानां धानानामभक्षयित्वा निगिरणशक्यं  
मन्यमानाः । तदसङ्गतम् । पृथक् प्राशनस्योक्तत्वात् । ग्रन्थान्तरे-  
ऽपि ‘दधिक्राव्णेन दधि धानावन्तेति धानाः’—इति भेदेनैवोप-  
न्यासाच्च ॥ ० ॥ ७ ॥ ० ॥

आचान्तोदकाः खाण्डिकेभ्योऽनुवाक्या अनुगेयाः

कारयेत् ॥ ८ ॥

यदा सर्वे शिष्या आचान्तोदकाः सस्त उपविशन्ति, तदा  
खाण्डिकेभ्यः शिष्यसमूहेभ्यः अनुवाक्या अनुगेयाश्च कारयेत् ।  
आचार्यः स्वयमुक्त्वा अनु पश्चात् शिष्यान् वाचयेत्, स्वयञ्च



गीत्वा शिष्यान् गापयेदित्यर्थः । सेयं खाण्डिकेभ्यः—इति—  
चतुर्थी व्यत्ययात् द्वितीयार्थे वर्णनीया । खाण्डिकः समूहो-  
घटेत्यनर्थान्तरम् । तथा चीकृतम् । “घटा खाण्डिक उच्यते”—  
इति । काः पुनरनुवाक्याः अनुगेयाश्चाभिप्रेयन्ते ? उच्यते । आ-  
चार्यवचनादनु पश्चात् शिष्यैरुच्यन्ते—इत्यनुवाक्याः बहुवचन-  
स्यार्थवत्त्वात् याः काश्चन तिस्र ऋचो भण्यन्ते । ता एव ऋचः  
आचार्यगानात् परतः शिष्यैर्गीयन्ते इत्यनुगेयाः,—तास्वेवर्त्तु-  
गीयमानानि त्रीणि सामानि कथ्यन्ते । अन्ये तु, अनुगेयाः—  
इति व्यत्ययात् स्त्रीत्वमभ्युपगच्छन्तो यानि कानिचित् त्रीणि  
सामानि वर्णयन्ति, न तास्वेवर्त्तु गीयमानानि—इति ।

एवं वा—

आचान्तोदका इति व्यत्ययात् द्वितीयार्थे प्रथमा । खाण्डिकेभ्य-  
इत्यत्रापि तथैव द्वितीयार्थे चतुर्थी । तथाच, आचान्तोदकान्  
खाण्डिकान् अनुवाक्या अनुगेयाः कारयेदिति पूर्ववदर्थः ॥ ० ॥  
॥ ८ ॥ ० ॥

एवमुपाकरणात् परं किं तस्मादेवाङ्ग आरभ्याधीयते ? न ।  
किन्तुर्हि ?—

सावित्रमहः काङ्क्षन्ते ॥ ९ ॥

सविता देवता यस्य, तत् सावित्रं हस्तनक्षत्रम् । तदयुक्तमहोऽपि  
सावित्रमित्याख्यायते । तदयोगात्तच्छब्दः । तदहः काङ्क्षन्ते  
प्रतिपालयन्ति,—तस्मिन्नङ्गि नाधीयते—इत्यर्थः ॥ ० ॥ ९ ॥ ० ॥

## उदगयने च पक्षिणीं रात्रिम् ॥ १० ॥

उदगयने उदघं मार्गं प्रवृत्ते सवितरि । अशब्दात् पूर्ववदेवोपा-  
कृत्य पक्षिणीं रात्रिं काङ्क्षन्ते । पक्षाविव दिवसावभितो यस्या-  
रात्रेः सेयं दिनद्वयसंहिता रात्रिः पक्षिणी—इत्युच्यते ।

“हावक्त्रावेकरात्रिश्च पक्षिणीत्यभिधीयते” ।

इति वचनात् । इदञ्चोदगयनोपाकरणं येषामुत्तरारण्यकादीनां  
दक्षिणायनेऽध्ययनं प्रतिषिद्धं, तेषामध्ययनार्थं बोद्धव्यम् । तथा  
चोक्तम् ।

“नाधीयीत रहस्यानि सोत्तराणि विवक्षणः ।

न चोपनिषदश्चैव षण्मासान् दक्षिणायनान् ।

उपाकृत्योदगयने ततोऽधीयीत धर्मवित् ।

उत्सर्गश्चैक एवैषां तैषां प्रौष्ठपदेऽपिच” ।

इति ॥ ० ॥ १० ॥ ० ॥

## उभयत एके त्रिरात्रम् ॥ ११ ॥

उभयत उभयस्मिन्नप्युपाकरणे त्रिरात्रमनध्यायमेके आचार्या-  
मन्यन्ते । त्रिरात्रं खल्वेतदुपाकरणदिनेन सहैव बोद्धव्यम् ॥ ० ॥

११ ॥ ० ॥

## आचार्याणाञ्चोदकोत्सेवनमुभयत्र ॥ १२ ॥

उभयत्र उभयोरप्युपाकरणयोराचार्याणामुदकोत्सेवनं उदका-

स्त्रलिप्रक्षेपेण तर्पणं कर्त्तव्यम् । आचार्याणाम्—इति पूजायां  
बहुवचनम् । चशब्दादन्येषामपि ऋष्यादीनाम् । वक्ष्यति च,  
“कृन्दाः सृषीनाचार्याः तर्पयेयुः”—इति ।

एवं वा—

आचार्याणां बहुवचनादन्येषाञ्च ऋष्यादीनां तर्पणं कर्त्तव्यम् ।  
चशब्दात् ऋष्यादिपूजनमपि कर्त्तव्यम् । अन्ये तु वर्णयन्ति, आ-  
चार्याणामित्यादिशब्दो लुप्तवद्द्रष्टव्यः—इति । तदिदं तर्पणादिकं  
होमात् पूर्वं कर्त्तव्यम् । तदाह कर्मप्रदीपः । “उत्सर्गणैवोपाकरणं  
व्याख्यातम् । ऋषिसामान्याप्लावयन्तस्तथैव निमज्जाचम्य ऋषि  
सामानि गायन्त ऋषीञ्च निगमादिभिः सम्पूज्य पुरस्ताच्छालाया  
उपलिप्तेऽग्नेः पश्चादाचम्योपविश्य कृन्दांसि विकृन्दांसि हुत्वा”—  
इत्यादि । अत्र यद्यपि ऋषिपूजा निमज्जनानन्तरपठिता, तथा-  
प्युत्सर्गवन्निमज्जनतर्पणयोः पूर्वं प्रत्येतव्या । निमज्ज—इति पूर्व-  
कालता जुहोत्यपेक्षया—इति नारायणोपाध्यायाः । युक्तञ्चैतत् ।  
“उत्सर्गणैवोपाकरणं व्याख्यातम्”—इत्यतिदेशस्यार्थवत्त्वात् । किम-  
न्यत् कुर्यादतिदेशः क्रमं विना । ऋष्याद्याप्लावनादीनि हि स्वप-  
देनैव निर्दिश्यन्ते ।

अन्ये तु व्याचक्षते,—आचार्याणां गुरुणां बहुवचनात् तत्-  
पुत्रादीनामपि उदकोत्सेचनं गत्सोदकोदत्तनेनाङ्गोत्सादनं कर्त्त-  
व्यम्—इति । तदसङ्गतम् । कस्मात् ? अशब्दत्वात् । तर्पणस्य च  
स्फुटमुपदेशात् ।

“उत्सादनञ्च गात्राणां स्वपनोष्कृष्टभोजने ।

न कुर्व्याद्भुतपुत्रस्य पादयोश्चावनेजनम्” ।

इति मनुना गुरुपुत्रस्य गात्रोत्सादननिषेधाच्च ॥ ० ॥ १२ ॥ ० ॥

श्रवणामेक उपाकृत्यैतमासाविंशत् कालं काङ्क्षन्ते ॥ १३ ॥

श्रवणां श्रवणयुक्तां श्रावणस्य पौर्णमासीम्—इति केचित् । कस्मात् ? “श्रवणेन श्रावण्यां पौर्णमास्याम्”—इति गृह्यान्तरात् । “श्रवणां श्रवणनक्षत्रम्”—इत्यपरे । कस्मात् ? “श्रवणेन श्रावणस्य”—इति गृह्यान्तरात् । तदत्र भगवन्तो भूमिदेवाः प्रमाणम् । द्वितीया व्याख्याता । श्रवणां प्रत्युपाकृत्य , आसाविंशत् हस्त-नक्षत्रपर्यन्तम् , एतं कालम् एके काङ्क्षन्ते । श्रवणामुपाकृत्य तावन्न पठन्ति , यावद्गात्रपदे हस्तः—इति ॥ ० ॥ १३ ॥ ० ॥

तैषीमुत्सृजन्ति ॥ १४ ॥

तैषः पौषः । तस्येयं तिथिः तैषी । तां प्रत्युत्सृजन्ति,—एके—इत्यनुषज्यते । तथा च गृह्यान्तरकारः । “श्रवणेन श्रावण्यां पौर्णमास्याम्”—इत्युपाकरणं सूत्रयित्वा, “पौषस्य रोहिण्यां मध्यमायां वाऽष्टकायामध्यायानुत्सृजन्ति”—इति पौषे मास्युत्सर्गं सूत्रयाञ्चकार—इति । अथवा तिथ्यः पुष्यनक्षत्रम् , तदयुक्ता या काचित्तिथिः सा तैषी । . तां प्रत्युत्सृजन्ति उत्सर्गाख्यं कर्म कुर्वन्ति । तैषीं पौर्णमासीमिति कुतो न वर्ण्यते ? सर्वत्राविगानेनानुष्ठानात् ।

“पुथे तु कृन्दसां कुर्याद्वहिरुत्सर्जनं दिजः” ।

इति मनुवचनाच्च । सा खल्वियं तैषी इयी बोद्धव्या । कथन्नाम ? प्रौष्ठपदोपाकरणपक्षे, उदगयनशुक्लतैषीम्, उदगयनोपाकरण-  
पक्षे तु प्रौष्ठपदतैषीं प्रत्युत्सर्गः । एवञ्च “प्रौष्ठपदे तिथेण वहिः”  
—इत्यादिकर्मप्रदीपवचनमपि उदगयनोपाकरणपक्षे एव प्रौष्ठ-  
पदे उत्सर्गविधायकं मन्तव्यम् । आरण्यकादीनां खल्वध्ययनार्थ-  
मुदगयनोपाकरणम् । तस्यैव च प्रौष्ठपदे उत्सर्गः ।

“उपाकृत्योदगयने ततोऽधीयीत धर्मवित् ।

उत्सर्गश्चैक एवैषां तैष्यां प्रौष्ठपदेऽपि च” ।

इति वचनात् । प्रौष्ठपदोपाकरणे तु न प्रौष्ठपद एवोत्सर्गः ।  
तत्र हस्तेनोपाकरणकर्तुंस्तत्रैव पुनस्तिथेणोत्सर्गस्यासम्भवात् । अत-  
एव मनुनाऽपि,—

“तिथे तु कृन्दसां कुर्याद्वहिरुत्सर्जनं दिजः ।

माघमासस्य वा शुक्ले पूर्वार्द्धे प्रथमेऽहनि” ।

इति वचनोत्तरादेन प्रौष्ठपदोपाकरणपक्षाभिप्रायेणैवोदगयने  
उत्सर्गोऽभिहितः ।

प्रौष्ठपदोत्सर्गात् परतस्तु यावदन्यदुपाकरणं न क्रियते, ता-  
वदारण्यकादीनामध्ययनं न कर्त्तव्यम् । कस्मात् ? “प्रौष्ठपदे  
तिथेण वहिः”—इत्यादिना उत्सर्गमभिधाय, “अत आपुनरुपा-  
करणाद्देदं न व्याहरेयुरन्यत्र ब्रह्मयज्ञात्”—इति कर्मप्रदीपवचने  
अतःशब्देन प्रकृतस्यैवोत्सर्गस्यावगतेः ।

“नाधीयीत रहस्यानि सोसराणि विचक्षणः ।

न चोपनिषदस्यैव षणमासान् दक्षिणायनान्” ।

इति वचनेन दक्षिणायने सर्वदेवारण्यकादीनामध्यननिषेधाच्च ।  
अन्यानि तु कृन्दांसि उत्सर्गात् परमपि शुक्लपक्षेऽध्येतव्यानि ।  
तदाह मनुः ।

“यथाशास्त्रन्तु कृत्वेवमुत्सर्गं कृन्दमां वह्निः ।

विरमेत् पक्षिणीं रात्रिं तदेवैकमर्हनिशम् ।

अत ऊर्ध्वन्तु कृन्दांसि शुक्लेषु नियतः पठेत् ।

वेदाङ्गानि च सर्वाणि कृष्णपक्षेषु सम्पठेत्” ।

इति । तदिदं वचनं परिशिषादारण्यकादिव्यतिरिक्तविषयमेवाव-  
धार्यते । तस्मादारण्यकादीनामेवापुनरुपाकरणादनध्यायो ना-  
न्येषाम् । केचिदेतदबुद्धा बहु विरुद्धं ब्रुवन्ति स्म । अलं ग्रन्थगौर-  
वजनकेन तदीयदूषणोपन्यासेन ?

वस्तुतस्तु अस्माकमुपाकरणद्वैविध्येऽप्युत्सर्गस्य न द्वैविध्यम् ।  
उत्सर्गः खल्वेकएवोभयोरप्युपाकरणयोः प्रौष्ठपदे तैषां स्यात् ।  
कुतः ? उभयमुपाकरणं सूत्रयित्वा परतस्तैषामुत्सर्गस्य सूत्र-  
णात्सर्गाऽवगतेः । अतएव कात्यायनेनापि ‘प्रौष्ठपदे तिथ्येण वह्निः’  
इत्यादिना तथैवाह । न चेदमुदगयनोपाकरणाभिप्रायं वचनमित्यत्र  
प्रमाणमस्ति । तथात्वे चात्सर्गान्तरं न स्यादेव । अनुपदेशात् ।  
तस्मादेक एवोत्सर्गः प्रौष्ठपदे तिथ्येणैत्यवधार्यते । अतएवोभय-  
मुपाकरणमुपदिश्य —

“उत्सर्गश्चैक एवेषां तैषां प्रौष्ठपदेऽपि च” ।

इत्येकमेवोत्सर्गमभिधत्ते । न च, प्रौष्ठपदे हस्तेनोपाकरण-

कर्त्तुंस्तत्रैव पुनस्तिथ्येणोत्सर्गो न सम्भवतीति वाच्यम् । वर्षा-  
न्तरे प्रौष्ठपदे हस्तेनोपाकर्त्तुर्वर्षान्तरे तत्रैव तिथ्येणोत्सर्गस्य सम्भ-  
वात् । तथा गार्ग्यः—

“सिंहे रवौ तु पुष्यर्क्षे पूर्वाह्नेऽविवरे वह्निः ।

छन्दोगा मिलिताः कुर्युः उत्सर्गं स्वस्वच्छन्दसाम् ॥

शुक्लपक्षे तु हस्तेन उपाकर्त्तुमपराह्णिकम्” ।

इति सिंहे रवौ पुष्यर्क्षे उत्सर्गमभिधाय हस्तेनोपाकरणमभिदधान-  
यतदेवाह । अस्माद्वचनादस्माकमुपाकरणे अपराह्णः कालः स्यात् ।

“अध्यायानामुपाकर्त्तुं कुर्यात् कालेऽपराह्णिके ।

पूर्वाह्णे तु विसर्गः स्यादिति वेदविदो विदुः” ॥

इति परिशिष्टवचनाच्चैतदेवं प्रतिपत्तव्यम् । गोभिलस्यैतदिति  
हेमाद्रिः । तथा तस्यैव,—

“छन्दोगा मिलिताः कुर्युः प्रातरौत्सर्गिकीं क्रियाम् ।

अपराह्णे ह्युपाकर्त्तुं पुष्यहस्तर्क्षयोर्द्विजाः” ।

इति । यदा पुनः सिंहस्थे सूर्ये शुक्लपक्षे योहस्तः तस्मात् प्राचीनः  
पुष्यः कर्कटस्थे रवौ भवति, तदा तत्रैव पुष्ये उत्सर्गः करणीयः ।  
कुतः ?

“मासे प्रौष्ठपदे हस्तात् पुष्यः पूर्वो भवेद् यदा ।

तदा तु श्रावणे कुर्यादुत्सर्गं छन्दसां द्विजः” ॥

इति परिशिष्टोक्तेः । तथा प्रौष्ठपदे हस्तस्य दृष्टत्वे तत्रोपाकरणं  
निषेधति चतुर्व्यर्गचिन्तामणी स्मृतिः ।

“उपाकर्त्तुं न कुर्वन्ति क्रमात् सामग्यं कुर्विदः ।

ग्रहसंक्रान्तियुक्तेषु हस्त-श्रवण-पर्वसु” ॥

इति । मदेवभूतस्थले श्रवण एव हस्ते उपाकरणं कर्तव्यं भवति ।

“बहृचाः श्रवणे चैव हस्तक्षेपं साभवेदिनः” ।

इति परिशिष्टवचनात् । श्रवणे हि बहृचाः श्रवणेनोपाकुर्वन्ति । गोभिलस्यैतदिति निर्णयामृतकारः ।

“धनिष्ठाप्रतिपद्युक्तं त्वाष्ट्रकृत्तसमन्वितम् ।

श्रवणं कर्म कुर्वीरन् ऋग्यजुःसामपाठकाः ॥

इति परिशिष्टवचनान्तरेऽपि श्रवणं कर्मांतिसमाख्यया तथाऽवगम्यते । विशेषमाह तु बृहमनुकात्यायनौ—

“अर्द्धरात्रादधस्ताच्चेत् संक्रान्त्यग्रहणं तदा ।

उपाकर्म न कुर्वीत परतश्चेन्न दोषकृत्” ॥

इति । तस्मादियमेवावधारणा—प्रौष्ठपदीं हस्तेनोपकृत्य देव-पर्व्याणि गेयगानादीनि तावदधीयीत यावदब्दांतरे प्रौष्ठपदे तिथिः भवति । उदगयने चोपाकृत्योत्तरारण्यकादिकं यावत् षणमासानधीयीत, ततः प्रौष्ठपदे तिथेण हयोक्तसर्गं कुर्यात् । उत्सर्गात् परतस्तु यावदन्यदुपाकरणं न क्रियते, तावद्वेदं न व्याहरेदन्यत्र ब्रह्मयज्ञात् । अस्मच्छास्त्रे तथैवोपदेशात् ।

एवं च उत्सर्गात् परमपि शुक्लपक्षेषु कृन्दसामध्ययनबोधकानि यानि मन्वादिबचनान्युदाहृतानि, तानि अस्मद्व्यतिरिक्तविषयाणि बोधव्यानि । अस्मच्छास्त्रे प्रौष्ठपदशुक्लपक्षे तिथ्येनोत्सर्गात् परतः पुनस्तत्रैव हस्तेनोपाकरणविधानात् तेषां वचनानां न खल्वत्राव-



काशोभवतीति ॥ उत्सर्गविधिश्च कर्मप्रदीपादवगन्तव्यः ॥ ० ॥

॥ १४ ॥ ० ॥

अथेदानीमाचार्यादीनामुदकोत्सेचनविधिरभिधीयते,—

प्राङ्मुखाद्वा ग्रामान्निष्क्रम्य या आपोऽनवमेह-  
नीयास्ता अभ्येत्योपस्पृश्य ऋन्दांश्च ऋषीणाचार्यांश्च  
तर्पयेयुः ॥ १५ ॥

प्राङ्मुखो वा उदङ्मुखो वा ग्रामान्निष्क्रम्य । सोऽयं ग्रामान्नि-  
ष्क्रमण एव प्राङ्मुखत्वादिनियमः । न पुनरपामपि प्रागादि-  
दिगवस्थितत्वम् । या आपोऽनवमेहनीयाः । मेहनं मेहं, तस्मा-  
दवाचीनाः अवमेहनीयाः ताः न भवन्ति—इत्यनवमेहनीयाः,  
नाभिदघ्नाः इत्येतत् । तथा चोक्तम् । “नाभिदघ्न उदकेऽनुप-  
विष्टाः”—इति । ता एवभूता अपोऽभ्येत्य प्राप्य, उपस्पृश्य स्नात्वा,  
ऋन्दः प्रभृतींस्तर्पयेयुः सर्वे । चण्डाद्वद्वादींश्च तर्पयेयुः ।

तर्पणञ्चेदं कुशमयान् ऋषीन् स्थलस्थान् गन्धादिभिः सम्पूज्य  
कर्त्तव्यम् । तर्पणानन्तरञ्च स्थलस्थानामृषीणां जलाञ्जलिप्रक्षेपणा-  
भिषेकः कर्त्तव्यः । तथाच कर्मप्रदीपः । “कौशानृषीन् स्थलस्थान्  
गन्धमात्यदिभिः सक्तृत्य नाभिदघ्न उदकेऽनुपविष्टा ब्रह्माणं वेदान्  
देवानृषींश्चण्डांस्याचार्यांश्च तर्पयेयुः, उच्चैर्ऋषीनभिषिञ्चन्ति”—  
इत्यादि । “ऋषीणां सिञ्चमानानाम्”—इति च । अथ च श्रुत-  
यैव विभक्त्या तर्पणं बोद्धव्यम् । तेन ॐ ब्रह्माणं तर्पयामि—इत्या-  
दिकः प्रयोगः । तथाच नित्यतर्पणे कर्मप्रदीपः ।

“यवाङ्निस्तरप्येहेवान् सतिलाङ्निः पितृनपि ।

नामाऽन्ते तर्पयामीति आदावोमिति च सुवर्ण” ।

इति । तदिदमुपाकरणादुत्सर्गाच्च परं सूत्रयन्नाचार्य उत्सर्गेऽपि तर्पणं दर्शयति । एतच्च कर्मप्रदीपकता स्पष्टीकृतम् । तदिदमुपाकरणमुत्सर्गश्च गृहस्थवानप्रस्थाभ्यामपि कर्त्तव्यम् । अन्यथा खल्वयातयामता ऋन्दसां न भवेत् । तथाच स्मरणम् ।

“उपाकर्मोत्सर्जनञ्च धनस्थानामप्येष्यते ।

धारणाध्ययनाङ्गत्वात् गृहिणां ब्रह्मचारिणाम्” ।

इति ॥ ० ॥ १५ ॥ ० ॥

अथेदानीमनध्यायविवक्षयेदमाह,—

तस्मिन् प्रत्युपाकरणेऽभानाध्याय आपुनरुपाकरणा-

ऋन्दसः ॥ १६ ॥

उदगयनोपाकरणं प्रत्युपाकरणमुच्यते । तस्मिन् प्रत्युपाकरणे कृते सति । अभ्रानाध्यायः । अभ्रदर्शनेऽनाध्यायोऽभ्रानाध्यायः । सदैवाभ्राणां सद्भावादभ्रदर्शनातिशयिकं गृह्यते,—इति कर्कोपाध्यायाः । अभ्रदर्शनञ्चेदं सर्वरूपोपपन्नम् इति भट्टनारायणोपाध्यायाः । किं पुनरत्र तत्त्वम् ? उत्तरं तत्त्वमिति ब्रूमः । कस्मात् ? “अभ्रदर्शने च सर्वरूपे”—इति गृह्यात्स्मरात् । कतमानि पुनस्तानि रूपाणि कियन्ति च ? उच्यते । अभ्रवायुस्तनितविद्युद्वर्षाणि पञ्चैव ।

अध्ययनमध्यायः, आ अध्यायः आध्यायः, न आध्यायः, अना-  
ध्यायः । एवञ्च सम्यगध्ययननिषेधात् गुरुमुखाद् यदध्ययनं क्रियते,  
तत्रैवानध्यायो न तु व्याख्यानचिन्तनादावपि,—इति बोद्धव्यम् ।  
गौतमोऽप्याह ।

“नित्ये जपे च काम्ये च क्रतौ पारायणोऽपि च ।

नानध्ययोऽस्ति वेदानां ग्रहणे ग्राहणे स्मृतः” ।

इति । कियन्तं कालं यावदनाध्यायः ? आ पुनरुपाकरणात् । पुनरु-  
पाकरणपर्यन्तम् । कस्य अनाध्यायः ? ऋग्वेदस्य । तेन  
वेदाङ्गादीनामध्ययनेऽप्यदोष एव । तथाच स्मरन्ति ।

“वेदोपकरणे चैव स्वाध्याये चैव नैत्यिके ।

नानुरोधोऽस्य नध्याये होममन्त्रेषु चैव हि” ।

इति ।

“तस्मादहरहर्वेदमनध्यायमृते पठेत् ।

यदङ्गं तदनध्याये गुरोर्वचनमाचरन्” ।

इति चैवमादि ॥ ० ॥ १६ ॥ ० ॥

विद्युत्स्तनयितुपृषितेष्वाकालम् ॥ १७ ॥

विद्युत् प्रसिद्धा । स्तनयितुः सशब्दो मेघः । पृषन्ति विन्दवः  
संजातान्यस्येति पृषितं वर्षणमित्येतत् । पृषोदरादित्वात् तत् पदं  
सिद्धम् । एतेषु समासकरणान्मिलितेषु जातेषु, आकालं—निमित्त-

कालादारभ्य अपरेद्युर्वावत् स एव कालस्तावन्तं कालम् ।  
 छन्दसोऽनाध्यायः—इत्यनुवर्त्तते । तानि खल्वेतान्यमृती यदैव  
 जायन्ते तस्मादेव कालादारभ्य आकालमनध्यायं कुर्वन्ति,  
 ऋतौ तु प्रादुष्कृताग्निसमय एव । तथा च मनुः ।

“विद्युत्स्तनितवर्षेषु महोत्कानाञ्च संज्ञे ।

आकालिकमनध्यायमेषु मनुरवधीत् ।

एतांस्त्वभ्युदितान् विद्याद् यदा प्रादुष्कृताग्निषु ।

तदा विद्यादनध्यायममृती चाभ्रदर्शने” ।

इति । अत्र खलु, ‘अमृती चाभ्रदर्शने’,—इति परतः कुर्वन् प्रा-  
 दुष्कृताग्निष्वमीषामभ्युदये ऋतावप्याकालिकमनध्यायं बोधयति ।  
 सन्ध्यासु विद्युत्स्तनितयोः सन्निपाते पुनः सन्ध्यातिरनध्यायः,  
 वर्षणे त्वहोरात्रम् । कस्मात् ?

“प्रादुष्कृतेष्वग्निषु तु विद्युत्स्तनितनिस्वने ।

सन्ध्यातिः स्यादनध्यायः शेषे रात्रौ यथा दिवा” ।

इति मनुवचनात् । तदत्र, ‘विद्युत्स्तनितनिस्वने’,—इति समास-  
 कारणात् द्वयोः सन्निपातं दर्शयति । शेषे, विद्युत्स्तनितवर्षेषु,—  
 इति त्रयाणां पूर्वोक्तानां शेषे—वर्षे सति, यथा दिवाऽनध्यायस्तथा  
 रात्रावपीत्यहोरात्रमित्यर्थः । रघुनन्दनस्त्वेतद्विशेषमनालोचयन् ;  
 महात्कासहचरितत्वेन महागर्जनमाकालिकम्, अल्पगर्जने तु  
 सन्ध्यातिरनध्यायः,—इत्येकत्र, वर्षासु सन्ध्यातिरिति चान्यत्र,  
 वर्णयाञ्चकार । यत् पुनर्हरीतवचनम्—‘सायंसन्ध्यास्तनिते रात्रिं  
 प्रातःसन्ध्यायामहोरात्रम्’—इति केवलस्तनितेऽप्यनध्यायं विद-

धाति, तदपि वाचनिकत्वादविरुद्धम् । यदि पुनर्विद्युत्स्तनितयोः  
सन्निपाते सज्योतिः, केवलस्तनिते अहोरात्रमिति वैषम्यादयुक्त-  
मिति विभाव्यते, तदा तद्वचनं धर्मनैपुण्यकामं प्रति बोद्धव्यम् ।  
कुतः ?

“नित्यानध्याय एव स्याद्भामिषु नगरेषु च ।

धर्मनैपुण्यकामानां पूतिगन्धे च सर्व्वदा” ।

इति मनुवचने धर्मनैपुण्यकामनयाऽप्यनध्याये विशेषदर्शनात् ।  
विद्यानैपुण्यकामस्य तु नैषोऽनध्यायः—इति द्रष्टव्यम् । अनयैव  
दिशा,—

“सन्ध्यायां गज्जिते मेवे शास्त्रचिन्तां करोति यः ।

चत्वारि तस्य नश्यन्ति आयुर्विद्या यशो बलम्” ।

इत्येवमाद्याः स्मृतयोऽपि व्याख्याताः । सोऽयं मनोः स्वरसलभ्यः  
शास्त्रार्थः । अथात्रापरितोषोऽनध्यायरुचीनाम् ;—प्रत्येकमेवामौ-  
षामनध्यायनिमित्तत्वमस्तु । तथापि वचनान्तराणि धर्मनैपुण्य  
विद्यानैपुण्यकामविषयतयैव व्याख्येयानि । तत्राप्यतिशयविशेषाद्-  
विशेषः विवेचनीयः । अथवा । अस्यदाचार्य्यस्यैतावदेव मतं,  
मतान्तराणि चान्येषामिति न किञ्चिदनुचितम् । मतभेदाः  
खल्वेते उच्चावचानध्यायकल्पाः । न त्वेषां विरोधपरिहारार्थमतीव  
यतितव्यमिति । सा चेयं रीतिरन्यत्रापि यथासम्भवमनुसर-  
णीया ॥ ० ॥ १७ ॥ ० ॥

उल्कापातभूमिचलनज्योतिषोरुपसर्गेषु ॥ १८ ॥

उल्का,—

“वहच्छिखा च सूक्ष्माया रक्तनीलशिखोज्ज्वला ।

षौरुषी च प्रमाणेन उल्का नानाविधा मता” ।

इत्युक्तलक्षणा । तासां पाते इतस्ततोऽनेकमहोल्कानां सम्पाते ।  
कुतः ? “महोल्कानाञ्च संप्लवे”—इति वचनात् । एतेनोल्का-  
पातेऽहोरात्रानध्यायविधायिकाः स्मृतयोऽपि व्याख्याताः । भूमि-  
चलने पृथिव्यायां चलितायाम् । तत्राहोरात्रानध्यायपरं स्मृत्य-  
न्तरं विद्यानैपुण्यकामविषयं वर्णनीयम् । ज्योतिषोद्य सूर्या-  
चन्द्रमसोरुपसर्गे ग्रहणे । एतेषु निमित्तेषु आकालं ह्यन्दसोऽना-  
ध्यायः—इति वर्तत एव । समासकरणमत्र लाघवार्थम् । एकै-  
कशः खल्वमीषामनध्यायनिमित्तत्वम् । तच्च ऋतावप्यविशिष्टम् ।  
तथाच मनुः ।

“निर्घाते भूमिचलने ज्योतिषाश्चोपसर्जने ।

एतानाकालिकान् विद्यादनध्यायानृतावपि” ।

इति । अत्र खल्वसमासकरणात् बहुवचननिर्देशाच्च प्रत्येकमेषा-  
मनध्यायनिमित्तत्वमवगम्यते । यत्,—

“ब्राह्मं न कीर्त्तयेद्ब्रह्म राज्ञो राज्ञोश्च सूतके” ।

इति मनुवचनम् । तदर्थमनैपुण्यकामविषयम् । यदपि,—

“समाप्य वेदं शुनिशमारण्यकमधीत्य च ।

पञ्चदश्यां चतुर्दश्यामष्टम्यां राहुसूतके” ।

इति याज्ञवल्क्यवचनम् । तद्विद्यानैपुण्यकामपरमित्यविरोधः ।  
अपरे त्वाहुः । शुनिशमिति प्रकृतेऽपि “कृतेऽन्तरे त्वहोरात्रम्”

--इति तस्यैव परतोऽपि अहोरात्रग्रहणं राहुसूतकादीनामा-  
 कानिकत्वप्रज्ञापनार्थम्--इति । यच्च, तिरात्रानध्ययनं ग्रस्ता-  
 स्तोदयमात्रविषयम्--इति तत्त्वकारादिभिर्वर्णितम् । तदप्रमाणम् ।  
 अनिष्टाधिक्यमिति चेन्नाविशेषात् । इति चेत् पश्यसि,--ग्रस्ता-  
 स्तोदयपक्षे अनिष्टाधिक्यादनध्यायाधिक्यम्--इति । तन्न । क-  
 स्मात् ? अविशेषात् । न खल्वनिष्टाधिक्यस्यानध्यायाधिक्यहेतुत्वे  
 वचनमस्ति,--इति तत्राप्यविशिष्टः प्रमाणाभावः । तदभावे-  
 ऽप्युपदेशाच्चायुक्तम् । वसन्तादिषु खल्वृतुषु निर्वातादयः किल न  
 दोषमावहन्ति । परमेषामनिष्टजनकत्वाभावेऽप्यनध्ययनमुपदि-  
 श्यते । तथा चोक्तम् । “अनध्यायानृतावपि”--इति । अनिष्टा-  
 धिक्यस्यानध्यायाधिक्यहेतुत्वे त्वनिष्टाभावेऽनध्याय एव न स्यात् ।  
 तस्मादनिष्टजनकत्वाभावेऽप्यनध्यायोपदेशात् अनिष्टाधिक्यादनध्या-  
 याधिक्यमित्येतदयुक्तम् ।

यच्चापरमुक्तम्,--चैत्रश्रावणमार्गशौर्षाणामादिप्रतिपदां नि-  
 त्यानध्यायत्वात् राहुसूतके,--इत्यपि नित्यत्वार्थम् । अन्यथा  
 तदहोरात्रस्य पञ्चदशीप्रतिपदुषटितत्वादनध्यायप्राप्तौ राहुसूतक-  
 इत्यनेन पुनरनध्यायाभिधानेऽनुवादापत्तेः,--इति । तदप्यसङ्ग-  
 तम् । कस्मात् ? प्रमाणविशेषस्याभावात् । अपि च ।

“इमान् नित्याननध्यायानधीयानो विवर्जयेत्” ।

इत्युपक्रम्य मनुना पञ्चदश्यादीनामप्युपदेशात् पञ्चदश्यादीनामपि  
 नित्यानध्यायत्वमेवेति तत्रापि पञ्चदश्यंशे अनुवादोऽवजर्जनीयः  
 स्यात् । तद्वरं राहुसूतके--इत्याकालिकाभिप्रायमित्येव मत-

माद्विद्यताम् । पञ्चदशीप्रतिपदोः सन्धावुपरागस्य सम्भवेन चैवा-  
द्यतिरिक्तप्रतिपदां काम्यान्ध्यायत्वाभ्युपगमेन च पुनरुक्तेरनवकाशा-  
दिति धीमद्विरवधेयम् । ब्राह्मणपरिव्राजकन्यायेन समाधानन्तु  
पक्षान्तरेऽपि समानम् । एवमपरापराद्यपि वचनानि व्याख्ये-  
यानि । प्रकृतमनुसरामः ॥ ० ॥ १८ ॥ ० ॥

निर्घाति च ॥ १९ ॥

आकालं छन्दसोऽनाध्यायः—इत्यनुवर्त्तते । निर्घातश्च,—

“यदाऽन्तरीक्षे बलवाभ्याकृतो महताऽऽहतः ।

पतत्यधः स निर्घातो जायते वायुसम्भवः” ।

इत्युक्तलक्षणः । यच्च,—निर्घातः सशब्द उल्कापातः,—इति वर्णि-  
तम् । तदुक्तवचनानवलोकनेन ॥ ० ॥ १९ ॥ ० ॥

अष्टकामावस्थासु नाधीयीरन् ॥ २० ॥

अष्टकाश्च अमावस्याश्च अष्टकामावस्थाः, तासु नाधीयीरन् ।  
बहुवचनं व्यक्तिभेदाभिप्रायम् । अमावस्यासाहचर्यादष्टकापदमष्ट-  
मीमात्रपरम् । न पुनरूपाष्टकादीनामष्टकापदेन ग्रहणम् ।

“चतुर्दश्यां पञ्चदश्यामष्टम्यां राहुसूतके” ।

इति ।

“पञ्चदशे चतुर्दश्येष्टमीद्वितीये तथा ।

पक्षादावपि पक्षान्ते ब्रह्म नाधीयते नरैः” ।



इति चैवमादिवचनान्तरेषु अष्टम्या एव बहुलमुपलभाच्च । अपू-  
पाष्टकादिषु किल त्रिरात्रमनध्यायमिच्छन्ति । कस्मात् ? “त्रिस्तो-  
ऽष्टकास्त्रिरात्रम्”—इति गौतमसूत्रात् । अत्र खल्वेकरात्रमन-  
ध्ययनं वक्ष्यामः ।

आह । अनाध्यायः,—इत्यनुवर्त्तत एव, किमर्थं पुनरिह  
‘नाधीयीरन्’—इति सूत्रितम् ? उच्यते । अनाध्यायः—इति  
प्रकृते यत् पुनर्व्वचनं तदित आरभ्याहोरात्रिकाअनध्यायाः अध-  
स्तादाकालिकाः,—इति प्रज्ञापनार्थम् । अपिच । अनाध्यायः—  
इत्यनुवर्त्तने कृन्दसः—इत्यप्यनुवर्त्तते । अतस्तन्निरासार्थं नाधी-  
यीरन्—इति वचनम् । एवञ्च, इह कृन्दसः,—इति विशेषा-  
भावादङ्गादीनामप्येवमादयोऽनध्याया भवन्ति । तथा च गृह्यान्त-  
रम् । “वातेऽमावस्यायामिति सर्वानध्यायाः”—इति । सर्व-  
ग्रह्यादङ्गानामपि न कृन्दसामिव,—इति कर्कभाष्यम् । सर्व-  
ग्रहणेन शिल्पाद्यपि गृह्यते, शिल्पिनामपि ह्यनध्यायप्रसिद्धिरस्ति,  
—इति चाहुः । तथा च पुराणस्मरणम् ।

“अनध्यायस्तु नाङ्गेषु नेतिहासपुराणयोः ।

न धर्मशास्त्रेष्वन्येषु पर्व्वस्त्रेतानि वउर्जयेत्” ।

इति । यत् पुनर्व्वचनान्तरम्,—“उल्कायामग्न्युत्पाते सर्वासां  
विद्यानामाकालिकम्”—इति सर्वग्रहणादङ्गादीनामप्यनध्यायमुप  
दिशति । तद्वर्म्मनैपुण्यकामविषयम् । अष्टम्यादिष्वपि विद्वं  
स्मृत्यन्तरेऽभिहितः । तथा चापस्तम्बः ।

“उदयेऽस्तमये वापि मुहूर्त्तत्रयगामि यत् ।

तद्दिनं तदहोरात्रमनध्यायविधौ विदुः ।

केचिदाहुः कचिद्देशे यावत्तद्दिननाडिकाः ।

तावदेव त्वनध्यायो न तन्मिश्रे दिनान्तरे” ।

इति । ‘तत्र पूर्ववचनमुत्तरमीमांसाध्यायिभिः परिगृहीतं पर  
वचनन्वयव्यपारम् । यत्तु निर्णयामृतधृतम्,—

“प्रतिपक्षेशमात्रेण कलामात्रेण चाष्टमी ।

दिनं दूषयते सर्वं सुरा गव्यघटं यथा” ।

इति । तद्दूषयते,—इत्यभिधानात् पूर्ववर्तितामात्रेण सर्वदिन-  
दूषणाय’—इति तत्त्वकारः ॥ ० ॥ २० ॥ ० ॥

### पौर्णमासीषु च ॥ २१ ॥

नाधीयीरन्—इत्यनुवर्तते । चशब्दाच्चतुर्दशीषु च । तथाच मनुः ।

“अमावस्या गुरुं हन्ति शिथं हन्ति चतुर्दशी ।

ब्रह्माष्टकापौर्णमास्यौ तस्मात्ताः परिवर्जयेत्” ।

इति । अमावस्यापौर्णमासीग्रहणात् प्रतिपदोऽपि ग्रहणमिच्छन्ति ।

कस्मात् ? “हे ह वै पौर्णमास्यौ हे अमावस्ये”—इति श्रुतेः ।

गीतमोऽपि । “अमावस्यायाश्च द्वाहं वा’—इति सूत्रयत्नेतदेव

दर्शयति । यत् पुनर्हारीतस्मरणम् । “चैत्रश्रावणमार्गशीर्षाणा-

मादिप्रतिपदो नित्याः”—इति । तत्तासां नित्यत्वमात्रार्थं न

पुनरन्यासामध्यायत्वप्रज्ञापनार्थम् । विद्यानैपुण्यकामविषयं वा ॥

॥ ० ॥ २१ ॥ ० ॥

### तिसृषु कार्त्तिक्यां फाल्गुन्यामाषाढाञ्च ॥ २२ ॥

तिसृषु च पौर्णमासीषु कार्त्तिक्यादिषु नाधीयीरन् । स खल्वयं

विद्यानैपुण्यकामं प्रत्युपदेशो बोद्धव्यः । एवञ्च तस्यान्यासु पौर्ण-  
मासीष्वध्ययनमनिषिद्धम् ।

एवं वा—

सर्वासामेव पौर्णमासीनामनध्यायत्वस्य पूर्वमुक्तत्वादेतासु कश्चि-  
द्विशेषो वाच्यः । कः पुनरसौ ? आसामुत्तरासु द्वितीयास्वप्य-  
नध्यायः । सोऽयम् । कस्मात् पुनरिदमवगम्यते,—यदासामुत्त-  
रासु द्वितीयास्वप्यनध्यायः ?—इति । यस्मात् पौर्णमासीग्रहणेनैव  
तदुत्तराः प्रतिपदोऽपि गृह्यन्ते । तदिदं विशेषोपादानमतो-  
ऽप्युत्तरस्यास्तथैर्यहणार्थमित्यवगच्छामः ।—गीतमोऽपि । “का-  
र्त्तिकीफाल्गुन्याषाढीपौर्णमासी तिस्रोऽष्टकास्त्रिरात्रम्”—इति  
सूत्रयन्त्रे तदेवाह ।

“कृष्णपक्षे द्वितीयायां फाल्गुनाषाढकार्त्तिके ।

शुक्लाश्वयुक् द्वितीयायां नैवाध्ययनमाचरेत्” ।

इति च वचनान्तरम् । अन्ये त्वाहुः । कार्त्तिक्यादीनामनध्यायत्वस्य  
सिद्धत्वात् तासु गतासु अनध्ययनमिहोपदिश्यते । तत्र च कार्त्ति-  
क्यादीनां शुक्लपक्षीयत्वात् तदुत्तरा शुक्लपक्षीयेव काचित्तिथि-  
रिहाभिप्रेतेत्यवगम्यते । उपस्थितस्य शुक्लपक्षस्य परित्यक्तमनु-  
चितत्वात् । तेन , मार्गशीर्षचैत्रश्रावणशुक्लप्रतिपदामनध्यायत्व-  
मनेनोच्यते । तदिदं सूत्रम्,—“चैत्रश्रावणमार्गशीर्षाणामादि-  
प्रतिपदो नित्याः”—इति हारीतसमानार्थम्,—इति ॥ ० ॥

॥ २२ ॥ ० ॥

कियन्तं कालं पुनरष्टम्यादिष्वनध्ययनम् ? उच्यते ।

अहोरात्रम् ॥ २३ ॥

मृज्वर्थं सूत्रम् ॥ ० ॥ २३ ॥ ० ॥

सब्रह्मचारिणि च प्रेते ॥ २४ ॥

सब्रह्मचारिणि, चकारादसब्रह्मचारिण्यपि समानग्रामीये श्रीत्रिये  
प्रेते मृते सत्यहोरात्रं नाधीयीरन् । तथाच गृह्यान्तरम् ।  
“एकाहं सब्रह्मचारिणि समानग्रामीये च श्रीत्रिये”—इति ॥ ० ॥  
॥ २४ ॥ ० ॥

स्त्रे च भूमिपतौ ॥ २५ ॥

स्त्रे स्त्रकीये भूमिपतौ राष्ट्रि प्रेते अहोरात्रं नाधीयीरन् । यस्य  
विषये निवसति, सोऽयं स्त्रो भूमिपतिः । चकारादस्त्रकीये च  
पृथिवीश्वरे प्रेतेऽहोरात्रम् ॥ ० ॥ २५ ॥ ० ॥

त्रिरात्रमाचार्य्य ॥ २६ ॥

आचार्य्य,—

“उपनीय स्त्रयं शिष्यं वेदमध्यापयेत्तु यः ।

सकलं सरहस्यञ्च तमाचार्य्यं प्रचक्षते” ।

इत्युक्तलक्षणे, प्रेते, त्रिरात्रं, नाधीयीरन् ॥ ० ॥ २६ ॥ ० ॥

उपसन्ने त्वहोरात्रम् ॥ २७ ॥

उपसन्नः शिष्यो भण्यते । तस्मिन् प्रेतेऽहोरात्रं नाधीयीरन् । तु-  
शब्दादिधेये शिष्ये न तु प्रतिकूले गुरुत्यागिनि वा ॥०॥ २७ ॥ ० ॥

गीतवादित \* रुदितातिवातेषु तत्कालम् ॥ २८ ॥

नाधीयीरन् । यावन्तं कालमेतानि तिष्ठन्ति तावन्तं कालमि-  
त्यर्थः । गीतादीनि प्रसिद्धानि । अतिवातस्तु स्मृत्यन्तरादुन्नेयः ।  
तथाच मनुः ।

“कर्णश्रावेऽनिले रात्रौ दिवापांशुसमूहने ।

एतौ वर्षास्वनध्यायावध्यायज्ञाः प्रचक्षते” ।

इति । “वायौ दिवा पांशुहरौ कर्णश्राविणि नक्तम्”—इति च  
गीतमसूत्रम् ॥ ० ॥ २८ ॥ ० ॥

शिष्टाचारोऽतोऽन्यत्र ॥ २९ ॥

अतोऽन्यत्र उक्तादतिरिक्तेषु शिष्टाचारः,—उक्तादतिरिक्तेष्वपि  
येषु शिष्टा अनध्यायमाचरन्ति, तेष्वप्यनध्यायं कुर्युरित्यर्थः ।  
शिष्टाश्च,—

“धर्मेणाधिगतो यैस्तु वेदः सपरिहंरणः ।

ते शिष्टाब्राह्मणा ज्ञेयाः श्रुतिप्रत्यक्षहेतवः” ।

इत्युक्तलक्षणाः । तेन वीणास्वनादावपि तत्कालमनध्यायो बीजव्यः ।  
तानि च “वेणुवीणाभेरीमृदङ्गगन्धरात्तशब्देषु”—इत्येवमादीनि  
स्मृत्यन्तरेभ्यो बहुलमुपलभ्यानि ।

\* 'वादित'—इति पाठान्तरम् ।

एवं वा—

अतः उक्तात् अन्यत्र शिष्टाचारः । तेनानुक्तेष्वपि यत्र शिष्टा अन-  
ध्यायमाचरन्ति, तत्राप्यध्ययनं न कुर्युः । यथा, आरण्यकादीनां  
भोजनादूर्ध्वमनध्यायः ॥ ० ॥ २८ ॥ ० ॥  
अथेदानीं प्रकरणान्तरमारभते,—

अद्भुते कुलपत्योः प्रायश्चित्तम् ॥ ३० ॥

अद्भुतं प्रकृतेर्विपर्यासः उत्पातः,—इत्यनर्थान्तरम् । तथा चा-  
थर्वणाद्भुते । “प्रकृतिविरुद्धमद्भुतमापदः प्राक् प्रबोधाय देवाः  
सृजन्ति”—इति । तदिदमद्भुतं पूर्वकृतासत्कर्मजन्यं सञ्चित-  
पापस्य सूचकमेव, न पापजनकम् । अतएव प्रायश्चित्तविधान-  
मुपपद्यते । पापजनकत्वे तु तन्न स्यात् । उक्तञ्च ।

“अतिलोभादसत्याद्वा नास्तिक्याद्वाप्यधर्मतः ।

नरापचारान्नियतमुपसर्गः प्रवर्तते ।

ततोऽपचारान्नियतमपवर्जन्ति देवताः ।

ताः सृजन्यद्भुतांस्तांस्तु दिव्यनाभसभूमिजान् ।

त एव त्रिविधा लोके उत्पाता देवनिर्मिताः ।

विचरन्ति विनाशाय रूपैः संबोधयन्ति च” ।

इति । तथाऽन्यत्र ।

“अपचारेण नराणामुपसर्गः पापसञ्चयाद्भवति ।

संसृचयन्ति दिव्यान्तरिक्षभौमास्तमुत्पाताः” ।

इति । तत्र, दिव्यं ग्रहसंवेकतम्, आन्तरिक्षमुल्कापातादि, भौमं

चरस्थिरभवमित्यन्यत्रानुसन्धेयम् । तदेतस्मिन्नङ्गुते जाते सति, तत्-  
सूचितपापक्षयार्थं कुलपत्योः प्रायश्चित्तं भवति । प्रायश्चित्तान्तु,  
—“अथातो रजस्वलाऽभिगमने”—इत्यादिना परिशिष्टकारेणो-  
क्तमादरणीयम् । कुतः ? आचार्येण विशेषानुपदेशात् । तच्च  
तत एवोपलब्धव्यम् । यच्चात्र, ‘प्रायश्चित्तं’ व्याहृत्याहृतिचतुष्टयम्,  
अन्यदपि वह्निःस्नानतीर्थाभिषेकपुण्यसूक्तजपदेवगुरुदर्शनहिरण्य-  
तिलदानभारतकीर्त्तनादि यथासम्भवम्—इति वर्णितम् । तद-  
स्मात्परिशिष्टानवलोकनेन ॥ ० ॥ ३० ॥ ० ॥

वृश्मध्यमयोर्मणिके वा भिन्ने व्याहृतिभिर्जुहु-  
यात् ॥ ३१ ॥

वंशो वेश्मनि भवः—यः स्थूणायाउपर्याधीयते । मध्यमश्च स्तम्भो-  
ऽभिप्रेतः । तयोरकस्मादनिमित्ततो भिन्नयोः । मणिको व्या-  
ख्यातः । वाशब्दः चशब्दार्थः । मणिके चानिमित्तत एव भिन्ने ।  
व्याहृतिभिः प्रायश्चित्तरूपत्वाच्चतसृभिः, जुहुयात् आज्यम् । इह  
व्याहृतिभिर्जुहुयात्—इति कुर्वन् पूर्वत्र प्रायश्चित्तान्तरं दर्श-  
यति । अतएव, भौमत्वेऽप्यमीषां पृथक् सूत्रणं दोषाल्पत्वेन अल्प-  
प्रायश्चित्तोपदेशार्थम् । पूर्वेषु पुनः परिशिष्टोक्तं गुरुप्रायश्चित्तमेव  
दोषगुरुत्वादित्यभिप्रायः ॥ ० ॥ ३१ ॥ ० ॥

दुःस्वप्नेष्वद्य नो देव सवितरित्येतामृचं जपेत् ॥ ३२ ॥

दुःस्वप्नेषु स्वप्नेष्वनिष्टदर्शनेषु, अद्य नो देव—इति ऋचं जपेत् ।  
ऋचम्—इति सामप्रतिषेधार्थम् । एताम्—इति स्वरवर्णसम्पाद-  
नार्थम् । इदमपि पूर्वोक्ततपापसूचकमेव । तथाच शारीरक-

सूत्रम् । “सूचकश्च हि श्रुतेराचक्षते च तद्विदः”—इति ॥ ० ॥

॥ ० ॥ ३२ ॥ ० ॥

अथापरम् ॥ ३३ ॥

अथेति पूर्वप्रकृतार्थम् । कथं नाम ? अद्भुतप्रायश्चित्तवदत्रापि कल्पदृष्टेन विधिना अग्निरुपसमाधानम्—इति । तथा चाद्भुत-प्रायश्चित्ते परिशिष्टकारणोक्तम् । “कल्पदृष्टेन विधिनाऽग्निमुप-समाधाय”—इति । अपरं निमित्तं वर्त्तिष्यते,—इति सूत्र-शेषः ॥ ० ॥ ३३ ॥ ० ॥

चित्ययूपोपस्पर्शनकर्णक्रोशाक्षिवेपनेषु सूर्याभ्युदि-  
तः सूर्याभिनिम्नुप्त इन्द्रियैश्च पापस्पर्शं पुनर्म्मामैत्वि-  
न्द्रियमित्येताभ्यामाज्याहुती जुहुयात् ॥ ३४ ॥

चित्ययूपः श्मशाने यो निखन्यते, स उच्यते । अथवा । चित्यं चषकं सोमे क्रियते । यूपः पशौ क्रियते । तयोरुपस्पर्शनं स्पर्शनम् । तच्च चित्यस्यावदशनीयायाः परतः, यूपस्यापि वहिःकर्म्मण ऊर्ध्व-मिति बोद्धव्यम् । कर्णयोः क्रोशः शब्दः कर्णक्रोशः । अक्षोवेपनं स्फुरणम्—अक्षिवेपनम् । वामस्य खल्वक्षो वेपनमत्राभिप्रेतं न तु दक्षिणस्यापि । कथं ज्ञायते ? तस्य शुभसूचकत्वात् । तथाच स्मरन्ति ।

“दक्षिणं स्पन्दते न च बाहुः स्फुरति दक्षिणः ।

नराणां धनलाभाय वभुसन्दर्शनाय च” ।



इति । ततेषामेकैकेषु निमित्तेषु पुनर्यामैत्विन्द्रियमित्येताभ्यां ऋग्भ्यां हे आज्याहुती जुहुयात्,—इति सम्बन्धः । यस्य शयानस्य सूर्योऽभ्युदेति सोऽयं सूर्याभ्युदितः । सोऽपि पूर्वीक्ताभ्यामृग्भ्यामाज्याहुतिद्वयं जुहुयात् । \* यस्य शयानस्य सूर्योऽभिनिस्तोचति—अस्तमेति, सोऽयं सूर्याभिनिस्तुतः । सोऽप्याज्याहुतिद्वयं पूर्व्ववज्जुहुयात् । इन्द्रियैश्च चक्षुःश्रवणादिभिः पापसंश्लेषं परस्त्रीप्रेक्षणाश्रवणीयश्रवणादौ पूर्व्ववदाज्याहुतिद्वयं जुहुयात् ॥ ० ॥ ३४ ॥ ० ॥

आज्यलिप्ते वा समिधौ ॥ ३५ ॥

आज्येन लिप्ते हे समिधौ वा प्रकृताभ्यामृग्भ्यां जुहुयात्,—चित्पूपोपसर्गनादिषु प्रत्येकम् । स खल्वग्रमाज्याहुतिद्वयस्यासम्भवे विधिर्विद्वद्यः ॥ ० ॥ ३५ ॥ ० ॥

जपेदा लघुषु ॥ ३६ ॥

इतोऽपि लघुषु निमित्तेषु अमेध्यदर्शनादिषु मानसपचारादिषु वा, प्रकृतमृग्द्वयं जपेदा । सोऽयं वाशब्दो व्यवस्थार्थः ॥ ० ॥ ३६ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्यात्मजश्रीचन्द्रकान्ततर्कालङ्कारस्य कृती गोभिलीयमृच्छसूत्रभाष्ये तृतीयप्रपाठकस्य तृतीया खण्डिका ॥ ० ॥

## गोभिलीयगृह्यसूत्रे

तृतीयप्रपाठके चतुर्थी खण्डिका ।

### ब्रह्मचारी वेदमधीत्य ॥ १ ॥

ऋजुरचरार्थः । उक्तं सत् पुनरुच्यते । किमर्थम् ? विशेषव्रताशक्ती  
ब्रह्मचर्यमात्रेणापि वेदाध्ययनार्थम् । आदरार्थम् । वक्ष्यमाण-  
विधानार्थं वा ।

एवं वा—

देवपर्वादीनां तत्तद्व्रताचरणपूर्वकमध्ययनमुपदिष्टं स्तोभयत्या-  
दीनां तर्ह्यनियमेनाध्ययनं प्राप्नोति, तन्निरासार्थमिदमुच्यते,—  
ब्रह्मचारी वेदमधीत्य,—इति । वेदग्रहणात् वेदाध्ययनएव  
ब्रह्मचर्यनियमः । एवञ्च ब्रह्मचर्यादूर्ध्वमप्यङ्गादीनामध्ययने न  
दोषः ।

अन्ये त्वाहुः । वेदाध्ययनएव तत्तद्व्रतोपदेशादितरग्रन्थानां  
यथेष्टमध्ययनं माभूदिति कृत्वा खल्वेतत् सूत्रितम्,—इति ।  
अस्याञ्च वर्णनायां वेदग्रन्थोऽयं साङ्गस्य वेदस्याभिधायको ऽङ्गाना-  
मेव वा ॥ ० ॥ १ ॥ ० ॥

### उपन्याहृत्य गुरवे ॥ २ ॥

उप नि आहृत्य । निशब्दात् नीचैः क्षितितलविलग्नशिराः गुरवे  
उपाहृत्य निवेश दक्षिणामित्यर्थात् लभ्यते ॥ ० ॥ २ ॥ ० ॥  
ततश्च गुरुणा गृहाश्रमाय,—

**अनुज्ञातो दारान् कुर्वीत ॥ ३ ॥**

ऋजुरक्षराद्यैः । उक्तमपि दारकरणं पुनरुच्यते अनुज्ञातत्वादि-  
गुणविधानार्थम् । आदरार्थं वा । अथवा । दारान् कुर्वीत ;—  
दारान् कर्त्तुं प्रयतेत इत्यर्थः । तदनेन दारकरणाय प्रयत्नो-  
विधीयते, न तु दारकरणम् । कस्मात् ? स्नानीत्तरभावित्वा-  
त्तस्य । तथाच मनुः ।

“गुरुणाऽनुमतः स्नात्वा समावृत्तो यथाविधि ।

उद्धेत द्विजो भार्यां सवर्णां लक्ष्णान्विताम्” ।

इति । ननु, विप्रतिषिद्धमिदमुच्यते ;—दारकरणाय प्रयत्नो वि-  
धीयते, न दारकरणम्—इति । कथम् ? यदि नाम दार-  
करणाय प्रयतेत, नूनमयं दारानपि कुर्वीत—दारकरणमस्य  
निष्पद्येत । अथ तु न निष्पद्यते, नासौ दारकरणाय प्रयतते । नैष  
दोषः । यतो यथा दारकरणं निष्पद्यते, तथा यतितथ्यम्—दार-  
करणाय कान्चित् कन्या प्रार्थयितव्या,—इत्ययमर्थोऽत्र विवक्षितः ।  
एतदनेनोक्तं भवति । दारकरणाय गुरुणाऽनुज्ञातो दारान् करिष्यन्  
खल्वसौ ब्रह्मचारी व्रतस्य एव तातत् कश्चित् कन्यां प्रार्थयेत्,  
तस्याश्च वाग्दत्तायां सत्यां विवाहसन्निधौ यत् पुण्यमहस्तत्र स्नात्वा-  
ऽथ दारान् कुर्वीत,—इति । तथाच कर्मप्रदीपः ।

“यस्य दत्ता भवेत् कन्या वाचा सत्येन केनचित् ।

सोऽन्यां समिधमाधास्यन्नाददीतैव नान्यथा” ।

इति । अन्यथा खल्वनुपलभ्यैव कन्यां स्नानं कुर्वन् परस्तात्  
कश्चित् कालं कन्याया अलाभे अनाश्रमी स्यात् । तच्चानिष्टम् ।  
कुतः ?

“अनाश्रमी न तिष्ठेत क्षणमिकमपि द्विजः” ।

इति स्मरणात् । तस्माद् व्रतस्यस्यैव कन्याप्रार्थनं दारकरणा-  
र्यमिहोपदिश्यते,—इत्यादरणीयम् ॥ ० ॥ ३ ॥ ० ॥

कीदृशान् दारान् कुर्वीत ? उच्यते,—

**असगोत्रान् ॥ ४ ॥**

गोत्रं प्रसिद्धम् । समानं गोत्रं येषां ते सगोत्राः, न सगोत्राः  
असगोत्राः, तान् दारान् कुर्वीत ॥ ० ॥ ४ ॥ ० ॥

**मातुरसपिण्डान् ॥ ५ ॥**

मातुः सपिण्डा ये न भवन्ति, तान् दारान् कुर्वीत । सापिण्डा-  
मन्यवानुसन्धेयम् । सोऽयं सङ्केपतः सूत्रार्थः । विस्तरस्वस्माभि-  
र्भन्यगौरवभयादिहोपेक्षितः ॥ ० ॥ ५ ॥ ० ॥

**नग्निका तु श्रेष्ठा ॥ ६ ॥**

नग्निकेयनागतार्त्तवोच्यते । सा तु श्रेष्ठा । अतस्तामुद्वेत् । नैतत्  
सुन्दरम् । कस्मात् ? यस्मात् दारान् कुर्वीत—इत्यस्य विशे-

षणत्वविवक्षया, असगोत्रान्—इति, असपिण्डान्—इति च सूत्र-  
यित्वा, नग्निका तु श्रेष्ठा—इति विभक्तिवचनातिक्रमः क्रियते ।  
तस्मादवगच्छामः,—दारकरणेन सममस्य सम्बन्धो नास्ति—इति ।  
एवन्तर्हि अन्यथा व्याख्यास्यामः ।

“एष्टव्या बहवः पुत्रा यद्यप्येको गयां व्रजेत् ।

गौरीं वाप्युद्वहेद्भार्यां नीलं वा वृषमुत्सृजेत्” ।

इति वचनात् दारान् करिष्यता तावद्गौरीप्राप्तावेव यतनीयम् ।  
दातुस्तु, नग्निका श्रेष्ठा,—इति । तथाच वशिष्ठः । “तस्मान्नग्निका  
दातव्या”—इति । नग्निका त्वत्,—

“यावन्न लज्जयाऽङ्गानि कन्या पुरुषसन्निधौ ।

योन्यादीनप्रवगूहेत तावद्भवति नग्निका” ।

इत्युक्तलक्षणा वा ग्राह्या । यच्च वचनान्तरम्,—

“सप्तसंवत्सरादूर्ध्वं विवाहः सार्व्ववर्णिकः ।

कन्यायाः शस्यते राजन्नन्यथा धर्मगर्हितः” ।

इति । तद्विवाहयितुः कन्यायाः सप्तसंवत्सरादूर्ध्वं विवाहः शस्यते—  
इत्येतत्परं न पुनर्दातृभिप्रायम् । “अष्टवर्षा भवेद्गौरी”—इति  
वचनात् । मनुरप्याह ।

“त्रिंशद्वर्षी वहेद्भार्यां हृद्यां हादशवार्धिकीम् ।

तत्रष्टवर्षोऽष्टवर्षा वा धर्मे सीदति सत्वरः” ।

इति । यत् पुनः स्मरणम्,—

“सर्व्वेषामेव दानानामेकजन्मानुगं फलम् ।

हाटकगृहगौरीणां सप्तजन्मानुगं फलम्” ।

इति । नैतेन गौरीदानं विधीयते । किन्तु ? यदृच्छया कृतं  
गौरीप्रदानमनेन स्तूयते । तस्माददोषः । विधीयतां वा गौरी-  
प्रदानं, तथापि नानुपपत्तिः । कथम् ? गौरीप्रदाने तावत् सप्त-  
जन्मानुगं फलं भवति, नग्निका पुनरतोऽपि विशिष्टफलदात्री,—  
इति वचनव्यक्तेः सम्भवात् । स खल्वयमर्थः सूत्रे तु शब्दं प्रयुञ्जता  
आचार्येण सूचितः । सेयं पूर्वेषां भाष्यकाराणां मतानुसारिणी  
वर्णना । अस्मच्छास्त्रे पुनरन्यविधैव नग्निका पठ्यते । तथाच  
गृह्यासंग्रहः ।

“नग्निकान्तु वदेत् कन्यां यावन्नर्त्तुमती भवेत् ।  
ऋतुमती त्वनग्निका तां प्रयच्छेत् नग्निकाम् ।  
अप्राप्ता रजसो गौरी प्राप्ते रजसि रोहिणी ।  
अव्यञ्जिता भवेत् कन्या कुचहीना च नग्निका ।  
व्यञ्जनैस्तु समुत्पन्नैः सोमो भुञ्जीत कन्यकाम् ।  
पयोधरैस्तु गन्धर्वै रजसाऽग्निः प्रकीर्त्तितः ।  
तस्मादव्यञ्जनोपितामरजामपयोधराम् ।  
अभुक्ताञ्चैव सोमाद्यैः कन्यकां तु प्रशस्यते” ।

इति । तदनेन, अव्यञ्जना अरजस्कपयोधरा सोमाद्यैरभुक्ता कन्या  
आचार्येण प्रशस्यते,—इति सुव्यक्तमुक्तवता आचार्यपुत्रेणेदमेव  
सूत्रं व्याख्यातमित्यवगच्छामः । तस्मात् नात्र स्मृत्यन्तरविरोधः  
शङ्कनीयः, गौर्या अपि निरुक्तनग्निकात्वानपायात्,—इत्यय-  
मस्मदीयः पन्थाः ।

अथापि स्यात् ;—दारकरणेनैव समसस्य स्मृत्यन्तः, तथापि नानु-

पपत्तिः । कस्मात् ? अनियतत्वाद्बिभक्तिवचनातिक्रमोपपत्तेः ।  
 नियता खल्वसगोत्रा मातुरसपिण्डा च दारकरणे, नमिका पुन-  
 रनियता, श्रेष्ठत्वात् । एतस्मात् कारणादत्र विभक्तिवचनातिक्रमः  
 क्रियते,—इति न किञ्चिदनुचितम् । अस्याञ्च वर्णनायां आपात-  
 विरुद्धानि स्मृत्यन्तरवचनानि बुद्धिमद्विर्याख्येयानि । ग्रन्थगौरव-  
 भयादुपारम्यतेऽस्माभिः ॥ ० ॥ ६ ॥ ० ॥

अथाम्प्लवनम् ॥ ७ ॥

अथेत्यानन्तर्यार्थम् । कथन्नाम ? कन्याप्रार्थनानन्तरं कन्यायां  
 वाचा दत्तायां सत्यामथानन्तरमाप्लवनं स्नानं कुर्यादब्रह्मचारी ।  
 अथ व्रतान्तविहितैन्द्रस्थालीपाकादिकर्मानन्तरम्—इति केचित् ॥  
 ॥ ० ॥ ७ ॥ ० ॥

तद्विधिविवक्षया इदमाह,—

उत्तरतः पुरस्तादाऽऽचार्यकुलस्य परिवृतं भवति ॥

॥ ८ ॥

आचार्यकुलस्याचार्यगृहस्य, उत्तरतः उत्तरस्यां पुरस्तात् पूर्वस्यां  
 वा दिशि, परिवृतं परि सर्वतोभावेन मण्डपादिना वृतमाच्छा-  
 दितं भवति किञ्चित् स्थानम् ॥ ० ॥ ८ ॥ ० ॥

तत्र प्रागयेषु दर्भेषूदङ्ङाचार्य उपविशति ॥ ९ ॥

तत्र परिहृते स्थाने पूर्व्यायेषु कुशेषु उदङ्मुख आचार्य्य उप-  
विशति ॥ ० ॥ ८ ॥ ० ॥

तस्मिन्नेव परिहृते स्थाने, आचार्य्यसन्निधौ,—

प्राग्ब्रह्मचार्य्युदगयेषु दर्भेषु ॥ १० ॥

उपविशति । प्राक् प्राङ्मुखः ॥ ० ॥ १० ॥ ० ॥

सर्व्वीषधिविफाण्टाभिरङ्गिर्गन्धवतीभिः शीतोष्णा-  
भिराचार्य्योऽभिषिञ्चेत् ॥ ११ ॥

सर्व्वीषधयो व्याख्याताः । ताभिः सह विफाण्टाभिर्विपक्वाभिः ,

“क्षुप्ते द्रव्यपले सम्यक् जलमुष्णं विनिःक्षिपेत् ।

मृत्पात्रे कुड्वोन्मानं ततस्तु स्वावयेत् पटात् ।

स स्याच्चूर्णद्रवः फाण्टः— —————” ।

इत्युक्तलक्षणाभिर्वा, गन्धवतीभिः प्रशस्तगन्धयुक्ताभिः, शीतोष्णाभिः

शीतोदकमिश्राभिरुष्णाभिः । अथवा । शीताश्च ता उष्णाश्च,—

इति शीतोष्णाभिः, नातिशीताभिर्नाप्यत्युष्णाभिरङ्गिराचार्य्यो ब्रह्म-

चारिणमभिषिञ्चेत् । सोऽयं परमतोपन्यासः ॥ ० ॥ ११ ॥ ० ॥

स्वमतमिदानीमभिधीयते,—

स्वयमिव तु ॥ १२ ॥

तुमश्वात् पक्षो विपरिवर्त्तते । इवशब्द एवकारार्थः । स्वयमेव



ब्रह्मचार्यात्मानमभिषिञ्चेत् न पुनराचार्योऽभिषिञ्चेत् । अतएव  
वक्ष्यति । ‘आत्मानमभिषिञ्चति’—इति । तस्मात्, आचार्योऽभि-  
षिञ्चेदित्येतत् परमतम्—इति तत्त्वकारोक्तमादरणीयम् ॥ ० ॥  
॥ १२ ॥ ० ॥

कस्मात् पुनः कारणात् स्वयमेव ब्रह्मचार्यात्मानमभिषिञ्चेत्, न  
पुनराचार्यः ? उच्यते,—

मन्त्रवर्णी भवति ॥ १३ ॥

यस्मात् स्वयमेवाभिषेके मन्त्रवर्णी भवति, तस्मात् स्वयमेवाभि-  
षिञ्चेदित्यर्थः । कः पुनरसौ मन्त्रवर्णः ? ‘तेनासौ मामभिषि-  
ञ्चामि’—इति, ‘तेन मामभिषिञ्चतम्’—इति च । तस्मात् स्वय-  
मेवाभिषिञ्चेत् नाचार्यः—इति सिद्धम् । अपरे तु, आचार्यो-  
ऽभिषिञ्चेदित्यस्य परमतत्वमसहमानाः आचार्यः—इति प्रथमां  
विभक्तिं तृतीयारूपेण विपरिणमयन्तोऽध्याहारञ्च कुर्वन्तो-  
वर्णयन्ति,—आचार्येणानुज्ञातो ब्रह्मचारी अभिषिञ्चेत्—इति ।

अपरे त्वाहुः । ‘आचार्योऽभिषिञ्चति’ ‘स्वयमिव तु’ इत्युभयथा  
वचनदर्शनात् विकल्पोऽयम् । आचार्यो वा ब्रह्मचारिणमभिषिञ्चति  
ब्रह्मचारी स्वयमेव वाऽऽत्मानमभिषिञ्चति,—इति । पठन्ति च,—

“ब्रह्मचारी अनुज्ञातोगुरुणा गुरुरेव वा ।

सर्व्वौषधिविमिश्राभिः शीतोष्णाभिः सुगन्धिभिः” ।

इति ॥ ० ॥ १३ ॥ ० ॥

अभिषेकप्रकार इदानीमभिधीयते,—

ये अस्वन्तरग्नयः प्रविष्टाः इत्यपामञ्जलिमवसि-  
ञ्चति ॥ १४ ॥

ये अप्सु—इति मन्त्रेण, अपां प्रकृतानाम्, अञ्जलिम् अवसिञ्चति  
अवाचीनं सिञ्चति त्यजति ब्रह्मचारी । भूमावित्यर्थः । एवञ्च  
सति, 'अभि तान् सृजामि'—इति मन्त्रलिङ्गमप्यनुगृह्यते । एव-  
मुत्तरत्रापि ॥ ० ॥ १४ ॥ ० ॥

यदपां घोरं यदपां क्रूरं यदपामशान्तमिति च ॥  
॥ १५ ॥

अपामञ्जलिमवसिञ्चति । तस्मादत्रापि पूर्ववत् भूमावेवाञ्जलि-  
परित्यागः ॥ ० ॥ १५ ॥ ० ॥

यो रोचनस्तमिह गृह्णामीत्यात्मानमभिषिञ्चति ॥  
॥ १६ ॥

यो रोचनः—इति मन्त्रेणात्मानमभिषिञ्चति अभि सर्व्वतोभावेन  
सिञ्चति, प्रकृतानामेवापामञ्जलिना । स खल्वयमभिषेकः शिरसि  
कर्त्तव्यः । कथं ज्ञायते ? 'अभिषिञ्चति'—इति वचनात् ।  
'अथाग्नवनम्'—इति चोपक्रमात् । एवं खल्वग्राह्यते । 'शिरः  
प्रधानमज्ञानाम्'—इति वचनाच्च । सन्देहे हि प्रधानानुसरणं  
कर्त्तुमुचितम् । एवमग्रेऽपि ॥ ० ॥ १६ ॥ ० ॥

यशसे तेजसे इति च ॥ १७ ॥

यशसे—इत्यादिना मन्त्रेण च पूर्व्ववदात्मानमभिषिञ्चति ब्रह्मचारी,  
प्रकृतानामपामञ्जलिना ॥ ० ॥ १७ ॥ ० ॥

येन स्त्रियमकृणुतमिति च ॥ १८ ॥

येन स्त्रियमिति मन्त्रेण च पूर्व्ववदात्मानमभिषिञ्चति ॥ ० ॥ १८ ॥ ० ॥

तूष्णीं चतुर्थम् ॥ १९ ॥

पूर्व्ववदात्मानमभिषिञ्चति ॥ ० ॥ १९ ॥ ० ॥

उपोत्यायादित्यमुपतिष्ठेतोद्यन्भाजभृष्टिभिरित्ये-  
तत्प्रभृतिना मन्त्रेण ॥ २० ॥

उपेति सामीप्ये । आचार्यस्य समीपादुत्थाय, ( आदित्याभिमुखः  
सन् ) आदित्यमुपतिष्ठेत आराधयेत् । केन ? उद्यन् भाज-  
भृष्टिभिरित्येवमादिना मन्त्रेण, मा मा हिंसीरित्यन्तेन मन्त्र-  
चतुष्टयेनेत्यर्थः ॥ ० ॥ २० ॥ ० ॥

यथालिङ्गं वा विहरन् ॥ २१ ॥

तस्मिन्नेव स्नानदिने यथालिङ्गं वा मन्त्रं विहरन् विद्वतं कुर्व्वन्  
आदित्यमुपतिष्ठेत । कथन्नाम ? प्रातर्लिङ्गेन प्रातरुपतिष्ठेत, सान्त-  
पनलिङ्गेन मध्यन्दिने, सायंलिङ्गेन सायमुपतिष्ठेत,— इति ।  
विहारो विकर्षणं पृथक्करणमित्येतत् ॥ ० ॥ २१ ॥ ० ॥

विहारपक्षे तावत् त्रयाणां मन्त्राणामेकैकस्य मन्त्रस्य खल्वेवमेकैक-  
स्मिन्नुपस्थाने विनियोगः सम्पन्नः, चतुर्थस्य तु मन्त्रस्य सन्ध्यात्रये-  
ऽपि विनियोगमाह,—

चक्षुरसीत्यनुबध्नीयात् ॥ २२ ॥

चक्षुरसीति चरमं मन्त्रम्, अनु प्रातरादिलिङ्गानां मन्त्राणां पश्चात्, बध्नीयात् यथयेदित्यर्थः । तथाच, यथालिङ्गं मन्त्रमुच्चार्य चक्षुरसीति च पश्चादुक्ता सर्वत्रोपतिष्ठेत ॥ ० ॥ २२ ॥ ० ॥

मेखलामवमुञ्चत उदुत्तमं वरुणपांशमिति ॥ २३ ॥

मेखलामवमुञ्चते अवाचीनं मुञ्चति उदुत्तममिति मन्त्रेण । मुञ्चते--इति ऋदप्रतिषेधार्थम् । अव--इत्यधस्तान्मोचनार्थम् ॥ ० ॥ २३ ॥ ० ॥

ब्राह्मणान् भोजयित्वा स्वयं भुक्त्वा केशश्मश्रुरोम-  
नखानि वापयीत शिखावर्जम् ॥ २४ ॥

ब्राह्मणान् भोजयित्वा--इत्यनेनान्वाहार्यश्राद्धमुक्तम् । एवमेके । कर्मापवर्गविहितं ब्राह्मणभोजनमनेनोच्यते । एवमपरे । न च परस्तादपि कर्मापदेशादेतदयुक्तमिति केनचिदुक्तं युक्तमिति वाच्यम् । पुरस्तादपि कर्मापदेशादन्वाहार्यश्राद्धस्याप्येतर्हि विधानस्यानुचितत्वात् । तत् खल्वादितः कर्मणो विहितम् । तस्मादवचनबलाददोषः,--इत्युभयत्रापि समानः परिहारः ।

तथापि, कतरः पुनरत्र पक्षो युक्तः ? अन्वाहार्यश्राद्धमनेनोच्यते, --इत्ययम्--इत्याह । कस्मात् ? यस्मात् समानेऽपि क्रमभेदे प्रधानकर्मणः स्नानस्यादितः वरमन्वाहार्यश्राद्धमभ्युपगन्तुं युक्तम्,

न पुनः कर्मापवर्गविहितं ब्राह्मणभोजनं जातुचिदपि प्रधानकर्म्मणः  
पूर्वं वर्णयितुमुचितम् । स्नानं खल्वत्र प्रधानं कर्म्म । कुतः ?  
'अथाप्लवनम्'—इत्युपक्रमात् । 'स्नानं सहधर्मचारिणीसंयोगः'—  
इति च गौतमेन पुरुषसंस्कारमध्ये तस्य गणनात् । तस्मादन्वा-  
हार्यश्राद्धमिदानीमुच्यते,—इत्यादरणीयम् । उभयस्मादपि ब्रा-  
ह्मणभोजनादन्यदेव वा ब्राह्मणभोजनमनेन वाच्यम् । इदानी-  
मेव कर्मापवर्गं मन्यमानो भवदेवभट्टस्वनर्णदेयवचन एव ।

इदन्विह विवेचनीयम् । 'अथाप्लवनम्'—इत्युपक्रमात् स्नानं  
तावदिह प्रधानं कर्म्मेति नात्र विप्रतिपद्यामहे । परन्तु 'स्वयमिव  
तु' 'मन्त्रवर्णो भवति'—इति वचनात् मन्त्रेण योऽयमङ्गिरभिषेकः  
तदेवाप्लवनापरपर्यायं स्नानं प्रधानं कर्म्मेति प्रतिपद्यामहे ।  
अभिषेकः स्नानमिति खल्वनर्थान्तरम् । अग्रिमसूत्रे 'स्नात्वा'—  
इति तु वापनोत्थाप्रायत्यापनयनार्थं स्नानमुच्यते, न त्वेतत् प्रधानं  
कर्म्म । किं कारणम् ? न हि भुक्त्वा प्रधानं कर्म्म क्रियते । न  
वा प्रधानं स्नानममन्त्रकं तदङ्गत्वभिषेकोमन्त्रवानिति साध्वी-  
कल्पना भवति । तस्मात् प्रधानस्य कर्म्मणः परस्तादन्वाहार्य-  
श्राद्धमिति न साम्प्रतं वर्णयितुम् । तत् खलु पुरस्तादेव कर्म्मणो-  
यथाप्राप्तं कर्त्तुमुचितम् । तद्वरं प्रधानस्य कर्म्मणोत्तत्वादपवर्ग-  
विहितं ब्राह्मणभोजनमस्मिन् क्रमे कर्त्तव्यमिति स्थाने वक्तुम् ।  
आश्वयुजीकर्म्मण्यपि 'ब्राह्मणान् भोजयित्वा स्वयञ्च भुक्त्वा'—  
इति सूत्रयिष्यति । तत्राप्येवमेव वर्णयिष्यामः । अन्यदेव वैतद-  
ब्राह्मणभोजनमित्यस्याञ्च वर्णनायामनुष्ठानबाहुल्यमात्रमिति । तदत्र  
भगवन्तो भूमिदेवाः प्रमाणम् ।

तदेवं ब्राह्मणान् भोजयित्वा स्वयञ्च भुक्त्वा शिखावर्जं वेशा-  
दीनि वापयीत । अत्र शिखावर्जमिति करणात् पुरस्तात् सशिख  
मेव वपनं कार्यमित्यवगम्यते । अभिहितश्चेतदस्माभिरधस्तात्  
॥ ० ॥ २४ ॥ ० ॥

स्नात्वाऽलङ्कृत्याहुते वाससी परिधाय स्त्रजमावधीत,  
—श्रीरसिमयि रमस्वेति ॥ २५ ॥

स्नात्वा कुण्डलादिभिरात्मानमलङ्कृत्य, अहुते वाससी परिधाय,  
स्त्रजं पुष्पमालाम्, शिरःप्रधानत्वादङ्गानां शिरस्यावधीत, श्री-  
रसीतिमन्त्रेण ॥ ० ॥ २५ ॥ ० ॥

नेत्री स्थो नयतं मामित्युपानहौ ॥ २६ ॥

नेत्री—इति मन्त्रेणोपानहौ आवधीत । योग्यत्वात् प्रसिद्धेश  
पादयोः ॥ ० ॥ २६ ॥ ० ॥

गन्धर्व्वोऽसीति वैणवं दण्डं गृह्णाति ॥ २७ ॥

वैणवंशः । तत्प्रभवं वैणवं दण्डं गृह्णाति गन्धर्व्वोऽसीति मन्त्रेण ॥  
॥ ० ॥ २७ ॥ ० ॥

आचार्य्यं सपरिषत्कमभ्येत्याचार्य्यपरिषदमीक्ष-  
ते,—यक्षमिव चक्षुषः प्रियो वो भूयासमिति ॥ २८ ॥

परिषत् सभा—इत्यनर्थान्तरम् । सपरिषत्कं शिष्यादिसभासहित-  
माचार्य्यम्, अभ्येत्य अभिमुख्येनागत्य, आचार्य्यपरिषदमीक्षते

यक्षमिवेति मन्त्रेण । पुनराचार्य्यग्रहणमाचार्य्यसहितायाः परि-  
षद ईक्षणार्थम् । इतरथा पविषद एवेक्षणं स्यान्माचार्य्यस्य ॥  
॥ ० ॥ २८ ॥ ० ॥

उपोपविश्य मुख्यान् प्राणान् संमृशन्नोष्ठापिधाना  
नकुलीति ॥ २९ ॥

उप आचार्य्यस्य समीपे उपविश्य , मुख्यान् मुखभवान् प्राणान्  
वायून्—तेषाममूर्त्तत्वात् तदायतनानि—मुखनासिकाऽक्षिकर्ण-  
च्छिद्राणीत्यर्थः । संमृशन् स्पृशन् ओष्ठापिधानेति मन्त्रं  
जपेत् ॥ ० ॥ २९ ॥ ० ॥

अत्रैनमाचार्य्योऽर्हयेत् ॥ ३० ॥

अत्रैतस्मिन्नवसरे एनं स्नातकमाचार्य्योऽर्हयेत् वक्ष्यमाणेन विधिना ।  
तत्र 'स्नातकः'—इति यो वक्ष्यते, सोऽयम् ॥ ० ॥ ३० ॥ ० ॥

गोयुक्तं रथमुपसङ्क्रम्य पक्षसी कूबरबाह्व वाऽभि-  
मृशेत् वनस्पते विद्वङ्गो हि भूया इति ॥ ३१ ॥

गोभिर्युक्तं अथमुपसङ्क्रम्य,—उप समीपे सम्यक् गत्वा । पक्षसी  
धर्मे । कूबरबाह्व वा । कूबरो युगन्धरः—इत्यनर्थान्तरम् । तस्य  
बाह्व इव बाह्व , कूबरबाह्व कूबरपार्श्वे—इत्येतत् । ती वा ।  
कूबरोरथिकस्थानं तस्य बाह्व कूबरबाह्व रथस्थेति इति केचित् ।  
अभिमृशेत् स्पृशेत् वनस्पते—इति मन्त्रेण ॥ ० ॥ ३१ ॥ ० ॥

ततो रथमारुह्य,—

आस्थाता ते जयतु जेत्वानौत्यातिष्ठति ॥ ३२ ॥

वनस्थते इति मन्त्रस्य चतुर्थपादेन आस्थाता—इत्यनेन, आति-  
ष्ठति तस्मिन् रथे सम्यक् तिष्ठति ॥ ० ॥ ३२ ॥ ० ॥  
ततश्च तेनैव रथेन, —

प्राङ् वोढङ् वाऽभिप्रयाय प्रदक्षिणमावृत्योपयाति  
॥ ३३ ॥

प्राङ्मुखो वा उदङ्मुखो वा, अभिप्रयाय सर्द्धतोभावेन प्रकर्षेण  
गत्वा, प्रदक्षिणं यथा भवति तथा आतस्थ्य आवर्त्तनं कृत्वा उप-  
याति आचार्य्यसमीपं गच्छति ॥ ० ॥ ३३ ॥ ० ॥

उपयातायार्ध्यमिति कौहलीयाः ॥ ३४ ॥

रथादवर्त्तमानोपयातायार्ध्यसमीपं गताय स्नातकाय अर्ध्यमर्हण-  
माचार्य्येण कर्त्तव्यम्, न तु पूर्व्वमिति कौहलीयाः कौहलीय-  
शाखाविशेषाध्यायिन आचार्य्या मन्यन्ते ॥ ० ॥ ३४ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्य्या-  
त्मजश्रीचन्द्रकान्ततर्कालङ्कारस्य कृती गोभिलीयगृह्यसूत्रभाष्ये  
द्वितीयप्रपाठकस्य चतुर्थी खण्डिका ॥ ० ॥



## गोभिलीयगृह्यसूत्रे

तृतीयप्रपाठके पञ्चमी खण्डिका ।

ज्ञानविधिमभिधाय, अथेदानीं स्नातकव्रतविवक्षया इदमाह,—

अत ऊर्ध्वं वृद्धशीली स्यादिति समस्तोद्देशः ॥ १ ॥

अतोऽस्मात् स्नानादूर्ध्वं परतः, वृद्धशीली स्यात् । वृद्धाः,—

“न तेन वृद्धो भवति येनास्य पलितं शिरः ।

यो वै युवाऽप्यधीयानस्तं देवाः स्यविरं विदुः” ।

इत्युक्तलक्षणाः । वृद्धानां शीलं वृद्धशीलम्, तदस्य अस्ति,—इति वृद्धशीली, तथाविधो भवेत् । वृद्धाः खल्वधिगतवेदाः साक्षात् स्नातधर्माणोऽनिष्टफलकं कर्मजातं परिहृत्य श्रेयःसाधनान्येव कर्माणि यत्नतः परिशीलयन्ति, अतोऽयमपि स्नातको वृद्धशीली भवेत् । अन्ये त्वाहुः,—‘वृद्धाः स्यविराः, ते हि चिरजीवितया विदितबहुधर्ममार्गा भवन्ति, अतो युक्तं तच्छीलित्वम्’—इति । ‘इति’ अयम्, समस्तोद्देशः समस्तानां ज्ञानकव्रतानाम् उद्देशः संक्षेपेणोपदेशः । शिष्यहितार्थस्तु उत्तरः प्रपञ्चः । श्लोकमपि उदाहरन्ति ।

“विस्तीर्य हि महज्जालमृषिः संक्षिप्य चाव्रवीत् ।

इष्टं हि विदुषां लोके समासव्यासधारणम्” ।

इति ॥ ० ॥ १ ॥ ० ॥

तच्चैतान्याचार्याः परिसञ्चक्षते ॥ २ ॥

तत्र तस्मिन् वृक्षशीलविषये स्नातकव्रतविषये वा एतानि वक्ष-  
माणानि व्रतानि आचार्याः परिसञ्चक्षते सर्वतोभावेन सम्यग्-  
वदन्ति ॥ ० ॥ २ ॥ ० ॥

कानि पुनस्तानि ? उच्यते,—

नाजातलोम्नेपहासमिच्छेत् ॥ ३ ॥

यस्या यौवनोद्भेदव्यञ्जिका नाभिमण्डलपार्श्ववर्तिनी श्यामा शोम-  
राजिरस्याऽपि न जाता, सेयमजातलोम्नी अजातव्यञ्जना चोच्यते ।  
तया सह उपहासं मनसाऽपि नेच्छेत् । उपहासः संवेशो भोगो-  
मैथुनमित्येकोऽर्थः । तथा चोक्तम् ।

“अजातव्यञ्जनाऽलोम्नी, न तया सह संवेशित्” ।

इति ॥ ० ॥ ३ ॥

नायुग्वा ॥ ४ ॥

काकवन्ध्यायां या जायते, सेयमयुगूः । तया सह नोपहासमि-  
च्छेत् । अर्थादुपयमनमेवास्या निषिध्यते । तथा चोक्तम् ।

“अयुगूः काकवन्ध्याया जाता, तां न विवाहयेत्” ।

इति ॥ ० ॥ ४ ॥ ० ॥

न रजस्वलया ॥ ५ ॥

रजस्वलया उदक्यया सह नोपहासमिच्छेत् ॥ ० ॥ ५ ॥ ० ॥

न समानर्ष्या ॥ ६ ॥

समाना ऋषयः प्रवराः यस्याः, सेयं समानर्षी । तथा सह नोपहासमिच्छेत् । अयमप्यर्थादुपयमनस्यैव प्रतिषेधः । तथा च स्मरणम् । “असमानप्रवरां विवाहयेत्”—इति । “न सगोत्रा न समानप्रवरां भार्यां विन्देत्”—इति चैवमादि ॥ ० ॥ ६ ॥ ० ॥

नापरया द्वारा प्रपन्नमन्नं भुञ्जीत ॥ ७ ॥

द्वारशब्दो द्वारशब्दपर्यायः । अपरया द्वारा गवाक्षादिद्वारेण प्रपन्नमाहृतमन्नं न भुञ्जीत नाश्रीयात् । अन्नमितिकरणात् धान्यादीनामप्रतिषेधः,—इति वदन्ति ॥ ० ॥ ७ ॥ ० ॥

न द्विःपक्वम् ॥ ८ ॥

द्विःकृत्वो यत् पच्यते, तदिदं द्विःपक्वं, द्विःस्विन्नञ्चाख्यायते । तथाविधमन्नं न भुञ्जीत । द्विःस्विन्नञ्च तदेव,—यत् सूपकार-शास्त्रापेक्षितपाकनिष्पत्त्यनन्तरं शैत्यादिनिवर्तये पुनः पच्यते । न पुनरर्द्धपाकानन्तरं तत्शास्त्रोक्तसम्भारणरूप-पाकान्तरसिद्धं व्यञ्जनादि । अतीतार्थ-निष्ठानिर्देशात् । न खल्वन्तरेण सम्भारणं पाको-निष्पद्यते । पक्वमितिवचनादुष्णीकरणमात्रे न दोषः,—इति वदन्ति ॥ ० ॥ ८ ॥ ० ॥

## न पर्युषितम् ॥ ६ ॥

पर्युषितमन्नं न भुञ्जीत ॥ ० ॥ ६ ॥ ० ॥

किं सर्वमेव पर्युषितं न भोक्तव्यम् ? न । \* किन्तुहि ? —

अन्यत्र शाकमास्यवपिष्टविकारिभ्यः ॥ १० ॥

यवविकाराः सक्तप्रभृतयः । पिष्टविकाराः पिष्टकादयः । प्रसिद्ध-  
मन्यत् । यवग्रहणं गोधूमस्याप्युपलक्षणार्थम् । एभ्योऽन्यत्र पर्यु-  
षितं न भुञ्जीत । एतानि तु पर्युषितान्यपि भुञ्जीत । अत्र  
दन्तैकवद्भावादेव सिद्धे बहुवचनमन्यस्यापि संग्रहार्थम् । तथाच  
मनुः ।

“यत्किञ्चित् स्नेहसंयुक्तं भक्ष्यं भोज्यमगर्हितम् ।

तत्पर्युषितमप्याद्यं हविःशेषश्च यज्ञवेत् ।

चिरस्थितममि त्वाद्यमस्नेहात्तं द्विजातिभिः ।

यवगोधूमजं सर्वं पयस्यैव विक्रिया” ।

इति । तथा यमः ।

“मसूरमाषसंयुक्तं तथा पर्युषितञ्च यत् ।

तत्तु प्रक्षालितं कृत्वा भुञ्जीत ह्यभिघारितम्” ।

इति । तस्मात् पर्युषितमप्येवमादि भोक्तव्यम् । विकारान्तरप्रा-  
प्तन्तु सर्वथैव वर्जनीयम् । कुतः ?

“अपूपश्च करम्भाश्च धाना वटकसक्तवः ।

शाकं मांसञ्च पूषञ्च सूपं कषर एवच ।

यवागूं पायसञ्चैव यच्चान्यत् स्नेहसम्भवम् ।

सर्वं पर्युषितं भक्ष्यं सूक्तञ्च परिवर्जयेत्” ।

इति वचनात् । सूक्तं यन्मधुरं कालवशादन्ततां गतम्—इति  
शूलपाणिः । तत्रापि विशेषो मनुनोक्तः ।

“दधि भक्ष्यञ्च सूक्तेषु सर्वञ्च दधिसम्भवम्” ।

इति । खण्डादिपक्वस्य तु पर्युषितत्वमेव नास्ति । तथा च  
स्मरणम् ।

“खण्डाज्यादिकृतं पक्वं नैव पर्युषितं भवेत्” ।

इति । सोऽयं संक्षेपतः शास्त्रार्थः । विस्तरस्तु तन्मान्तरादुप-  
लब्धव्यः ॥ ० ॥ १० ॥ ० ॥

न वर्षति धावेत् ॥ ११ ॥

वर्षति पर्जन्ये न धावेत् न त्वरितं गच्छेत् ॥ ० ॥ ११ ॥ ० ॥

नोपानही स्वयं हरेत् ॥ १२ ॥

स्वयमुपानही न हरेत् ;—पादव्यतिरेकेण हस्तादिना देशान्तरं  
न प्रापयेत् । स्वयमितिकारणात् आत्मीयावेवोपानही न हरेत् ,  
आचार्यादीनामुपानही हरन्नपि नापराध्यते,—इत्यभिप्रायः ॥

॥ ० ॥ १२ ॥ ० ॥

नोदपानमवेक्षेत् ॥ १३ ॥

उदकं पीयते अस्मादित्युदपानं कूपः , तं नावेचेत् अवाचीनं न पश्येत् ॥ ० ॥ १३ ॥ ० ॥

न फलानि स्वयं प्रचिन्वीत ॥ १४ ॥

स्वयमात्मना फलानि न प्रचिन्वीत , प्रकर्षेण—वृक्षमारुह्य नाहरेत् ॥ ० ॥ १४ ॥ ० ॥

नागभ्यां स्रजं धारयेत् ॥ १५ ॥

गन्धः शोभनोऽभिप्रेतः । स नास्ति यस्याः सेयमगन्धा । तां स्रजं न धारयेत् ० ॥ १५ ॥ ० ॥

किं सर्व्वमेव ? न । कतमां तर्हि ?—

अन्यां हिरण्यस्रजः ॥ १६ ॥

हिरण्यस्रजः सुवर्णमालायाः अन्यामगन्यां स्रजं न धारयेत् ।  
हिरण्यस्रजस्त्वगन्धामपि धारयेदित्यर्थः ॥ ० ॥ १६ ॥ ० ॥

न मालोक्ताम् ॥ १७ ॥

मालाशब्देनोक्तां कामपि स्रजं न धारयेत् ॥ ० ॥ १७ ॥ ० ॥  
मालोक्तान्तर्हि स्रजं त्यजेदेव ? न । किन्तर्हि कुर्यात् ?—

स्रगिति वाचयेत् ॥ १८ ॥

यां स्रजं मालाशब्देन वक्ति स्म, तां स्रगिति वाचयेत्,—ततां धारयेदित्यर्थः ॥ ० ॥ १८ ॥ ० ॥

## भद्रमित्येतां वृथावाचं परिहरेत् ॥ १९ ॥

भद्रं कल्याणमित्यनर्थान्तरम् । भद्रमित्येतामेवभूतां वृथावाचम्  
असत्यां वाणीं परिहरेत् । तां न वदेदित्यर्थः । किमनेनोक्तं  
भवति ? एतदनेनोक्तं भवति । “नाभद्रमभद्रं ब्रूयात् पुण्यं प्रशस्त-  
मिति ब्रूयात्”—इति, “अभद्रं भद्रमिति”—इति चैवमादिवच-  
नादभद्रे भद्रवदनं केषाञ्चिदाचार्याणामनुमतम् । तदेतन्नागपि  
मिथ्यावचनाद्विभ्यता आचार्येण प्रतिषिध्यते,—‘भद्रमित्येतां वृथा-  
वाचं परिहरेत्’—इति । भद्रे खलु भद्रशब्दो यथार्थवचनः स्यात् ।  
अभद्रे तु भद्रशब्दो वृथैव भवत्ययथार्थोऽनृतं मिथ्येत्येकोऽर्थः ।  
तस्मादेतत् परिहरेत्,—इत्याचार्यस्य मतम् । कस्मात् कार-  
णात् ? अनृतवदनदोषप्रसङ्गात् । यथार्थं वाङ्मनसे हि सत्य-  
माचक्षते । तदेव वक्तव्यम् । अभद्रं भद्रमिति वदतस्त्वन्यदाचि  
मनसि चान्यत् स्यात् । प्रशंसानिन्दावचनपक्षनिक्षिप्तत्वाच्चैवमादेः ।  
तथाच स्मरणम् ।

“सत्यं ब्रूयात् प्रियं ब्रूयान्न ब्रूयात् सत्यमप्रियम् ।

प्रियञ्च नानृतं ब्रूयादेष धर्मः सनातनः” ।

इति ।

“चक्षुष्मानिति लुमाक्षं चण्डालं ब्राह्मणेति च ।

प्रशंसानिन्दनं द्वेषात् परुषान्न विशिष्यते” ।

इति चैवमादि ॥ ० ॥ १९ ॥ ० ॥

अतो यद्भद्रं तदेव,—

भद्रमिति ब्रूयात् ॥ २० ॥

भद्रमित्येवमादिना पर्यायशब्देन ब्रूयात्, भद्रमित्येव वा ब्रूयात् ।  
तदाह मनुः ।

“भद्रं भद्रमिति ब्रूयाद्भद्रमित्येव वा वदेत्” ।

इति । भद्रे भद्रवदनस्यार्थत एव सिद्धत्वात् यत् पुनर्भद्रमिति  
करोति, तद्वोधयति;—भद्रमेव भद्रमिति ब्रूयान्नाभद्रम्—  
इति । तस्मात् समीचीनमुक्तमाचार्येण,—‘भद्रमित्येतां वृथावाचं  
परिहरेत्’—इति । अन्ये त्वेवं वर्णयन्ति । ‘भद्रं कल्याणम् । भद्र-  
मिति ब्रूयात्, न तु परुषवचनेन । अनेनैतद्दर्शयति । सत्यम-  
प्यप्रियं न वक्तव्यमिति’ ॥ ० ॥ २० ॥ ० ॥

इदानीं स्नातकान् विभजते,—

तत्रैते त्रयः स्नातका भवन्ति ॥ २१ ॥

तत्र तस्मिन् प्रकृतव्रते एते वक्ष्यमाणाः त्रयः स्नातका भवन्त्य-  
धिकारिणः ॥ ० ॥ २१ ॥ ० ॥

के पुनस्ते ? उच्यते,—

विद्यास्नातको व्रतस्नातको विद्याव्रतस्नातक इति ॥

॥ २२ ॥

इत्येते त्रयः स्नातका नामतो निर्दिष्टाः । यः स्वस्वाप्तकल्पत्वात्  
यथोक्तकालानां व्रतानां सम्यगनुष्ठानमकृत्वा, ‘ग्रहणान्तिकमेव  
वा’—इति वचनाद्ग्रहणान्तिकेनेव ब्रह्मचर्येण वेदमधीत्य स्नाति,  
सोऽयं विद्यास्नातकः । यश्च, यथोक्तकालिकानि व्रतान्यनुष्ठाय



वेदन्तु समयमनधीत्यैव स्नाति, स खल्वयं व्रतस्नातकः । यः पुन-  
र्यथोक्तकालिकानि व्रतान्यनुष्ठाय वेदमपि समयमधीत्य स्नाति,  
असौ विद्याव्रतस्नातकः । तथाच हारीतः । “यः समाप्य वेदमस-  
माप्य व्रतानि समावर्त्तते स विद्यास्नातकः । यः समाप्य व्रतान्यस-  
माप्य वेदं समावर्त्तते स व्रतस्नातकः । उभयं समाप्य समावर्त्तते  
यः स विद्याव्रतस्नातकः”—इति । याज्ञवल्क्योऽप्याह ।

“वेदं व्रतानि वा पारं नीत्वा ह्युभयमेव वा” ।

इति । अन्ये तु,—“नियमेनाधीतं वीर्यवस्तरं भवति,—इति  
ब्राह्मणवाक्यम्—

“आ ह्येव स नखाग्नेभ्यः परमं तप्यते तपः ।

यः स्रग्ध्यपि द्विजोऽधीते स्वाध्यायं शक्तितोऽन्वहम्” ।

इति मनुवचनञ्च,—आलोचयन्तः, विनाऽपि ब्रह्मचर्यमधीत्य वेदं  
यः स्नाति, सोऽपि विद्यास्नातको भवति’—इति मन्यन्ते ॥ ० ॥

॥ २२ ॥ ० ॥

तेषामुत्तमः श्रेष्ठस्तुल्यौ पूर्वौ ॥ २३ ॥

तेषां त्रयाणां स्नातकानां मध्यात् उत्तमः प्रथममध्यमभिन्नः वि-  
द्याव्रतस्नातकः—इत्येतत् । उत्तरः—इति पाठेऽपि तथैवार्थः । स  
श्रेष्ठः प्रशस्यतमः । पूर्वौ द्वौ विद्यास्नातकव्रतस्नातकौ तुल्यौ  
समानौ ।

आह । कस्मात् पुनः कारणात् स्नातकविवेकात् पुरस्ताच्चोप-  
रिष्टाच्च व्रतान्युपदिश्यन्ते ? ;—ननु प्रागेव स्नातकव्रतोपदेशात्

पश्चादेव वा, तेषां विवेकः कर्तुमुचितः । उच्यते । ज्ञातकविवेकात्  
पुरस्ताच्चोपरिष्ठाच्च ज्ञातकव्रतोपदेशः,—तेषामिव ज्ञातकप्रकरणात्  
पुरस्ताच्चोपरिष्ठाच्चोपदिष्टानामविरोधिनामन्येषामपि धर्माणां प्रा-  
प्तिप्रज्ञापनार्थः । किमनेनोक्तं भवति ? एतदनेनोक्तं भवति ।  
ये खल्वस्य पूर्वान्त्रिमिणो ब्रह्मचारिणः ये चोत्तरान्त्रिमिणो वैखान-  
सभिश्चवः,—तेषामपि ये धर्माः सत्यवचनधोषपरिहारेऽन्यसंय-  
मादयः, दयाप्रभृतयः,—

“दृष्टिपूर्तं न्यसेत् पादं वस्त्रपूर्तं जलं पिबेत्” ।

इत्येवमादयश्च ज्ञातकस्य न विरुध्यन्ते, तेष्वप्ययमधिकरोति—इति ।  
ये तु विरुध्यन्ते योषिहमनप्रतिषेधादयः, तेषु पुनर्नाधिकरो-  
त्येव । तथा गौतमेनापि ब्रह्मचारिधर्मोपदेशावसाने “उत्तरेषा-  
श्चैतदविरोधि”—इति सूत्रयता एतदेवोक्तम् । अस्य खल्वयमर्थः ।  
एतदविरोधि ब्रह्मचारिधर्मजातम् उत्तरेषां गृहस्थादीनामपि,  
अथवात् अविरोधि यदुत्तरेषां धर्मजातं तत् पूर्वेषामपि,—  
इति । अलमतिप्रसङ्गेन ॥ ० ॥ २३ ॥ ० ॥

अकृतं ज्ञातकव्रतमेव पुनरनुवर्त्तामहे,—

नार्द्रं परिदधीत ॥ २४ ॥

आर्द्रं जलक्षिप्तं वासो न परिदधीत ॥ ० ॥ २४ ॥ ० ॥

नैकं परिदधीत ॥ २५ ॥

एकं वासो न परिदधीत । एकवासाः न स्वादित्यर्थः । तदनेनो-

त्तरीयमप्यस्य वासः—इत्यवगम्यते । एवमेके । अन्ये तु,—अन्तर्वासोविधानम्—इच्छन्ति । कस्मात् ? परिदधीत—इति पुनर्व्वचनात् । परिदधीत—इति खल्वनुवर्त्तत एव, यदत्र पुनः करोति तदधःपरिधानमेवैकस्य वाससोनिषिध्यते,—इति द्योतयति । प्रायेण हि परिदधातिरधःपरिधानमेव बोधयति । तस्मात् वासोद्वयमेव अधः परिदधीत । उत्तरीयन्तु अतोऽपि पृथक् । तथाच स्मृत्यन्तरम् ।

“जलतीरं समासाद्य तत्र शुक्ले च वाससी ।

परिधायोत्तरीयञ्च कुर्यात् केशान्न धूनयेत्” ।

इति ।

“स्नातकानान्तु नित्यं स्यादन्तर्वासस्तथोत्तरम्”

इति चैवमादि । न चैवमपि बहुवासस्वदोषशङ्का कर्त्तव्या । कुतः ?

“नाभेरधःकृते सम्यङ् न दोषो बहुवाससाम्” ।

इति स्मरणात् ॥ ० ॥ २५ ॥ ० ॥

न मनुष्यस्य सुतिं प्रयुञ्जीत ॥ २६ ॥

प्रकर्षेण गद्यपद्यादिना कस्यापि मनुष्यस्य सुतिं न कुर्यात् ॥ ० ॥

॥ २६ ॥ ० ॥

नादृष्टं दृष्टोब्रवीत \* ॥ २७ ॥

\* ब्रूयात्—इति पाठान्तरम् ।

दृष्टतः—इति सार्वविभक्तिकस्तसिल् । दृष्टं यत् , तत् दृष्ट-  
मिति न कथयेत् ॥ ० ॥ २७ ॥ ० ॥

नास्तुतः स्तुततः ॥ २८ ॥

पूर्वसूत्रव्याख्यानेनैव व्याख्यातमेतत् ॥ ० ॥ २८ ॥ ० ॥

स्वाध्यायविरोधिनोऽर्थानुत्सृजेत् ॥ २९ ॥

स्वाध्यायोवेदाभ्यासः । स च स्वीकारविचाराभ्यसनजपदानभे-  
दात् पञ्चविधः । स्वाध्यायं विरुद्ध्यन्ति इति स्वाध्यायविरो-  
धिनः । तान् स्वाध्यायविरोधिनः अर्थान् व्यापारान् उत्सृजेत्  
त्यजेत् ॥ ० ॥ २९ ॥ ० ॥

तैलपात्रमिवात्मानं दिधारयिषेत् ॥ ३० ॥

तैलपूर्णं पात्रं यथा स्फुटनचलनविपर्यासश्रकाकादिदृषणादि-  
भ्यो यत्रातिशयेन रक्ष्यते, तथैवात्मानं स्वशरीरमपि दिधारयि-  
षेत् सर्वापद्गोरक्षितुमिच्छेत् । स्वर्गापवर्गसाधनः स्वस्वयमात्मा,—  
इति यत्रातिशयेन तद्रक्षणं कर्तुमुपदिदिक्षुराचार्यो लौकिकानां  
सुखावबोधार्थं लौकिकमेव दृष्टान्तमुरीचकार ;—तैलपात्रमिव—  
इति । अतएव, धारयेत्—इति वक्तव्ये दिधारयिषेत्—इत्यु-  
क्तम् ;—मनसाऽपि शरीरापकारं कर्तुं नेच्छेदित्येवमर्थम् । ते

खल्वनेके शरीरापकारहेतवो न शक्याः प्रतिपदं परिकीर्त्तयितु-  
मिति संक्षेपत एतत् सूत्रितम् ॥ ० ॥ ३० ॥ ० ॥

न हृच्चमारोहेत् ॥ ३१ ॥

ऋज्वर्थं सूत्रम् ॥ ० ॥ ३१ ॥ ० ॥

न प्रतिसायं ग्रामान्तरं व्रजेत् ॥ ३२ ॥

प्रतिसायं सायं प्रति सन्धिवेलायाम्—इत्येतत् । तथाच मनुः ।

“नाश्रीयीत् सन्धिवेलायां न गच्छेन्नापि संविशेत्” ।

इति । स्पष्टमन्यत् ॥ ० ॥ ३२ ॥ ० ॥

नैकः ॥ ३३ ॥

ग्रामान्तरं व्रजेत्—इत्यनुवर्त्तते ॥ ० ॥ ३३ ॥ ० ॥

न वृषलैः सह ॥ ३४ ॥

वृषलैः,—

“न शूद्रो वृषलो नाम वेदो हि वृष उच्यते ।

यस्य विप्रस्य तेनालं स वै वृषल उच्यते” ।

इत्युक्तलक्षणैः, शूद्रेर्वा, सह न ग्रामान्तरं व्रजेत् । तैश्च केवलै-  
रेव सह, न संमिश्रैरपि—इति बोद्धव्यम् । कुतः ? निरपेक्ष-  
श्रवणात् ॥ ० ॥ ३४ ॥ ० ॥

न कासृत्या ग्रामं प्रविशेत् ॥ ३५ ॥

सृतिः पन्थाः । ईषत् सृतिः कासृतिः, पन्थः पन्था भण्यते । तथा-  
ग्रामं न प्रविशेत् । महति पथि विद्यमानेऽपि स्वल्पेन पथा  
गच्छन्तं समुपजातशङ्का लोकाः कदाचिदपहन्युरपि—इत्यभि-  
प्रायः । अपरे त्वेवं व्याकुर्व्यते । 'कुत्सिता सृतिः कासृतिः ।  
तथा ग्रामं न प्रविशेत् । ग्रामशब्दो गृहस्याप्युपलक्षणार्थः ।  
तथाच मनुः ।

“अपहारेण नातीयाङ्गामं वा वेश्म वा वृतम्” ।

इति ॥ ० ॥ ३५ ॥ ० ॥

न चाननुचरश्चरेत् ॥ ३६ ॥

अनुचरति,—इत्यनुचरः परिचारको भण्यते । नास्त्यनुचरो यस्य  
सोऽयमननुचरो न चरेत् न गच्छेत् । चशब्दादविनीतानुचरश्च  
न चरेत् । ननु 'नैकः'—इत्यनेनैव गतार्थत्वादेतदवाच्यम् । मैवम् ।  
पादसंवाहनादिकमप्यनुचरणम्—परिचर्यां यो न करोति, तं  
विना न चरेदित्यस्यात्र विशेषत्वात् । अथवा । तच्च, ग्रामान्तरमेको-  
न गच्छेदित्युक्तम् । अत्र तु स्वग्रामेऽप्यल्पमपि पन्थानमननुचरो-  
न चरेदित्ययमर्थः ॥ ० ॥ ३६ ॥ ० ॥

एतानि समावृत्तव्रतानि ॥ ३७ ॥

समावृत्तस्य व्रतानि समावृत्तव्रतानि । समावृत्तः—इति कर्त्तरि

निष्ठा । कः पुनरसौ ? विधिवत् स्नात्वा गुरुणा लब्धानुज्ञः तद्-  
 गृहात् खगृहं प्रति सम्यगावृत्तः—खगृहमागती यः, सोऽयं -  
 समावृत्तः स्नातकश्चाख्यायते । तस्यैतानि अनन्तरोक्तानि व्रतानि  
 भवन्ति । व्रतशब्दोपादानात्,—अज्ञातलोभ्या सह अनुपहासः  
 कर्त्तव्यः,—इत्येवमादिकोनियमः कर्त्तव्यतया चोद्यते । व्रतं  
 नियमः—इति ह्यनर्थान्तरम् । अनुपहासश्चोपहासाभावः । न  
 च तस्य कर्त्तव्यता अस्ति । तस्मात् यस्तत्र मानसो व्यापारः  
 अज्ञातलोभ्या सह उपहासो मया न कर्त्तव्यः—इत्येवमादिरूपः,  
 स इह उपदिश्यते । तस्य च परिपालनम् ।

सोऽयं नियमः प्रजापतिव्रतवत् कर्त्तव्यतया चोद्यते,—  
 इति कल्याणोदयो भवति । कर्त्तव्यो हि कल्याणोदयः,—  
 इत्याचार्या मन्यन्ते । व्रतस्य खल्वस्याकरणे व्रतफलादेव परं पुरुषो-  
 ह्यीयते, न पुनर्निषेधातिक्रमवत् प्रत्यवायमप्यधिगच्छति । यथा  
 खल्लादित्यव्रते सत्यपि “नीद्यन्तमादित्यमीक्षेत”—इति वचने,  
 “आदित्यं पश्यन्नातिक्रामति विधिम् । न हि तस्य दर्शनं प्रति-  
 षिद्धम्, नियमस्तत्रोपदिष्टः । यस्तं नियमं करोति स फलेन  
 सम्बध्यते”—इति भगवता भाष्यकारेण शबरस्वामिना षष्ठाध्याये  
 सिद्धान्तितम् । तद्वदत्राप्यवगन्तव्यम् ।

यः पुनर्नियमं कुर्वाणोऽपि न तं परिपालयति, स तु प्रत्य-  
 वैति । सत्यसङ्कल्पः खल्वेवमसौ न स्यात् । आरब्धकाम्यकर्मा  
 इव पुरुषस्तस्य परिसमाप्तिमकुर्वन् । तस्मात् नियमं कुर्वाणेन  
 तस्य परिपालनमप्यवश्यं कर्त्तव्यम् । अपरिपालयन् व्रतमयं

लोपयति,—इति तत्कृतमस्य प्रायश्चित्तं भवति । न पुनः कलश-  
भक्षणादिवन्निषेधातिक्रमात् । तथाच मनोः स्मरणम् ।

“वेदोदितानां नित्यानां कर्माणां समतिक्रमे ।

स्नातकव्रतलोपे च प्रायश्चित्तमभोजनम्” ॥

इति । स्नातकव्रतलोपे च,—इति पुनः कुर्वन् नित्यत्वमीषां ना-  
नुजानाति । अनित्यानाञ्चोपक्रान्तानामेव परंमतिक्रमे प्रायश्चित्त-  
मिष्यते । अतएव स्नातकव्रतोपक्रमे तेनैवोक्तम् ।

“स्वर्ग्यायुष्यशस्यानि व्रतानीमानि धारयेत्” ।

इति । तथोपसंहारेऽपि ।

“एवोदिता गृहस्थस्य वृत्तिर्विप्रस्य शाश्वती ।

स्नातकव्रतकल्पश्च सत्ववृत्तिकरः शुभः ।

अनेन विप्रो वृत्तेन वर्त्तयन् वेदशास्त्रवित् ।

व्यपेतकल्मषो नित्यं ब्रह्मलोके महीयते” ।

इति । अत्र, वृत्तिः शाश्वती —नित्या, स्नातकव्रतकल्पश्च सत्ववृत्ति-  
करः—इति व्यक्तममीषामनित्यत्वम् । गौतमोऽपि स्नातकव्रता-  
न्यभिधाय, “एवमाचारो मातापितरौ पूर्वोपरान् संबन्धान्  
दुरितेभ्यो मोक्षयिष्यन् स्नातकः शश्वद्ब्रह्मलोकाश्च अचरेत्”—  
इत्युपसंहरन्नेतदेवाह । तच्च च, कस्यचित् स्नातकव्रतमध्यपठित-  
स्यापि पृथक्प्रतिषेधसम्भवात् व्रताकरणेऽपि नित्यवत् परि-  
पालनं बोद्धव्यम् । यथा व्रथावचनपरिहारो यद्यपि स्नातक-  
व्रतेषु पठ्यते, तथापि मिथ्यावदनस्य पृथक् प्रतिषिद्धत्वात्  
स्नातकव्रतान्यननुतिष्ठताऽपि नैव मिथ्या वदितव्यम् । एवमन्य-  
त्रापि यथासम्भवमूहनीयम् ।



यदि पुनरनित्यत्वेऽप्यमीषामकरणे वाचनिकं प्रायश्चित्तमित्युच्यते । तदा , 'अजातलोभ्या सह उपहासो मया न कर्तव्यः'—इत्येवमादिकस्य सङ्कल्पस्याकरण एव प्रायश्चित्तम् , न पुनरजातलोभ्या सहोपहास एव,—इति स्यात् । परमकरणेऽपि प्रायश्चित्ताभ्युपगमे कीदृशममीषामनित्यत्वम् ?—इत्ययं पर्यनुयोगः समाधेयः ॥ ० ॥ ३७ ॥ ० ॥

यानि च शिष्टा विदधुः ॥ ३८ ॥

यानि शिष्टा विदधुः—वेदशास्त्राविरोधेन तर्कबलेन कुर्युः , तानि च समावृत्तत्रयानि । चशब्दात् यानि तन्वान्तरसिद्धानि तानि च ॥ ० ॥ ३८ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्यात्मजश्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये द्वितीयप्रपाठकस्य पञ्चमी खण्डिका ॥ ० ॥

## गोभिलौयगृह्यसूत्रे

तृतीयप्रपाठके षष्ठी खण्डिका ।

केचित् यज्ञाः पूर्वमुक्ताः, केचिच्च वक्ष्यन्ते । ते खत्वाण्यादि-  
हविःसाध्याः, तानि च गवामायत्तानि, गावश्च परिपुष्टा एव  
हवींषि दातुं प्रभवन्ति । अतः सर्वयज्ञसाधनभूतानां गवांपुष्टि-  
कर्म्म वक्तव्यम् । तत्र तावद्गवाश्चयं किञ्चित् कर्म्मोपदिशत्युत्त-  
रार्थम्—

गाः प्रकाल्यमाना अनुमन्त्रयतेमा मे विश्वतो-  
वीर्य्य इति ॥ १ ॥

प्रकाल्यमानाः दृष्टचरणाय गृह्यानीयमानाः गाः अनुमन्त्रयेत्,  
इमा मे—इति मन्त्रेण । तदिदमनुमन्त्रणं गवां गृह्यान्निष्क्रमण-  
काले कर्त्तव्यम् ॥ ० ॥ १ ॥ ० ॥

प्रत्यागता इमा मधुमतीर्मह्यमिति ॥ २ ॥

प्रत्यागताः सायं गृह्यमागताः गाः, इमा मधुमतीरिति मन्त्रेणानु-  
मन्त्रयेत् ॥ ० ॥ २ ॥ ० ॥

अथेदानीं गवां पुष्टिकर्म्माह,—

पुष्टिकामः प्रथमजातस्य वत्सस्य प्राङ्मातुः प्रलेह-  
नाज्जिह्वया संलाटमुल्लिङ्ग्य निगिरिह्वाप् श्लेष्मासीति

॥ ३ ॥

पुष्टिः पोषः उपचयः,—इत्यनर्थान्तरम् । तां कामयते इति पुष्टिकामः । अधिकाराद्भवामेव । सा खल्वियं पुष्टिरविशेषात् शरीरस्य संख्यायाश्च बोद्धव्या । वर्षासु प्रायेण गावः प्रसूयन्ते, तदानीं जातानां वत्सानां मध्ये यः प्रथमं पूर्वं,—प्रथमः पूर्वी-वा जायतेऽस्य, सोऽयं प्रथमजातः, तस्य वत्सस्य, प्राक् पूर्वं मातुः प्रलेहनात्,—( प्रलेहनमास्त्रादनम् ) यावन्न माता वत्सं प्रलेदि, तावत्तस्य ललाटं जिह्वया रसनया तूष्णीमुल्लिख्य आ-स्त्राय गवां श्लेष्मासीतिमन्त्रेण निगिरेत् । सामर्थ्यान्मनसैव मन्त्रः पठनीयः । केचित् पुनरेतदादीनां त्रयाणामपि पुष्टिकर्मणां वसन्तादारभ्य मासत्रयं करणमिच्छन्ति । तदसङ्गतम् । कुतः ? वर्षास्त्रेव बाहुव्येन गवां प्रसवोपलभ्यात् तत्रैव कर्तुमुचितत्वात् । तथा चोक्तम् ।

“ललाटलेहनादीनि गवां कर्माणि पुष्टये ।

वर्षासु त्रीणि कार्याणि भूयस्तत्प्रसवा हि ताः” ।

इति ॥ ० ॥ ३ ॥ ० ॥

पुष्टिकाम एव संप्रजातासु निशायां गोष्ठेऽग्निमुप-  
समाधाय विलयनं जुहुयात् संग्रहणसंग्रहाणेति ॥४॥

पुष्टिकाम एव गवामित्यर्थः । सम्प्रजातासु,—सर्वासु गोषु प्रसू-  
तासु, निशायां रात्री, गोष्ठे गवां स्थाने, अग्निमुपसमाधाय  
संग्रहणेतिमन्त्रेण जुहुयात् । ननु, अग्निमुपसमाधाय,—इत्येतदवा-  
च्यम् ? जुहोतिचोदनावलादेव खल्वग्निरवगम्यते । नैष दोषः ।

कस्मात् ? यस्मात् एतदवचने जलहोमादिवत् गोष्ठएवायं  
होमः स्यात् न पुनरग्नी । तथाप्युपसमाधाय—इत्यनर्थकम् ?  
न । अग्निमुपसमाधायैव जुहुयात् नाम्यामाहुतं कुर्यादित्येव-  
मर्थत्वात्तस्य । तेन क्षिप्रहोमः स्यात् । किं जुहुयात् ? विल-  
यनम् । विलयनशब्देन घृतनित्यन्दनमर्चमयितं दधि चोच्यते ।  
तथाचोक्तम् ।

“दध्यर्चमयितं सर्व्वं तर्ह्य विलयनं स्मृतम् ।

घृतनित्यन्दनञ्चात्र क्षिप्रमेका तथाऽऽहुतिः” ।

इति । द्रवद्रव्यकत्वात् सुवेणायं होमः स्यात् । एका चाहुतिः ॥

॥ ० ॥ ४ ॥ ० ॥

पुष्टिकाम एव संप्रजातास्त्रीदुम्बरेणासिना वत्स-  
मिथुनयोर्लक्षणं करोति पुंसएवायेऽथ स्त्रिया भुव-  
नमसि साहस्रमिति ॥ ५ ॥

पुष्टिकाम एव सम्प्रजातास्त्रित्युक्तार्थम् । श्रीदुम्बरेण ताम्रमयेन,  
न काष्ठमयेन । कस्मात् ? ‘लोहितेन खधितिना’—इति मन्त्र-  
लिङ्गात् । न हि काष्ठमयोऽसिलोहितो भवति । सामर्थ्याच्च ।  
ताम्रमयः खल्वसिलं लक्षणकरणे समर्थो न काष्ठमयः । असिना  
सुरेण । कुतः ? ‘लोहितेन खधितिना’—इति मन्त्रलिङ्गा-  
देव । चूडाकरणे किल खधितिशब्दः सुरे प्रयुक्तः । ‘खधिते  
मैत्रिण्यसिः’—इति । एवमेके । असिना खड्गेन—इत्य-

परि । कस्मात् ? असिशब्दस्य तदर्थत्वात् । न च मन्त्रलिङ्गात्  
 चुरः—इति युक्तं वक्तुम् । किं कारणम् ? लिङ्गमपेक्ष्य श्रुतेर्बल-  
 वत्त्वम् । न खलु लिङ्गानुरोधात् श्रुतिरुत्सृष्टं युज्यते । अत-  
 एव, “धान्यमसीति तण्डुलानावपति”,—इत्यत्र मन्त्रस्य एव धान्य-  
 पदे तण्डुललक्षणा, न तु तण्डुलपदस्य धान्यपरत्वम्—इति  
 सिद्धान्तः । तद्वदत्रापि स्वधितिपदस्यैव वरं खड्गपरता स्यात्,  
 न पुनरुत्पत्तिशिष्टस्यासिपदस्य स्वधितिपरता ।

वत्समिथुनयोः । मिथुनं स्त्रीपुंसी । वत्सयोर्मिथुनं वत्स-  
 मिथुनं तयोः वत्समिथुनयोः । यावन्ति वत्समिथुनानि सन्ति  
 तावतामेव । द्विवचनकरणात् द्वयोर्द्वयोर्लक्षणं कर्त्तव्यम् । कथं  
 नाम ? एकस्य वत्समिथुनस्य लक्षणं कृत्वा पुनरन्यस्य करणीयम् ।  
 एवमपरापरस्यापि । लक्षणं करोति । लक्ष्यतेऽनेनेति लक्षणं  
 चिह्नं करोति । कुत्र प्रदेशे करोति ? कर्णयोः । कस्मात् ?  
 ‘मिथुनं कर्णयोः कृतम्’—इति मन्त्रलिङ्गात् ।

केन क्रमेण करोति ? उच्यते । पुंस एवाग्रेऽथ स्त्रियाः ।  
 अग्रे आदितः पुंस एव वत्सस्य लक्षणं करोति, अथानन्तरं स्त्रिया-  
 वत्साया लक्षणं करोति । एतदनेनोक्तं भवति । एकस्य वत्सस्य  
 द्वयोरपि कर्णयोर्लक्षणं कृत्वा, अथ एकस्या वत्साया द्वयोरपि  
 कर्णयोः कर्त्तव्यम् । ततोऽपरस्य वत्सस्य अपरस्याश्च वत्सायाः ।  
 एवमन्येषामपि । कस्मात् पुनः कारणादेवमवगम्यते, सर्वेषामेव  
 वत्सानां लक्षणमादितः कृत्वा परतः सर्वासां वत्सिकानामेव कुतो-  
 न क्रियते ? उच्यते । वत्समिथुनयोरिति द्विवचनोपन्यासस्यार्थ-  
 वत्त्वार्थमेवमवगच्छामः । द्विवचनकरणात् खल्वेकस्य वत्सस्यैकस्याश्च

वत्साया लक्षणकरणमवगम्यते । अन्यथा वत्समिथुनानाम्—इत्येव  
 कुर्यात् । तदिदं द्विवचनं मिथुनस्यैकत्वात् मिथुनावयवी स्त्रीपुंसा-  
 वपेक्ष द्रष्टव्यम् । एवकाराद्यशब्दयोषोपादानात् । अग्रे पुंस एवेति  
 करणात् खलु स्त्रियमेवापेक्ष्य पुंसोऽप्यत्वमवगम्यते । तत्र यदि  
 सर्वेषां वत्सानामादितो लक्षणं क्रियते, तदा पुंसोऽप्यग्रे पुंसो-  
 लक्षणं स्यात् न स्त्रिया एव । एवमय स्त्रियाः—इति करणात्  
 पुंस एव लक्षणकरणात् परतः स्त्रियालक्षणकरणं प्रतीयते ।  
 सर्वासां वत्सिकानां परतो लक्षणकरणे च स्त्रिया अपि परतः  
 स्त्रियालक्षणकरणं स्यात् न पुंस एव परतः । तदिदमेकैक-  
 मिथुनाभिप्रायं वचनम् । अपि च । पुंस एवाग्रेऽथ स्त्रियाः—इति  
 वचनात् एकवचनसंयोगाच्च एकस्य पुंसो लक्षणकरणानन्तरमेवै-  
 कस्याः स्त्रियाः लक्षणकरणमवगम्यते । अवगम्यते चेत्, न युज्यते  
 विना कारणमुत्सृष्टम् । तस्मात् यथोक्त एवार्थः । अन्ये तु, पुंसा-  
 वाग्रेऽधः स्त्रियाः—इति पठन्ति । कर्णस्थायप्रदेशे पुंसोऽधः प्रदेशे  
 च स्त्रिया लक्षणं करोति—इति व्याचक्षते च । केन मन्त्रेण  
 लक्षणं करोति ? भुवनमसि—इति मन्त्रेण । प्रतिकर्णं मन्त्रा-  
 वृत्तिर्बोद्धव्या । कस्मात् ? “भेदे मन्त्रावृत्तिः”—इति सूत्रा-  
 न्तरात् ॥ ० ॥ ५ ॥ ० ॥

कृत्वा चानुमन्त्रयेत् लोहितेन स्वभित्तिर्नेति ॥ ६ ॥

लक्षणं कृत्वा लोहितेनेति मन्त्रेण अनुमन्त्रयेत् । कृत्वा—इति  
 करणात् सर्वेषां लक्षणकरणात् परतोऽनुमन्त्रणम् । अशब्दः क्रम-

विशेषप्रकारणार्थः । कथं नाम ? येनैव क्रमेण लक्षणकरणं तेनैव क्रमेणानुमन्त्रणम्—इति । प्राजापत्यपशूनां येनैव क्रमेणास्त्रनं तेनैव क्रमेणाभ्यञ्जनमिति वत् । तस्मात् प्रतिकर्मिवानुमन्त्रणं स्यात् । मन्त्रावृत्तिरुक्ता ॥ ० ॥ ६ ॥ ० ॥

तन्तीं प्रसार्यमाणां बद्धवत्साञ्चानुमन्त्रयेतेयं  
तन्ती गवां मातेति ॥ ७ ॥

तन्ती वत्सबन्धनदाम । तन्ती—इति केचित् पठन्ति । तामपराह्णे वत्सबन्धनाय प्रसार्यमाणामनुमन्त्रयेत—इयं तन्तीति मन्त्रेण । बद्धवत्साश्च । बद्धो वत्सो यया, तां बद्धवत्सामपि तन्तीमनुमन्त्रयेत तेनैव मन्त्रेण । तदिदमनुमन्त्रणद्वयं बोद्धव्यम् ॥ ० ॥ ७ ॥ ० ॥

तच्चैतान्यहरहः कृत्यानि भवन्ति ॥ ८ ॥

तत्र तस्मिन् काम्ये कर्मणि एतानि वक्ष्यमाणसूत्रोद्दिष्टानि अहरहः कृत्यानि प्रतिदिनं कर्त्तव्यानि भवन्ति ॥ ० ॥ ८ ॥ ० ॥  
कानि पुनस्तानि ? उच्यते,—

निष्कालनप्रवेशने तन्तीविहरणमिति ॥ ९ ॥

निष्कालनं पूर्वोक्तं गाः प्रकाल्यमाना इति, प्रवेशनमपि पूर्वोक्तं प्रत्यागता इति, तन्तीविहरणमनन्तरोक्तमित्येतानि ॥ ० ॥ ९ ॥ ० ॥

गोयज्ञे पायसश्चरुः ॥ १० ॥

गवां पुष्टिकामस्याग्न्यादीनां यजनं गोयज्ञः । तस्मिन् गोयज्ञे

पायसः पयसि भवः चरुः स्थालीपाकः कर्त्तव्यः इति सूत्रशेषः॥

॥ ० ॥ १० ॥ ० ॥

तेन च चरुणा,—

**अग्निं यजेत पूषणमिन्द्रमीश्वरम् ॥ ११ ॥**

यजेत इत्यस्य प्रत्येकमन्वयः । असमासकरणं निर्वापहोमयोः  
पृथक्प्रज्ञापनार्थम् । पूषणोऽप्यत्र तण्डुलचरुरेव भवति । कस्मात् ?  
अग्नीन्देश्वरसामान्यात् । तथाचोक्तम्—

“यन्मप्यदन्तकः पूषा पेशमस्ति सदा चरुम् ।

अग्नीन्देश्वरसामान्यात् तण्डुलोऽत्र विधीयते” ।

इति ॥ ० ॥ ११ ॥ ० ॥

**ऋषभपूजा ॥ १२ ॥**

ऋषभोऽनङ्गान् । तस्य पूजा—गलशृङ्गादावाभरणप्रदानेन यवस-  
दानादिना च सत्कारो गोयज्ञे कर्त्तव्यः ॥ ० ॥ १२ ॥ ० ॥  
प्रसङ्गात् भूयसा साधर्म्याच्च गोयज्ञविध्यतिदशेनैवाश्वयज्ञमप्युप-  
दिशति,—

**गोयज्ञेनैवाश्वयज्ञो व्याख्यातः ॥ १३ ॥**

ऋजुरक्षरार्थः । स खल्वश्वयज्ञो विद्यमानाश्वेनाश्वपुष्टिकाभेन  
कर्त्तव्यः, न येन केनचित्, नाप्यश्वमुत्पाद्य,—इति बोधव्यम् ।  
पायसचरुणा पूर्व्ववदत्ताग्न्यादयो यष्टव्याः ॥ ० ॥ १३ ॥ ० ॥  
अयं पुनरत्र विशेषः,—



## यमवरुणौ देवतानांमन्त्राधिकौ ॥ १४ ॥

देवतानामिति सम्बन्धलक्षणा षष्ठी । अत्राश्वयज्ञे गोयज्ञनिर्दिष्टानां देवतानां यमवरुणौ अधिकौ । यमः पञ्चमो वरुणः षष्ठः । अत्रापि पूर्व्ववत् पृथगेवं निर्व्वापो होमश्च । ऋषभपूजास्थाने चाश्वपूजा बोद्धव्या ॥ ० ॥ १४ ॥ ० ॥

प्रासङ्गिकमभिधायेदानीं पुनर्गोश्वेषमेवाह,—

## गन्धैरभ्युक्षणं गवां गन्धैरभ्युक्षणं गवाम् ॥ १५ ॥

सायमागतानां गवां गन्धोदकैरभ्युक्षणमाभिमुख्येनोक्षणं सेचनं कर्त्तव्यम् । द्विर्व्वचनमादरार्थम् । अथवा । द्विर्व्वचनाद्गोयज्ञएव गवामभ्युक्षणम्—इत्यवगम्यते । तस्मादश्वयज्ञेऽयं विशेषो नास्ति । अपि च । गोयज्ञस्य कियतीमाहृतं सूत्रयित्वा, अश्वयज्ञमभिधाय, पश्चादपि गोयज्ञस्याहृतं सूत्रयन्नाचार्यः,—पूर्व्वसूत्रितामेव गोयज्ञस्याहृतमश्वयज्ञेऽतिदिशति न सूत्रयिष्यमाणामपि—इत्यवधार्यते । अन्यथा सर्व्वामिव गोयज्ञस्याहृतं सूत्रयित्वा परस्तादेवाश्वयज्ञे तामतिदिशेत् । तस्मात् क्रमभेदकरणादवगच्छामः,—अश्वयज्ञेऽश्वानामभ्युक्षणं नास्ति—इति । अन्ये तु,—अश्वयज्ञेऽप्यश्वानां गन्धैरभ्युक्षणमिच्छन्ति ।

ननु प्रकरणशेषेऽप्यत्र गोयज्ञाश्वयज्ञयोः कालो न श्रूयते, अतस्तयोः कः कालः ?—इति वक्तव्यम् । उच्यते । कालान्तरानुपदेशात् परिभाषासिद्ध एवोदगयनादिः कालोऽनयोर्मविष्यति । अथवा । तन्त्रान्तरविधानानुसारात् मार्गपालोदिने गोयज्ञो नीराजनदिने चाश्वयज्ञः स्यात् । तथाच कर्मपदीपः ।

“पारिभाषिक एव स्यात् कालो गोवाजियज्ञयोः ।

अन्यस्यानुपदेशात् सुखरात्रोद्गमस्य च ।

अथवा मार्गपाल्यङ्गि कालो गोयज्ञकर्मणः ।

नीराजनेऽङ्गि चाश्वानामिति तन्मात्रे विधिः” ।

इति । मार्गपालीदिनञ्च सुखरात्रानन्तरा प्रतिपत् । कुतः ?  
तदधिकारे,—

“ततोऽपराह्णसमये पूर्व्वस्यां दिशि भारत !

मार्गपालीं प्रवक्षीयात् तुष्टे स्तम्बेऽथ पादपे” ।

इति पुराणवचनात् । नीराजने च कालविकल्पाः श्रूयन्ते । तथा  
च वराहमिहिरः ।

“द्वादश्यामष्टम्यां

कार्तिकशुक्लपक्षस्य पञ्चदश्यां वा ।

आश्वयुजे वा कुर्या—

नीराजनसंज्ञितां शान्तिम्” ।

इति ॥ ० ॥ १५ ॥ ० ॥

इति महामहोपाध्यायराधाकान्तमिश्रान्तवागीशभट्टाचार्य-  
त्वज्ज्योत्स्नाकान्ततर्कालङ्कारस्य कृतौ गोभिलीयगृह्यसूत्रभाष्ये  
तृतीयप्रपाठकस्य षष्ठी खण्डिका ॥ ० ॥

## गोभिलीयगृह्यसूत्रे

तृतीयप्रपाठके सप्तमी खण्डिका ।

अथातः श्रवणाकर्म ॥ १ ॥

अथशब्दः प्रकरणान्तरोपन्यासार्थः । श्रवणाकर्म,—इति कर्मणो-  
नामधेयम् । वर्तिष्यते,— इति सूत्रशेषः । अतःशब्दो हेत्वर्थः ।  
यस्मादाहितानिरेभिः श्रवणाकर्मादिभिर्देवादीनयजमानः अस-  
रादीन् निराकुरुते निराकृतिरिति चाख्यायते, अतः—एतस्मात्  
कारणात् श्रवणाकर्मादिकमिदानीं वक्तव्यमित्यभिप्रायः । तथा  
चोक्तम् ।

“यस्त्वाधायानिमालस्याद्देवादीन्मैभिरिष्टवान् ।

निराकर्त्ताऽमरादीनां स विज्ञेयो निराकृतिः” ।

इति ॥ ० ॥ १ ॥ ० ॥

तदिदं श्रवणाकर्म,—

पौर्णमास्यां कृत्यम् ॥ २ ॥

पौर्णमास्यां श्रवणां, कृत्यं करणीयम् । श्रवणायाम्—इति कुतो-  
लभ्यते । समाख्यासामर्थ्यादित्याह । श्रवणाकर्म—इति समाख्याने  
श्रूयमाणे श्रवणे मासः खल्वागच्छते हृदयम् । आगच्छति  
चेत्, न युज्यते विना कारणमुत्सृष्टम् । एतस्मात् कारणात्

आवृक्षां पीर्णमास्थामेतत् करणीयम् । गृह्यान्तरवचनाच्च ।  
तथाच गृह्यान्तरम् । “अथातः आवृक्षाकर्म” “आवृक्षां पीर्ण-  
मास्थाम्”—इति ॥ ० ॥ २ ॥ ० ॥

कथं कर्तव्यम् ? तदभिधीयते,—

पुरस्ताच्छालाया उपलिप्य शालान्नेरग्निं प्रणयन्ति ॥

॥ ३ ॥

पुरस्तादयतो न पूर्वस्थां दिशि । शालाया चग्न्यागारस्य,  
( गोमयादिना ) उपलिप्य, तत्र शालान्नेरग्निं प्रणयन्ति लक्षणा-  
दिभिः स्थापयन्ति । बहुवचनादनियतः कर्त्ता । शालान्नेरित्य-  
वयवलक्षणा षष्ठी । तेन, शालान्नेरेकदेशं प्रणयन्ति न सर्वम् ॥

॥ ० ॥ ३ ॥ ० ॥

अभितश्चत्वार्युपलिम्पन्ति ॥ ४ ॥

प्रकृतत्वात् प्रणीतस्याग्नेरभितः—इतश्चेतच्च चत्वारि स्थानानि उप-  
लिम्पन्ति । कर्त्तुरनियमः ॥ ० ॥ ४ ॥ ० ॥

किं विदिषु ? न । किन्तुहि ? उच्यते,—

प्रतिदिशम् ॥ ५ ॥

दिशं दिशं प्रति उपलिम्पन्ति ॥ ० ॥ ५ ॥ ० ॥

कियन्तं देशमुपलिम्पन्ति ? तदभिधीयते,—

साधिके प्रक्रमे ॥ ६ ॥

अधिकेन सह वर्त्तमाने साधिके—स्तोकाधिके इत्येतत् । प्रक्रमे—

“संसक्तपदविन्यासस्त्रिपदः प्रक्रमः स्मृतः ।

स्मार्त्तं कर्मणि सर्व्वत्र श्रूते त्वध्वर्य्यचोदितः” ।

इत्युक्तलक्षणम्, उपलिम्पन्ति । उपलेपनक्रियाऽऽधारत्वविवक्षया सप्त-  
मीनिर्देशः ॥ ० ॥ ६ ॥ ० ॥

अग्नौ कपालमाधाय सकृत्संगृहीतं यवमुष्टिं भृञ्ज-  
त्यनुपदहन् ॥ ७ ॥

प्रकृतेऽग्नौ कपालमाधाय । अथ, अग्नाविति शक्यमवक्तुम् ?  
प्रकृतः खल्वग्निरित्यसौ गम्येत । नैष दोषः । यतोऽभित उप-  
लितस्थानानां सन्निहिततरत्वात् तत्रैव कपालाधानमप्याशङ्कीत-  
कश्चिदिति तन्निरासार्थमग्नावित्याह । कपालम् --

“कपालं मृन्मयं पात्रं चक्रावटितमुच्यते ।

आसुरं चक्रावटितं देवे पेत्रे च वर्ज्जयेत्” ।

इत्युक्तलक्षणम्, अग्नौ आधाय अग्नेरुपरि कृत्वा, सकृत्संगृहीतं  
यवानां मुष्टिं भृञ्जति । किं कुर्व्वन् ? अनुपदहन् । अपदहन्नि-  
त्यर्थः । उपेत्ययमुपसर्गः ॥ ० ॥ ७ ॥ ० ॥

पश्चादग्नेरुलूखलं दृंहयित्वाऽवहन्त्युद्वेचम् ॥ ८ ॥

प्रकृतस्याग्नेः पश्चादुलूखलं दृंहयित्वा दृढीकृत्य—निष्कलीकृत्ये-  
त्येतत् । प्रकृतान् भृष्टान् यवान् तत्र स्थापयित्वा सुसलेन पूर्व्व-  
वदवहन्ति, - सक्तुनिष्पत्त्यर्थम् । कर्त्तुरनियमः । किं कृत्वा ?

उद्देचम् । कृत्वा—इति शेषः । क्रियाविशेषणं वा । उद्देचः पृथ-  
ग्भावः । “विचिर पृथग्भावे”—इति स्मरणात् । तथाच, भूष्टानां  
यवानां स्थूलान् सूक्ष्मांश्च पृथक् कृत्वा अवहन्ति ॥ ० ॥ ८ ॥ ॥

सुकृतान् सक्तून् कृत्वा चमस ओष्य सूर्पेणापिधाय  
निदधाति ॥ ८ ॥

सुकृतान् शुभान् सुविहितान् वा, सक्तून् कृत्वा, चमसे वान-  
स्पत्यपात्रविशेषे, ओष्य—आ उष्य सम्यक् स्थापयित्वा, सूर्पेण  
यथोक्तलक्षणेन अपिधाय आच्छाद्य, निदधाति स्थापयति ।  
कस्मिन् ? अस्तमिहे । कस्मात् ? “अस्तमिते चमसदर्श्यावा-  
दाय”—इत्यादिवक्ष्यमाणसूत्रार्थपर्यालोचनात् ॥ ० ॥ ८ ॥ ॥

दक्षिणपश्चिमे अन्तरेण सञ्चरः ॥ १० ॥ .

अन्तरेण-शब्दो मध्यवचनः । तदयोगात् दक्षिणपश्चिमे—इति  
द्वितीया । दक्षिणपश्चिमे ये हे स्थाने उपलिप्ते, ते अन्तरेण तयो-  
र्माध्यप्रदेशः,—इत्येतत् । सोऽयं सञ्चरः ;—सञ्चरत्यनेनेति सञ्चरो-  
गमनागमनमार्ग इत्यर्थः । स खल्वयं वक्ष्यमाणोपयोगी विधिरिहैव  
प्रसङ्गादुक्तः । एतावदङ्गि कर्त्तव्यम् ॥ ० ॥ १० ॥ ॥

अस्तमिते चमसदर्श्यावादाय सूर्पञ्चातिप्रणीत-  
श्चाङ्गं व्रजति ॥ ११ ॥

अस्तमिते सवितरि, चमसदर्श्यां सूर्पञ्च आदाय गृहीत्वा, अति-

प्रणीतस्य,—अतिरूपसर्गः स खल्वयं प्रणीत एवान्निरतिप्रणीतो-  
 भण्यते । तन्मान्तरप्रसिद्धो वा । एवं हि तन्मान्तरकाराः स्मरन्ति ।  
 “अग्निसुपसमाधाय तस्यैकमुखमुकं प्राक् दक्षिणा प्रणयेत्,—ये  
 रूपाणि प्रतिमुञ्चमाना असुराः सन्तः स्वधया चरन्ति पुरापुरो-  
 निपुरो ये भवन्त्यग्निष्ठाज्ञोकात् प्रणुदात्वन्मादिति, सोऽग्निरति-  
 प्रणीतो भवति”—इति । तदस्य अतिप्रणीतस्य अग्नेः, अहं समीपं  
 व्रजति सञ्चरेण गच्छति । अर्द्धशब्दः समीपवचनः ॥ ० ॥ ११ ॥ ० ॥  
 गत्वा च,—

सूर्पे सक्तूनावपति चमसे चोदकमादत्ते ॥ १२ ॥

पूर्वं चमसे स्थापितान् सक्तून् इदानीं सूर्पे आवपति निःक्षिपति,  
 चमसे च उदकं आदत्ते गृह्णाति ॥ ० ॥ १२ ॥ ० ॥  
 ततश्च,—

सक्तुं संगृहीतान् दर्व्यां सक्तून् कृत्वा पूर्वं उप-  
 लिप्त उदकं निनीय बलिं निवपति; यः प्राच्यां दिशि  
 सर्पराज एष ते बलिरिति ॥ १३ ॥

कतिपयान् सक्तून् दर्व्यां बलिहरण्या सक्तदेकवारं संगृहीतान्  
 कृत्वा, सञ्चरेण प्रदक्षिणं गत्वा उपविश्य पूर्वं उपलिप्ते,—  
 पूर्वस्थां यत् स्थानमुपलिप्तं तस्मिन्, उदकं चमसस्य  
 निनीय निषिष्य, बलिं निवपति हरति,—यः प्राच्यां दिशि,—  
 इति मन्त्रेण ॥ ० ॥ १३ ॥ ० ॥

उपनिनयत्यपां शेषं यथा बलिं न प्रवक्ष्यतीति ॥१४॥

उपशब्दः समीपवचनः । उप समीपे बलेः, निनयति निविशति निक्षिपति, - इत्येतत् । किं निनयति ? अपां चमसस्यानां शेषमवशिष्टम् । कथं निनयति ? यथा बलिं न प्रवक्ष्यतीति । यथा येन प्रकारेण निक्षिप्तमुदकं बलिं न प्रवक्ष्यति न स्थानान्तरं प्रापयिष्यति, इति तथा निनयतीत्यर्थः ॥ ० ॥ १४ ॥ ० ॥

सव्यं बाहुमन्वाहृत्य चमसदव्यावभ्युक्ष्य प्रताप्यैव दक्षिणैवं प्रतीच्यैवमुदीची यथालिङ्गमव्यावर्त्तमानः ॥

॥ १५ ॥

‘सव्यं बाहुमनु’ लक्ष्मीकृत्य—वामपार्श्वेनेत्यर्थः । ‘आहृत्य’,—तत्रैव स्थितः परिवृत्त्य । यत्र खल्वावर्त्तनमुपदिश्यते, तत्र प्रायेण तन्-स्थानस्थितस्यैव परिवर्त्तनमभिप्रेयते ;—“अथैनं प्रदक्षिणमावर्त्तयति”—इत्येवमादौ । अन्ये तु वर्णयन्ति,—‘सव्यं बाहुमन्वाहृत्य, —अप्रादक्षिण्येनाग्निं गत्वा’—इति । ‘चमसदव्यावभ्युक्ष्य’,—समासकरणात् तन्त्रेणैवोदकेनाभिषिच्य, तन्त्रेणैव प्रकृतेऽग्नीं प्रताप्य ‘एवम्’ उक्तेन प्रकारेण,—सकृत् मंगृहीतान्—इत्यादिप्रकारेणेत्येतत् । ‘दक्षिणा’ दक्षिणस्यां दिशि बलिं निवपति । एवं प्रतीच्यामिवमुदीच्याम् । ‘दक्षिणा’—इत्यादौ सर्वत्र पूर्व्यसवर्णः । ‘यथा लिङ्गम्’ यो मन्त्रो यजिङ्गः, तेनैव मन्त्रेण तस्यां दिशि बलिं निवपति । ‘यो दक्षिणस्यां दिशि सर्परोज एष ते बलिः’, ‘यः प्रतीच्यां दिशि’, ‘य उदीच्यां दिशि’,—इति मन्त्रविशेषः



इत्यर्थः । यस्याश्च दिशि बलिं निवपति तदभिमुख एव स्यात् ।  
तथा चोक्तम् ।

“यस्यां दिशि बलिं दद्यात् तामेवाभिमुखो दिशम् ।

अवणाकर्मणि भवेत् न्यञ्चकर्म न सर्वदा” ।

इति । ‘अव्यावर्त्तमानः’ । विशेषेणावर्त्तनमकुर्वन्,—सव्यं बाहु-  
मन्वावृत्त्य—इति यदुक्तं, तद्विशेषेणाकुर्वन्—इत्यर्थः । कियन्मात्र-  
मप्यावर्त्तनं न शक्यते प्रतिषेधुम् । किं कारणम् ? तासु तासु  
बलिनिवपने तत्तन्मुखविधानम् । अतो विशेषेणावर्त्तनं प्रति-  
षिधेयिषुराचार्यैः ‘अव्यावर्त्तमानः’—इत्याह । तस्मात् प्रती-  
च्युदीचीबल्योर्वावर्त्तनं न कर्त्तव्यम् तथैव खल्ववस्थितस्तत्तद्दि-  
क्षुखो भूत्वा बलिनिवपनं कुर्यात् । व्यावर्त्तनप्रतिषेधादेव तदु-  
त्तरं भाविनोरभ्युक्षणप्रतापनयोरपि प्रतिषेधोऽवगम्यते । अतएव,  
‘एवं दक्षिणा’—इति सूत्रितम् । दक्षिणाबली खल्वावर्त्तनाभ्यु-  
क्षणप्रतापनानि सूत्रितत्वादेव प्राप्नुवन्ति, तदर्थं पुनः ‘एवं दक्षिणा’  
—इत्येवंशब्दोऽनतिप्रयोजन एव स्यात् । तस्मात्, ‘एवं दक्षिणा’  
—इत्यत्र आवर्त्तनाभ्युक्षणप्रतापनानि तिरिक्तं पूर्वोक्तम् ‘एवं’ शब्द-  
सार्थः,—इत्यकामेनापि वाच्यम् । तस्मान्मान्यात् ‘एवं प्रतीचो  
एवमुदीची’—इत्यनयोरप्येवंशब्दयोः स एवार्थो वर्णनीयः ।

तस्मात्, आवर्त्तनाभ्युक्षणप्रतापनातिरिक्तस्यैव ‘एवं’ शब्देनाति-  
देशात् प्रतीच्युदीचीबलयोरावर्त्तनाभ्युक्षणप्रतापनानि न कर्त्त-  
व्यानि भवन्ति । अथैवं ‘अव्यावर्त्तमानः’—इत्यनर्थकं, तदति-  
रिक्तस्यैव ‘एवं’ शब्देनातिदेशादवावर्त्तनस्याप्रसक्तोः । उच्यते । अव्या-

वर्त्तमानः,—इति विशेषणावर्त्तनं प्रतिषेधनाचार्यस्तत्तद्विस्तृत-  
त्वानुगुणं कियन्मात्रमावर्त्तनमनयोरपि बल्योरनुजानाति । सोऽयम्  
‘अव्यावर्त्तमानः’—इत्यस्यार्थः पूर्वमुपपादितोऽस्माभिः । अन्ये तु,  
‘अव्यावर्त्तमानः’,—इति करणाद् व्यावर्त्तनस्यैव प्रतिषेधादभ्यु-  
क्षणप्रतापनयोः सर्वत्रैव करणम् इच्छन्ति ॥ ० ॥ १५ ॥ ० ॥

सूर्येण शेषमग्नावोप्यानतिप्रणीतस्याहं व्रजति ॥ १६ ॥

शेषं बलिशेषं सूर्येण अग्नौ ओष्य,—आ उप्य प्रक्षिप्य । मन्त्रानुप-  
देशात् व्याहृतित्रयप्रयोगेन,—इत्यर्थः । कुत एतत् ?

“यत्र मन्त्रा न विद्यन्ते व्याहृतीस्तत्र योजयेत् ।

मन्त्राणामेवचादेशे मन्त्रात् कर्म समाचरेत्” ।

इति गृह्यासंग्रहवचनात् । एवमेके अपरे तु मन्यन्ते,—“मन्त्रानु-  
पदेशादमन्त्रकम्”—इति । बलिशेषस्य प्रतिपत्तिः खल्वसौ ।  
प्रतिपत्तौ च मन्त्रान्वयो न प्रयोजनवान्—इति तेषामाशयः ।  
दृश्यते तु वैश्वदेवादिशेषस्य प्रतिपादने बलिहरणादौ मन्त्रान्वयः ।  
अर्थकर्मणि तत्र शेषः प्रतिपाद्यते इति चेत् । कएवमाह नेदमर्थ-  
कर्ममिति । निःसन्देहायामपि प्रतिपत्तौ स्विष्टकृदादौ तदभवन्तो-  
मन्त्रं प्रयुञ्जते । सन्देहे च व्याहृतिप्रयोगे न किञ्चिद्दीयते ।

तदेवं कृत्वा, अनतिप्रणीतस्याहं व्रजति । प्रणीतम्—इति  
भावे निष्ठा । प्रणीतं प्रणयनमतिक्रान्तोऽतिप्रणीतः, तथाविधो न  
भवतीत्यनतिप्रणीतः प्रकृतोऽग्निर्भण्यते । प्रकृतस्य खल्वग्नेः परि-  
ग्रहार्थम् अनतिप्रणीतस्य—इत्याह । अन्यागारे खल्वन्योऽप्यग्नि-  
रस्ति । अथ वा । अनतिप्रणीतस्तन्त्रान्तरप्रसिद्धो व्याख्यातः, स

न भवतीत्यनतिप्रणीतः । तदस्याग्नेरहं समीपं व्रजति सञ्चर-  
मार्गेणेत्यर्थः ॥ ० ॥ १६ ॥ ० ॥

गत्वा च,—

पश्चादग्नेर्भूमौ न्यञ्चौ पाणी प्रतिष्ठाप्य नमः  
पृथिव्या इत्येतं मन्त्रं जपति ॥ १७ ॥

प्रकृतस्याग्नेः पश्चात् न्यञ्चौ अधोमुखौ पाणी हस्ती, भूमौ प्रति-  
ष्ठाप्य,—

“दक्षिणं वामतो वाह्यमात्माभिमुखमेव च ।

करं करस्य कुर्वीत करणे न्यञ्चकर्मणः” ।

इति कर्मप्रदीपोक्तप्रकारेण संस्थाप्य, नमः पृथिव्यै,—इत्येतं मन्त्रं  
जपति । ‘एतम्’—इति स्वरवर्णसम्पादनार्थम् । ‘मन्त्रम्’—इति  
मन्त्रे दुष्टे यत् प्रायश्चित्तं, तस्य प्राप्त्यर्थम् । अन्याप्रतिषेधार्थं वा  
एतं मन्त्रमिति वचनम् । कथं नाम ? अन्योऽप्येतत्कर्म कुर्व-  
न्नेतं मन्त्रमेवभूतमेव जपति न पुनरुहेत,—इत्यभिप्रायः । कथं  
पुनरन्यस्य कर्मकरणपक्षे जहस्याशङ्का ? उच्यते । “नमः पृथिव्यै  
दंष्ट्राय विश्वभृता ते अन्ते रिषाम” —इत्यस्मद्वृत्ता विभक्तिर्मन्त्रे  
पठ्यते । तस्मात्, अन्यस्य कर्मकरणपक्षे जहमप्याशङ्कीत कश्चि-  
न्मन्दमतिरिति तन्निरासार्थोऽयं प्रयत्नः ॥ ० ॥ १७ ॥ ० ॥

प्रदोषे पायसञ्चरुः ॥ १८ ॥

राक्षेः प्रथमो यामः प्रदोषः । कस्मात् ? “प्रदोषपश्चिमौ यामौ”  
—इति, तथापि प्रदोषशब्दप्रयोगात् । तस्मिन् प्रदोषे, पयसि

भवः पायसः, चरुः स्थालीपाकः, कर्त्तव्यः—इति वाक्यशेषः ।  
एवञ्च, सन्ध्योपासनसायं होमबलिकर्माणि कृत्वा चरुरयं कर्त्तव्यः ।  
कुतः ? तत्तत्कालातिपाते प्रायश्चित्तोपदेशात् । एवमर्थः प्रदीप-  
शब्दः ॥ ० ॥ १८ ॥ ० ॥

तस्य जुहुयात् ; श्रवणाय विष्णवेऽग्नये प्रजापतये  
विश्वेभ्यो देवेभ्यः स्वाहेति ॥ १९ ॥

तस्य,—इत्यवयवलक्षणा षष्ठी । तस्य पायसस्य चरोर्जुहुयात्,  
श्रवणाय स्वाहा,—इत्यादिना मन्त्रेण प्रत्येकम् । सोऽयं स्वाहाशब्दः  
प्रत्येकमभिसम्बन्धते । तथा चोक्तम् । “मन्त्रान्ते स्वाहाकारः”—  
इति । किमर्थं तर्हि पुनरिह स्वाहाकारपाठः ? उच्यते ।  
मन्त्रब्राह्मणोक्तानां मन्त्राणां विनियोगस्य वक्तुमारब्धत्वात् अस्ति  
तेषां बुद्ध्यारूढत्वम् । अतस्तेषामेव मन्त्रशब्दार्थत्वात्तएव मन्त्राः  
स्वाहाकारान्ताः स्युः—इत्यपि स्वादाशङ्का कदाचित् कस्यचि-  
न्मन्दमतेरिति तन्निरासार्थमिह स्वाहाशब्दमपठदाचार्यः ।  
मन्त्राः खल्वेते मन्त्रब्राह्मणे न पठ्यन्ते । अथवा । श्रवणाय,  
—इत्यादिचतुर्थीविभक्तीनामुद्देश्यतामात्रपरत्वमभ्युपेत्य तन्त्रेणापि  
होमं कश्चिदाशङ्कीत । अतः स्वाहाशब्दयोगेनैवैताश्चतुर्थीविभ-  
क्तयः,—इति प्रज्ञापनार्थमिह स्वाहाकारः पठितः । श्रवणो-  
नक्षत्रविशेषः । विष्णवादयः प्रसिद्धाः । असमासकरणमपि निर्व्याप-  
होमयोः पृथक्प्रज्ञापनार्थमेव । केचित् पुनर्,—एकामाहुति-  
मेकञ्च निर्व्यापमिच्छन्ति । तदसङ्गतम् । पूर्वोक्तयुक्तेः । समस्मा-  
भिधानश्चैवं स्यात् । कर्मपदीपोऽपि—

“आवण्यां वा प्रदोषे यः क्षण्यारम्भे तथैवच ।

कथमेतेषु निर्वापाः ? कथञ्चैव जुहोतयः ?

देवतासङ्ख्या गृह्य निर्वापांश्च पृथक् पृथक् ।

तूष्णीं द्विरेव गृह्यीयाद्दोमश्चापि पृथक् पृथक्” ।

इति आवण्यां प्रदोषेऽपि पृथक् पृथक् निर्वापं होमश्चाह ॥

॥ ० ॥ १८ ॥ ० ॥

### स्थालीपाकावृत्तान्यत् ॥ २० ॥

अन्यत् सर्व्वं स्थालीपाकावृत्ता स्थालीपाकरीत्या कुर्यात् । अथ,  
“एषोऽत ऊर्ध्वं हविराहुतिषु न्यायः”—इति परिभाषाप्राप्तत्वा-  
देतदवाच्यम् ? नैष दोषः । परिसङ्ख्यानार्थत्वात् । कथं नाम ?  
होमादन्यदेव स्थालीपाकावृत्ता कुर्यात्, होमे तु “सकृद्वा  
त्रिव्वी”—इति योऽयं विकल्प उक्तः, सोऽत न भवति । तस्मात्  
सकृदेव जुहुयात् । कर्मक्रमप्रज्ञापनार्थं वा वचनं वर्णनीयम् ।  
कथं नाम ? स्थालीपाकावृत्ता अन्यत् कर्मशेषं समाप्य वक्ष्य-  
माणसूत्रोक्तं कर्म कृत्वा परस्तात् परिभाषासिद्धं वामदेव्यगानं  
कुर्यात्—इति । एतस्य खल्वसूत्रेण वक्ष्यमाणसूत्रोक्तं कर्म प्रधान-  
होमानन्तरमेव वा स्यात् वामदेव्यगानात् परतो वा स्यात् ।

परमार्थतस्तु, अत्र चरोर्बहुदैवतत्वादवघात एव होमः प्राप्नोति ।  
तत्र चाज्यभागी अवदानधर्मश्च न भवति । अस्माच्च वचनादा-  
ज्यभागी अवदानधर्मश्च इह ज्ञाप्यते । कथं ज्ञायते ? आचार्य्य-  
पुत्रस्मरणात् । तथाच गृह्यासंग्रहः ।

“स्थालीपाकावृताऽन्यत्तु यत्र संज्ञा निपात्यते ।

तत्रान्यभागी ह्रस्वेव सूचमास्तीर्यावयति” ।

इति । सोऽयमस्यार्थः । एवमुत्तरत्रापि वर्णनीयम् ॥ ० ॥ २० ॥ ० ॥

उत्तरतोऽग्नेर्दर्मस्तम्बसमूलं प्रतिष्ठाप्य सोमोरा-  
जेत्येतं मन्त्रं जपति यासम्यासमधत्तेति च ॥ २१ ॥

समूलं मूलसहितं दर्भस्तम्बं कुशगुच्छं प्रकृतस्याग्नेरुत्तरतः  
प्रतिष्ठाप्य,—“प्राञ्चुखकरणश्चानादेशे”—इत्यस्मत्सूत्रकारवचनात्  
प्रागग्रं स्थापयित्वा, सोमोराजेति यां सन्धामिति च मन्त्रद्वयं  
जपति । “एतं मन्त्रम्”—इति व्याख्यातम् । इदानीं वामदेव्य-  
गानम् । केचित् अत्र दर्भस्तम्बे कुशसंस्थामिच्छन्ति । तदसङ्ग-  
तम् । कस्मात् ?

“यज्ञवास्तुनि मुष्ट्याञ्च स्तम्बे दर्भवटी तथा ।

दर्भसंज्ञा न विहिता विष्टरास्तरणेष्वपि” ।

इति कर्मप्रदीपवचनात् ॥ ० ॥ २१ ॥ ० ॥

श्वस्ततोऽक्षतसक्तून् कारयित्वा नवे पाचेऽपिधाय  
निदधाति ॥ २२ ॥

श्वः आगामिनि दिने,—तस्यां पौर्णमासीशर्व्वर्थां प्रभातायां सत्या-  
मित्येतत् । ततः, प्रातर्होमानन्तरम् । अथवा । ततः,—इति  
सार्व्वविभक्तिकस्तसिः । तथैवावृता, अक्षतसक्तून् अक्षता यवाः

तेषां सक्तून् कारयित्वा, नवे पात्रे कृत्वा घात्रान्तरेण अपिधाय  
स्थगयित्वा, निदधाति गृहे स्थापयति । कारयित्वा,—इति वच-  
नात् कर्त्तुरनियमः ॥ ० ॥ २२ ॥ ० ॥

तैश्च सक्तुभिः,—

अहरहस्तूष्णीं बलीन् हरेत् सायं प्राग्घोमादाय-  
हायण्याः ॥ २३ ॥

अहरहः प्रत्यहं, पूर्वोक्तान् बलीन् हरेत् । तूष्णीमिति वाग्-  
व्यापारप्रतिषेधान्ननसा मन्त्रमुच्चार्येत्यर्थः । अथवा । तूष्णीमिति  
कारणादमन्त्रकमेवैतान् बलीन् हरेत् । तूष्णीमिति वाग्यमन-  
नियमार्थं न मन्त्रोच्चारणप्रतिषेधार्थम्—इति केचित् । कस्मिन्  
काले बलीन् हरेत् ? सायम्,—अस्तमयादूर्ध्वम् । प्राक्  
पूर्वं होमात् । ननु होमात् पूर्वमेव बलिहरणं पुरस्तात्  
सूचितं तत् किमिति प्राग्घोमादिति क्रियते ? उच्यते । अनया  
भक्ष्या होममप्यहरहर्दर्शयति । इतरथा, बलीन् हरेदिति कर-  
णात् होमो न स्यात्—इति कश्चिदाशङ्कित । कियन्तं कालं  
बलीन् हरेत् ? आयहायण्याः,—आ आयहायण्याः, आयहा-  
यणीपौर्णमासीपर्यन्तम् ।

अत्र बलिहरणहोमयोरभिधानात् अहरहः प्रयोगे बलिशेषस्य  
हवनं लक्षणपूर्वकमग्निस्थापनञ्च न स्यात्, चमसदर्थोः प्रताप-  
नार्थमुत्सुकन्तु प्रत्यहमप्यासादयेत् । नमः पृथिव्यै—इत्येतदपि  
न्यञ्जकरणं प्रत्यहं नैव भवति । तथा चोक्तम् ।

“बलिशेषस्य हवनमग्निप्रणयनस्तथा ।

प्रत्यहं न भवेयातामुल्लसकश्च भवेत् सदा” ।

इति । “न्यश्चकर्म न सर्व्वदा”—इति च ॥ ० ॥ २३ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-  
त्मजश्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये  
द्वितीयप्रपाठकस्य सप्तमी खण्डिका ॥ ० ॥



## गोभिलीय-गृह्यसूत्रे

तृतीयप्रपाठके अष्टमी खण्डिका ।

उक्तं अवशाकर्म । अथेदानीमाश्वयुजीकर्म प्रस्तूयते,—

आश्वयुज्यां पौर्णमास्यां पृषातके पायसश्चरौद्रः ॥ १ ॥

आश्वयुक् अश्विनीनक्षत्रं, तद्युक्ता पौर्णमासी आश्वयुजी । तस्यां पौर्णमास्याम् । आश्वयुजीग्रहणम् अश्विनीनक्षत्रसम्बन्धद्वारेण आश्विनपौर्णमासीप्रज्ञापनार्थम् । पौर्णमासीग्रहणं पौर्णमास्याः प्राधान्यस्यापनार्थम् । तेन, नक्षत्रालाभेऽपि आश्विनपौर्णमास्यामेव कर्त्तव्यम् । आज्यसंयुक्तं पयो दधि वा पृषातकमित्युच्यते । तस्मिन् पृषातके,—सप्तमीनिर्देशात् वक्ष्यमाणावेक्षणाद्यर्थं समासादिते सतीत्यर्थं बोद्धव्यः । रुद्रो देवताऽस्येति रौद्रः, पायसः—पयसि भवश्चरः कर्त्तव्यः । तच्चैतत् पयः पृषातकादन्यदेव स्यात् । तथाच कर्मप्रदीपः ।

“पयो यदाज्यसंयुक्तं तत् पृषातकमुच्यते ।

दध्येके, तदुपासाद्य कर्त्तव्यः पायसश्चरः” ।

इति । रुद्राय त्वा,—इति निर्व्वापः । समासादितञ्च पृषातकं होमकाले अग्नेरुत्तरपूर्वतः स्थापनीयम् । तथाच गृह्यासंग्रहः ।

“दधि सर्पिश्च संयुक्तं प्रोक्तोद्येष पृषातकः ।

होमकाले तु तस्याग्नेः स्थानमुत्तरपूर्वतः” ।

इति ॥ ० ॥ १ ॥ ० ॥

तस्य जुहुयादा नो मित्रावरुणेति \* प्रथमां मान-  
स्तोक इति द्वितीयाम् ॥ २ ॥

तस्येत्यवयववल्क्षणं षष्ठी । तस्य पायसस्य चरोरेकदेयं जुहुयात् ।  
आ नो मित्रावरुणेति मैत्रावरुण्यर्चा प्रथमामाहुतिं जुहुयात् ।  
मा न स्तोके इति रौद्र्यर्चा द्वितीयामाहुतिं जुहुयात् । ननु  
मैत्रावरुण्यर्चा कथं होमः सूत्राते ? पायसश्चरुः खल्वयं रौद्रः  
सूत्रितः । न चैकस्मै हविर्निरूप्य अन्यस्मै ह्यते,—इति युक्तम् ।  
उक्तञ्च,—

“निरूप्य हविरन्यस्मा अन्यस्मै न हि ह्यते” ।

इति । आद्यस्य किल मन्त्रस्य मित्रावरुणयोर्देवतात्वं लिङ्गादव-  
गम्यते । नैष दोषः । श्रुतेर्बलवत्त्वात् । रौद्रः—इति श्रुत्या तावत्  
रुद्रस्य देवतात्वमवगम्यते, लिङ्गाच्च मित्रावरुणयोः, दुर्बलञ्च  
श्रुतेर्लिङ्गम् । तस्मात् “ऐन्द्रा गार्हपत्यमुपतिष्ठेत्”—इति वदि-  
ष्वापि श्रुत्या लिङ्गं बाधितव्यं भवति । श्लोकमपि उदाहरन्ति ।

“तद्वितेन चतुर्थ्या वा मन्त्रलिङ्गेन चेत्यते ।

देवतासङ्गतिस्तत्र दुर्बलन्तु परं परम्” ।

इति । पाठक्रमादेवाहुत्योः प्रथमद्वितीयत्वसिद्धेः पुनः प्रथमादि-  
ग्रहणम्,—अनयोरेवाहुत्योश्चरोरभिसम्बन्धप्रज्ञापनार्थम् । तेन,  
प्रथमद्वितीये एव चर्वाहुतौ । याद्यान्या आहुतयो वक्ष्यन्ते, ताः  
सर्वा एवाज्याहुतयः । तथा च कर्मप्रदीपः ।

\* आ नो मित्रेति प्रथमां इति पाठान्तरम् ।

“आश्रयुज्यां तथा कृष्यां वास्तुकर्मणि याज्ञिकाः ।

यज्ञार्थतत्त्ववेत्तारो होममेवं प्रचक्षते ।

हे पञ्च हे क्रमेणैता हविराहुतयः स्मृताः ।

शेषा आज्येन होतव्या इति कात्यायनोऽब्रवीत्” ।

इति ॥ ० ॥ २ ॥ ० ॥

गोनामभिश्च पृथक् काम्यासीत्येतत्प्रभृतिभिः ॥ ३ ॥

गवां नामानि गोनामानि । तैर्गोनामभिश्च काम्यासि,—इत्ये-  
तत्प्रभृतिभिरष्टाभिः, पृथक् नाना, अष्टावाज्याहुतीर्जुहुयात् ।  
गोनामानि च,—

“काम्या प्रिया च हव्या च इडा रक्ता सरस्वती ।

मही विश्रुता चाग्न्या च गोनामानि विदुर्वृधाः” ।

इति गृह्यासंग्रहोक्तानि । “चकारा असिशब्दस्याध्याहारार्थः”—  
इति गृह्यासंग्रहभाष्ये दीक्षितः । यद्यपि नवेव गोनामानि  
पठ्यन्ते, तथापि अग्न्यानाम्ना होमो नास्तीत्यष्टावेवाहुतयो भवन्ति ।  
एतदिति करणाच्चैवम्भूतैरेव होमः, न चतुर्थी प्रयोक्तव्या । तथाच  
कर्मप्रदीपः ।

“धृतिहोमे न प्रयुञ्ज्याहोनामसु तथाऽष्टसु ।

चतुर्थीमग्न्या इत्येतद्गोनाम्नि न हि ह्ययते” ।

इति । एवञ्च, काम्यासि स्वाहा,—इत्येवमादिकः प्रयोगः सिद्धो-  
भवति । अत्र किञ्चिद्वक्तव्यमस्ति । काम्या प्रिया हव्या इति  
नामत्रयान्ते असिशब्दोऽध्याहार्यः । अन्यानि च नामानि  
संबोधनान्तानि प्रयोक्तव्यानि । कथमर्हजरीतीयं वर्ण्यते, कचित्  
असि-शब्दस्याध्याहारः कचिच्च संबोधनविभक्त्यन्तता,—इति । ननु

सर्वत्रैव 'असि' शब्दस्याध्याहारो वा स्यात् संबोधनविभक्त्य-  
न्तता वेति युक्तं वर्णयितुम् ।

नैष दोषः । कस्मात् ? ताण्ड्यब्राह्मणे तथैव पठितत्वात् ।  
तथाच तत्र समामनन्ति । "कात्यासि प्रियासि इत्यासीद्धे रन्ते  
सरस्वति महि विद्युते एतानि तेऽग्नेः नामानि"—इति ।  
अत्र विद्युते इत्यनन्तरं एतानि तव नामानीत्यभिधानादष्टावेव  
परिभाषिकानि गोनामानि भवन्ति । अन्नशब्दस्य योगेन तत्र  
प्रयुक्तः । अहननीया खल्वसौ । अतएव कात्यायनेन गोनामहोमे  
अन्नशब्देन होमोनास्ति इत्युक्तम् । आचार्य्यपुत्रेण तु अन्नश-  
ब्दस्यापि गवि प्रयोगदर्शनात् तस्यापि गोनामत्वमभिहितम् ।  
तस्माद् यथापठितैरेव स्वाहाकारान्तैर्गोनामभिरष्टावाहुतयो होत-  
व्याः । भट्टभाष्येऽपि तथैव लिखितम् ॥ ० ॥ ३ ॥ ० ॥

स्थालीपाकावृताऽन्यत् ॥ ४ ॥

क्षतभाष्यं सूत्रम् ॥ ० ॥ ४ ॥ ० ॥

पृषातकं प्रदक्षिणमग्निं पर्याणीय ब्राह्मणानवेक्ष-  
यित्वा स्वयमवेक्षेत;—तच्चक्षुर्देवहितं पुरस्ताच्छुक्रमुच्च-  
रत् पश्येम शरदः शतं जीवेम शरदः शतमिति ॥ ५ ॥

अग्निप्रादक्षिण्येन पृषातकमांतीय ब्राह्मणानवेक्षयित्वा स्वयमवे-  
क्षेत,—तच्चक्षुरिति मन्त्रेण । सामान्येनाभिधानात् ब्राह्मणाना-

मपि मन्त्रो भवति, न पुनरानन्तर्यातिरेकात् यजमानस्यैव ।  
तथा चोक्तम् ।

“पृषातकप्रेक्षणयोर्नवस्य हविषस्तथा ।

शिष्टस्य प्राशने मन्त्रस्तत्र सर्व्वेऽधिकारिणः” ।

इति । यदि पुनः कस्माच्चित् कारणात् केऽपि ब्राह्मणास्तदानीं  
सन्निहिता न स्युः, तदा स्वयमेव पृषातकमवेक्षेत । तथा चोक्तम् ।

“ब्राह्मणानामसान्निध्ये स्वयमेव पृषातकम् ।

अवेक्षेद्विषः शेषं नवयज्ञेऽपि भक्षयेत्” ।

इति ॥ ० ॥ ५ ॥ ० ॥

ब्राह्मणान् भोजयित्वा स्वयं भुक्त्वा जातुषान्मणीन्  
सर्व्वौषधिमिश्रानाबध्नीरन् स्वस्त्ययनार्थम् ॥ ६ ॥

ब्राह्मणान्,—बहुवचनात् त्रिप्रष्टुतीन्, भोजयित्वा, स्वयञ्च भुक्त्वा ।  
अथ, “अपवर्गेऽभिरूपभोजनं यथाशक्ति”—इति सिद्धत्वादेतद-  
वाच्यम् ? उच्यते । अत्यन्ताशक्तावप्यस्मिन् कर्मणि त्रयाणामा-  
वश्यकत्वार्थमिदमुक्तम् । अशक्ती खल्वेकस्यापि ब्राह्मणस्य भोजनं  
प्राप्नोति, यथाशक्त्युपदेशात् । तन्निरासार्थं ब्राह्मणान् भोजयि-  
त्वा,—इत्याह । नैतत् युक्तम् । कस्मात् ? अशक्त्युपदेशात् । यो-  
हि त्रीन् भोजयितुं न शक्नोति, कथं तस्य तदुपदिश्येत !  
अशक्त्युपदेशः खल्वप्रमाणमेव स्यात् । न च प्रमाणं शास्त्रमप्र-  
माणं कल्पयितुमुचितम् ।

अपर पाह । भोजयित्वा,—इति कर्माकाङ्क्षायां पृषातक-  
मिति प्रकृतमन्वीयते । अन्यथा, प्रकृतहानाप्रकृतप्रक्रिये प्रस-  
ज्येयाताम्,—इति । एतदपि न सुन्दरम् । कस्मात् ? यस्मात्  
ब्राह्मणान् भोजयित्वा,—इत्युक्तौ निर्विशेषितमेव भोजनं ताव-  
दवगम्यते, न किञ्चिदत्रापेक्षणीयमस्ति । येन ह्यतिः सम्पद्यते,  
तेन केनापि भोजयति,—इत्यवगम्यत एव । “ब्राह्मणान् भोजय”  
“कौण्डिन्यान् भोजय” “शयाना भुञ्जते यवनाः”—इत्येवमादि-  
प्रत्ययव्यपदेशानां लोके बहुलमुपलभ्यात् । “लोके येष्वर्थेषु प्रसि-  
द्धानि पदानि, तानि ( सति सम्भवे ) तदर्थान्येव सूत्रेषु”—इति  
हि नः प्रतिज्ञातम् । पृषातकं भोजयित्वा,—इति खल्वानुमानिकं  
परिचिकल्पयिषितम् । न चैतत् शब्दस्य श्रवणमात्रात् योऽर्थो-  
ऽवगम्यते तं बाधित्वा शक्तौत्यात्मानं लब्धुम् । नापि पृषातकेन  
ह्यतिः सम्पद्यते । भुजिचोदनायाच्चेवमेवार्थोऽन्यत्रापि दृश्यते,—  
“अपवर्गंभिरूपभोजनम्”—इत्येवमादौ ।

अपि च । उत्तरत्र पृषातकमिति कुर्वन्नाचार्योऽत्र  
पृषातकव्यतिरिक्तस्यैव भोजनं दर्शयति । तस्मात्, अस्मिन्  
कर्मणि अपवर्गविहितव्यतिरिक्तस्यापि ब्राह्मणभोजनस्वाभ्यनुष्ठानार्थं  
ब्राह्मणान् भोजयित्वा,—इति वचनम् । कर्मक्रमप्रज्ञापनार्थं वा ।  
कथं नाम ? अपवर्गविहितं ब्राह्मणभोजनमिदानीं कारयित्वा  
स्वयञ्च भुक्त्वा वक्ष्यमाणं कर्म कर्तव्यम् । अवचने खल्विदानीमेतन्न  
प्राप्नोति । कस्मात् ? इतः परमपि कर्मोपदेशात् । तस्मात्,  
अपवर्गविहितं ब्राह्मणभोजनं सायं माभूदिति तदेव ब्राह्मण-  
भोजनमिदानीं मुच्यते,—इत्यादरणीयम् ।

तदेवं ब्राह्मणान् भोजयित्वा स्वयञ्च भुक्त्वा, जातुषान्  
 साक्षात्कृतान् मणीन्, सर्व्वौषधिमित्रान्, सर्व्वौषधयो व्या-  
 ख्याताः। तन्मित्रान्, सर्व्वौषधिगर्भान्—इत्यर्थः। आवध्री-  
 रन्, स्वस्थयनार्थम्। स्वस्ति,—मङ्गलं, तस्य अयनं प्राप्तिः, तद-  
 र्थम्। बहुवचनोपादानात् न परं गृहपतिरेवावध्रीत, किन्तु  
 अन्येऽपि स्वस्थयनेप्सवो गृह्या आवध्रीरन्। कुत्र आवध्रीरन् ?  
 स्ववाही, बालानाञ्च ग्रीवासु। कुतः ? तथा प्रसिद्धेः। स्वस्थ-  
 यनार्थम्,—इति मणिवन्धनं स्तौति, न फलविधिः। वाक्य-  
 भेदापत्तेः। कथं नाम ? मणीन् आवध्रीरन्, तच्च स्व-  
 स्थयनार्थं भवति,—इति यदि हावप्यर्थौ विधित्सितौ, भिद्येत  
 वाक्यम्। अन्ये तु वर्णयन्ति,—‘स्वस्थयनार्थमिति वचनात् मणि-  
 बन्धनस्य काम्यत्वं गम्यते। ततश्चैतस्मिन्नक्रियमाणेऽपि न दोषः।  
 यद्यपि, “एतस्मैव बलिहरणस्यान्ते कामं प्रवृवीत”—इत्यादौ  
 नित्येऽपि कामसम्बन्धो दृश्यते, तथापि रक्षामणिप्रतिसरादि-  
 बन्धनस्य लोके भूयसा काम्यतैव दृश्यते। अतो न दोषः।’  
 इति ॥ ० ॥ ६ ॥ ० ॥

सायं गाः पृषातकं प्राशयित्वा सहवत्सा वासयेत ॥  
 ॥ ७ ॥

सायं रात्रौ, गाः पृषातकं प्रकृतं, प्राशयित्वा, सहवत्साः वासयेत,  
 —वत्सैः सहाविद्युताः कृत्वा वासयेत तां रात्रिम्। ‘वासयेरन्’—  
 इति केचित् पठन्ति। पृषातकम्,—इति द्वितीयानिर्देशात् सर्व्व-  
 मेव पृषातकं प्राशयितव्यं, न किञ्चिदप्यवशेषणीयम्,—इति  
 दर्शयति ॥ ० ॥ ७ ॥ ० ॥

अनेन खलु पृषातकप्राशनादिना,—

स्वस्ति हासां भवति ॥ ८ ॥

स्वस्ति मन्त्रं, इ किल, आसां गवां भवति ॥ ० ॥ ८ ॥ ० ॥  
आश्वयुजे किल मासि कालवशाच्चवशस्थानि भवन्ति । प्रीडयः  
खल्वत्र पच्यन्ते । नवयज्ञश्चाकृत्वा तदग्नं अग्निमान् प्रत्यवेति,  
प्रायश्चित्तञ्च प्राप्नोति । तदाह कर्मप्रदीपः ।

“अग्निष्टा नवयज्ञेन नवाक्षं योऽत्यकामतः ।

वेज्जानरश्चरस्तस्य प्रायश्चित्तं विधीयते” ।

इति । अतो नवयज्ञस्तावदिदानीं प्रस्तूयते,—

नवयज्ञो पायसश्चरैन्द्राग्निः ॥ ९ ॥

नवेन शस्त्रेण यज्ञो नवयज्ञः । तस्मिन् ऐन्द्राग्निः पायसश्चरः,—  
कर्त्तव्यः,—इति सूत्रशेषः । इन्द्रश्च अग्निश्च इन्द्राग्नी, तौ देवता  
अस्येति ऐन्द्राग्निः । सेयं इन्द्रदेवता । इन्द्राग्निभ्यां त्वा,—इति  
निर्व्वापः । इन्द्राग्निभ्यां स्वाहा,—इति होमः ॥ ० ॥ ९ ॥ ० ॥

तस्य मुख्यां हविराहुतिं हुत्वा चतसृभिराज्या-  
हुतिभिरभिजुहोति ;—शतायुधायेत्यतत्प्रभृतिभिः ॥

॥ १० ॥

तस्य चरोरेकदेशेन मुख्यां हविराहुतिं हुत्वा चतसृभिः आज्या-



हुतिभिः अभिजुहोति,—अभि सर्व्वतोभावेन ;—समाहितमना-  
 ऋन्दोदैवतार्पादीन्यनुस्मरन् जुहोति, शतायुधाय,—इत्येतत्-  
 प्रभृतिभिश्चतुर्भिर्मन्त्रैः ॥ ० ॥ १० ॥ ० ॥

स्थालीपाकावृताऽन्यत् ॥ ११ ॥

व्याख्यातमेतत् ॥ ० ॥ ११ ॥ ० ॥

हविरुच्छिष्टशेषं प्राशयेद् यावन्त उपेताः स्युः ॥ १२ ॥

यावन्तो ब्राह्मणा उप समीपं इता गता स्युर्भवेयुः, तावतो-  
 ब्राह्मणान् हविरुच्छिष्टशेषं प्राशयेत्,—प्रकर्षेण वक्ष्यमाणविधिना  
 आशयेत् भोजयेत् । ननु, हविरुच्छिष्टं प्राशयेत्,—इति वक्तव्ये  
 शेषग्रहणं किमर्थम् ? उच्यते । हविरुच्छिष्टं ब्राह्मणान् प्राश-  
 यित्वा शेषं स्वयं प्राश्नीयात्,—इत्येतत्प्राप्तपनार्थं शेषग्रहणम् ।  
 कथं नाम ? शिष्यते अस्मादिति शेषः, हविरुच्छिष्टञ्च तत्  
 शेषञ्चेति हविरुच्छिष्टशेषं प्राशयेत्,—इति वचनव्यक्त्या तावत्  
 ब्राह्मणप्राशनादप्यवशेषोऽवगम्यते, तस्य च यजमानप्राशनं कल्प्यते ।  
 कस्मात् ? वक्ष्यमाणप्राशनविधौ विशेषानुपदेशात् । तदर्थत्वाच्च  
 नवयज्ञस्य । नवयज्ञमकुर्व्वतो नवान्नप्राशनप्रतिषेधात् नवयज्ञात्  
 परतो यजमानस्य तन्नाशनावगतेः । अतएव, शिष्टस्य नवहविषः  
 प्राशनमन्त्रे सर्व्वेषामधिकारं स्मरता कात्यायनेन सर्व्वशब्दात्  
 यजमानस्यापि शेषप्राशनमनुशिष्टम् । तच्चोपदर्शितमुपदर्शयिष्यते  
 च । हविरुच्छिष्टशेषम्,—इति द्वितीयाकरणात् सर्व्वस्यैव शेषस्य  
 प्राशनं यजमानः कुर्यात् न तु यत्किञ्चिदेव प्राश्य शेषमन्यस्यै

दद्यात्,—इति बोद्धव्यम् । स स्वस्वयं कृतकार्यो यजमानः  
स्वभोजनकाले सर्व्वं प्राश्नीयात् । यदि पुनः केऽपि ब्राह्मणा नोपेताः  
स्युः, तदा स्वयमेव प्राश्नीयात् । कस्मात् ?

“ब्राह्मणानामसाक्षिष्वे स्वयमेव पृषातकम् ।

अवेक्षेद्विषः शेषं नवयज्ञेऽपि भक्षयेत्” ।

इति वचनात् ॥ ० ॥ १२ ॥ ० ॥

अथ प्राशनविधिरभिधीयते,—

सकृदपामुपस्तीर्य्य द्विश्चरोरवद्यति ॥ १३ ॥

सकृदेकवारम् अपामुदकस्य उपस्तीर्य्य सुवेणोपस्तरणं कृत्वा,  
द्विः,—द्विःकृत्वः—मध्यात् पूर्व्वार्द्धाच्च, चरोरवद्यति मेक्षणेनाव-  
दानं करोति । कुत्र अवद्यति ? दक्षिणे पाणौ । कस्मात् ?  
“यत्रोपदिश्यते कर्त्तव्यं”—इति परिशिष्टकारवचनात्, इति भट्ट-  
नारायणोपाध्यायाः । एवञ्च, उपस्तरणादिकं वामेनैव पाणिना  
कर्त्तव्यं भवति । कस्मात् ? दक्षिणस्यान्यत्र व्यापृतत्वात् ॥ ० ॥  
॥ १३ ॥ ० ॥

त्रिर्भृगूणाम् ॥ १४ ॥

भृगूणां चरोस्त्रिःकृत्वोऽवद्यति । पश्चार्द्धादिति तेषामधिकम् ॥  
॥ ० ॥ १४ ॥ ० ॥

अपाञ्चैवोपरिष्ठात् ॥ १५ ॥

अवदानानामुपरिष्ठादपामभिचारयति सुवेणैव । चशब्दोऽभि-

धारणव्यापारस्मारणार्थः । एवंशब्दो यासामपासुपस्तरणं कृतं,  
तासामेवापामभिधारणकरणार्थः ॥ ० ॥ १५ ॥ ० ॥

एवं चरुशेषं पाणौ कृत्वा,

**असंस्वादं निगिरेद्भद्रान्नः श्रेय इति ॥ १६ ॥**

असंस्वादं सम्यगास्वादनं यथा न भवति, तथा निगिरेत् भक्ष-  
येत्, भद्रान्नः श्रेय इति मन्त्रेण । असंस्वादमिति कुर्वन् दन्तैर-  
चर्चयित्वा निगरणमुपदिशति । कियन्मात्रमप्यास्वादनं न शक्यते  
प्रतिषेधुम् इति खल्वसंस्वादमित्याह । किं कारणम् ? निग-  
रणपक्षेऽपि तस्यावर्जनीयत्वम् ॥ ० ॥ १६ ॥ ० ॥

**एवं त्रिः ॥ १७ ॥**

एवमनन्तरोक्तया रीत्या त्रिवारत्रयं निगिरेत् । प्रथमेन सहैव  
त्रित्वं बोद्धव्यम् ॥ ० ॥ १७ ॥ ० ॥

**तूष्णीं चतुर्थम् ॥ १८ ॥**

चतुर्थं निगरणं तूष्णीं कुर्यादमन्त्रकमित्यर्थः । अयमेव विशेषः ।  
उपस्तरणादिकं सर्व्वमत्रापि पूर्व्ववदेव भवति ॥ ० ॥ १८ ॥ ० ॥

**भूय एवावदाय ॥ १९ ॥**

भूय एव पुनरपि चरोरवदाय निगिरेत् । भूयः पुनरपि चरो-  
रवदायैव—इति वा वर्णनीयम् । तस्मादुपस्तरणमभिधारणञ्चात्र  
न भवति । इतरथा खल्ववदायेति पुनर्व्वचनमनर्थकमेव स्यात् ।  
सोऽयमेवशब्दोऽस्यार्थस्योपोदलको भवति ॥ ० ॥ १९ ॥ ० ॥

## कामन्तत्र सस्वादयेरन् ॥ २० ॥

तत्र तस्मिन्निगरेण काममिच्छया संस्वादयेरन् । येयं प्राशनेति-  
कर्त्तव्यता सर्वेषामेव स्यात् । कस्मात् ?

“पृषातकप्रेक्षणयोर्नवस्य इविषस्तथा ।

शिष्टस्य प्राशने मन्त्रस्तत्र सर्वेऽधिकारिणः” ।

इति वचनात् ॥ ० ॥ २० ॥ ० ॥

आचान्तोदकाः प्रथमिमृशेरन्मुखं शिरोऽङ्गानि-  
त्यनुलोममसीति ॥ २१ ॥

आचान्तोदकाः मुखं शिरोऽङ्गानि,—बाहुजठरादीनि च अभि-  
मृशेरन् स्पृशेरन् । बहुवचनात् सर्वे । इतिशब्दः चशब्दार्थः समु-  
च्चये । कथमभिमृशेरन् ? अनुलोमम् । ओन्नामनुकूलं यथा  
भवति तथा अभिमृशेरन् । केन मन्त्रेण ? अमोऽसि,—इति  
मन्त्रेण । अत्राह । आचान्तोदकाः—इति किमर्थमुच्यते, ननु  
निगरणादुच्छिष्टा एव सर्वे कथमनाचान्तोदकाः कर्म वा  
करिष्यन्ति, मन्त्रं वा पठिष्यन्ति ? उच्यते । अत्राचान्तोदकाः—  
इति कुर्वन् बोधयति ; यत्राचमनं न चोच्यते,—तत्रोच्छिष्टत्वमेव  
न भवति, यथा प्राणान्निहोत्रसोमभक्षणादौ । तथाचोक्तं गृह्या-  
संग्रहे ।

“मधुपर्कं तथा सोमे अंशु प्राणाहुतीषु च ।

अनुच्छिष्टो भवेद्भिप्रो यथा वेदविदो विदुः ।

प्राणाहुतिषु सोमेषु मधुपर्के तथैव च ।

आस्यहोमेषु सर्वेषु नोच्छिद्यो भवति द्विजः” ।

इति । इदमिदानीं सन्दिश्यते । किमभिमर्शनमन्त्रः प्रत्यवयव-  
मावर्त्तते आहोस्वित् सक्तदेव भवति ? इति । प्रत्यवयवमावर्त्तते,—  
इति ब्रूमः । कस्मात् ? अवयवमेदात् । ‘भेदे मन्त्रावृत्तिः’—  
इति च सूत्रकारवचनात् । प्रतिशब्दकरणाच्च । प्रत्यभिसृशेरन्—  
इति प्रतिशब्दं कुर्वन्नाचार्यः प्रत्यवयवं समन्तकमभिमर्शनं दर्श-  
यति । अन्यथा खल्वनर्थक एव प्रतिशब्दो भवेत् ॥ ० ॥ २१ ॥ ० ॥

आश्वयुजीप्रस्तावात् व्रीहीनधिकृत्य नवयज्ञः सूत्रितः । व्रीहयो-  
हि शरदि पच्यन्ते । तस्मात् व्रीहियज्ञ एवायम् । इदानीमन्य-  
त्राप्येतस्यातिदेशः क्रियते,—

एतथैवावृता श्यामाकयवानाम् ॥ २२ ॥

एतया व्रीहियज्ञोक्तथैवावृता रीत्या श्यामाकयवानामपि हवन-  
प्राशनादिकं कुर्यात् । एवमशब्दः कर्त्तृकर्मणोऽतिदेशार्थः । श्या-  
माका यवाश्च शस्यभेदाः । एवञ्च शालियज्ञोऽस्माकं नावश्यकः ।  
कस्मात् ? अस्मदाचार्येणानुपदेशात् । श्यामाकयज्ञश्च गृहमे-  
धिनी न भवति, किन्तु वैखानसस्यैव । कस्मात् ? तस्य ग्राम्य-  
प्रतिषेधात् । तथा चोक्तम् ।

“शरदसन्तयोः केचिन्नवयज्ञं प्रचक्षते ।

धान्यपाकवशादन्ये श्यामाको वनिनः स्मृतः” ।

इति । एतस्माच्च लिङ्गात् शरदि व्रीहियज्ञः, वसन्ते च नवयज्ञः

कर्त्तव्यः । “गृहमेधी व्रीहियवाभ्यां शरदसन्तयोर्यजेत, श्यामाकै-  
र्वनी वर्षासु, आपत्कालेऽन्येन पुरातनैर्व्या” —इति च ब्राह्मणं  
भवति । इक्षुप्रभृतयस्तु विनैव नवयज्ञं भक्षणीयाः । तत्र तदनुप-  
देशात् । तथाच गृह्यामंयहः ।

“इक्षवः सर्व्वखल्वाश्च कीदृवा वरटेः सह ।

अकृताग्रयणा भक्ष्या येषां नोक्ता हविर्गुणाः” ।

इति । गोधूमादिष्वपि नास्त्येव नियमः । कस्मात् ? अनुपदेशा-  
देव । तदप्याह स एव ।

“नवयज्ञेऽधिकारस्याः श्यामाका व्रीहयो यवाः ।

नाश्रीया न च हुत्वेवमन्येष्वनियमः स्मृतः” ।

इति । अत एव श्यामाकयवयोरेव भक्षणमन्त्रः सूत्रयिष्यते ॥ ० ॥  
॥ २२ ॥ ० ॥

अयमत्र विशेषः,—

अग्निः प्राश्नातु प्रथम इति श्यामाकानाम् ॥ २३ ॥

अग्निः प्राश्नातु,—इति श्यामाकानां हविरुच्छिष्टशेषप्राशनमन्त्रः ।

सर्व्वमन्यत् पूर्व्ववदेव बोद्धव्यम् ॥ ० ॥ २३ ॥ ० ॥

एतमुत्थं मधुना संयुतं यवमिति यवानाम् ॥ २४ ॥

एतमुत्थमिति यवानां हविरुच्छिष्टशेषप्राशनमन्त्रः । समानमन्यत् ।

‘तत्रापि पीर्णमग्नेनेष्टा दर्शमकृत्वा अन्तरा नवयज्ञो न कर्त्तव्यः ।

कुतः ?

“नैकस्मिन् कर्मणि तत कर्मान्यत्तायते यतः” ।

इति वचनात्—इति शिष्टाः । पौर्णमासाद्यं दर्शान्तं खस्विद-  
मेकं कर्म ॥ ० ॥ २४ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-  
त्मजश्रीचन्द्रकान्ततर्कालङ्कारस्य कृती गोभिलीयगृह्यसूत्रभाष्ये  
द्वतीयप्रपाठकस्य षष्ठमी खण्डिका ॥ ० ॥

---

## गोभिलीय-गृह्यसूत्रे

द्वितीयप्रपाठके नवमी खण्डिका ।

आयहायण्यां बलिहरणम् ॥ १ ॥

अथे हायनमस्येत्यग्रहायणो मार्गशीर्षः, तस्येयं पौर्णमासी आय-  
हायणी, तस्यां बलिहरणं कर्त्तव्यमिति सूत्रशेषः ॥ ० ॥ १ ॥ ० ॥

तत् श्रावणेनैव व्याख्यातम् ॥ २ ॥

तत् आयहायणीबलिहरणं श्रावणेनैव बलिहरणेन व्याख्यातम्—  
इति कर्त्तव्यमितिदेशः । तस्मादत्रापि, पुरस्ताच्छालाया उप-  
लेपनम्—इत्येवमादि—सन्तुविधानान्तमङ्गि कृत्वा, अस्तमिते सवि-  
तरि तथैव रीत्या बलिहरणं कर्त्तव्यम् । ननु एतस्योपरितनेः सूत्रैः  
पूर्वाङ्गे कर्मोपदेशात् इदमपि पूर्वाङ्ग एव तस्मादादितः क्रि-  
यताम् ? न,—इत्युच्यते । उपन्यासमात्रत्वादस्य । कालोऽपि हि  
तदीय एव चोदकात् प्राप्नोति । आनुमानिकं खल्वस्य पूर्वाङ्ग-  
कालत्वं चिकस्ययिषितम् । तच्च चोदकं बाधित्वा सेहुं नार्ह-  
तीति । तस्मात् श्रावणीबलिहरणवत् इदमपि बलिहरणमस्त-  
मयात् परत एव करणीयम् । श्रावणेनैव,—इत्ययमेवकारोऽपि  
अस्वार्थस्योपोदकको भवति ॥ ० ॥ २ ॥ ० ॥

अयमत्र विशेषः,—



नमः पृथिव्या इत्येतं मन्त्रं न जपति ॥ ३ ॥

ऋज्वर्थं सूत्रम् ॥ ० ॥ १ ॥ ० ॥

अथ पूर्वार्ह एव प्रातराहुतिं हुत्वा दर्भान् शमी-  
वीरणां फलवतीमपामार्गं शिरीषमेतान्याहारयित्वा  
तूष्णीमक्षतसक्तूनामग्नौ कृत्वा ब्राह्मणान् स्वस्ति-  
वाच्यैतैः सम्भारैः प्रदक्षिणमग्न्यागारात् प्रभृति धूमं  
शातयन् गृहाननुपरीयात् ॥ ४ ॥

प्रातराहुतिं हुत्वा अथानन्तरं पूर्वार्ह एव दर्भाहरणादिकं कु-  
र्यादिति व्यत्यासेन योजनीयम् । सिद्धाऽपि प्रातराहुतिः पुन-  
रुच्यते कर्मक्रमार्थम् । कथं नाम ? प्रातराहुतिं हुत्वेव दर्भाहर-  
णादि, न पुनरीपवसधिकस्थण्डिलोपलेपनादिकमपि कृत्वा,—  
इति । कथं पुनरेवं ज्ञायते, ननु प्रातराहुतिं हुत्वा अथ स्थण्डि-  
लोपलेपनादिकमपि कृत्वा,—इत्येवमपि शक्यं वर्णयितुम् ? सत्यं  
शक्यं, तथापि नैवं वर्ण्यते । कस्मात् कारणात् ? यस्मादस्यां  
वर्णनायामादौ कृतमपि स्थण्डिलोपलेपनादिसादितमप्याज्यादिकं  
पश्चात् धूमशातनवेलायामुपमृश्येत दुष्येत च । तच्चानिष्टम् ।  
तस्मात् पूर्वमेव वर्णनामाद्रियामहे ।

दर्भादयः प्रसिद्धाः । वीरणा,—वीरण इति यः कथ्यते ।  
फलवती,—वदर्याः फलयुक्ता शाखा । तथा चोक्तम् ।

“सफला वदरीशाखा फलवत्यभिधीयते” ।

इति । तान्येतानि दर्भादीनि षट् केनचिदाहारयित्वा ।  
 अन्यस्वाहर्तुरभावे च स्वयमप्याहृत्य 'तूष्णीं' प्रजापतिं मनसा  
 ध्यायन्नित्यर्थः । एवमेके । तूष्णीममन्त्रकम् । एवमपरि । तदत-  
 भगवन्तो भूमिदेवाः प्रमाणम् । 'अक्षतसक्तूनाम्' अवयवलक्षणियं  
 षष्ठी । यवसक्तूनामेकदेशं दक्षिणहस्तेनादाय 'अग्नी' 'कृत्वा'  
 प्रक्षिप्य, 'ब्राह्मणान्' बहुवचनात् त्रिप्रभृतीन् 'स्वस्तिवाच्य'  
 स्वस्ति वाचयित्वा ( तेभ्यः स्वस्तिवाचनिकं किञ्चित् दत्त्वा ) 'एतैः'  
 प्रकृतैः, 'सम्भारैः'—सम्भ्रियन्ते इति सम्भारास्तैः,—एकत्री-  
 कृतैर्दर्भादिभिरित्येतत् । 'प्रदक्षिणं' यथा भवति तथा, 'अग्न्या-  
 गारात् प्रभृति' अग्निगृहादारभ्य, गृहपटलादिसंलग्नं 'धूमं'  
 'श्रातयन्' सर्वान् 'गृहान्' 'अनु' लक्ष्मीकृत्य, 'परि' सर्व्वतो-  
 भावेन, 'इयात्' गच्छेत् ।

अक्षतसक्तूनाम्,—इति करणात् दर्भादीनामाहरणानन्तरं  
 अक्षतसक्तव उत्पादयितव्याः, ततस्तेषामेकदेशमग्नी करोति,—  
 इति बोद्धव्यम् । न खल्वनुत्पादितानामक्षतसक्तूनां शक्नोत्यग्नी  
 कर्तुम् । तस्मादुत्पादयितव्या अक्षतसक्तवः । ननु वर्षास्वहरह-  
 र्बलिहरणार्थं ये अक्षतसक्तवः स्थापिताः, तच्छेषाणां प्रतिपत्ति-  
 रियं स्यात् ? न स्यात् । कुतः ? यतो न खल्वप्रकृतानामसं-  
 शब्दितानां प्रतिपत्तिः शक्या वर्णयितुम् । असन्निधानात् । नि-  
 त्यनित्यसंयोगविरोधाच्च । नित्यं खल्वेतदग्नी करणम् । अनित्यश्च  
 बलिशेषः । न चानयोः संयोगः सम्भवति । तस्मादुत्पादयितव्या-  
 एवाक्षतसक्तवः । एवमेके ।

अपर आह । वर्षास्वहरहर्बलिहरणार्थं ये अक्षतसक्तवः

स्थापिताः, तच्छेषाणां प्रतिपत्तिरेवेयम्,—इति । न च नित्या-  
नित्यसंयोगविरोधः शङ्कनीयः । अस्यापि नित्यत्वे प्रमाणा-  
भावात् । न खलु शेषाणां प्रतिपत्तिरियमित्यस्यां वर्णनायाम्  
अस्य नित्यत्वं शक्यते वक्तुम् । न चात्रान्यत् किमपि प्रमाणं  
पश्यामः ।

स्यादेतत् । अप्रकृतानामसंशब्दितानामसन्निहितानां कथं  
प्रतिपत्तिर्वर्ण्यते ? उच्यते । नात्यन्तमप्रकृता असन्निहिता-  
श्चाक्षतसक्तवः । कथम् ? इत्थम् । ये खल्वक्षतसक्तवो वर्षा-  
स्वहरहर्ब्बलिहरणार्थं स्थापितास्तैरेव आग्रहायणीपर्यन्तं बल-  
यो हर्त्तव्याः,—इति स्थितम् । एवञ्चास्त्येव तेषां कियन्मात्रमपि  
प्रकृतत्वं सन्निहितत्वञ्चाग्रहायण्या । तथाच सत्यकिश्चित्करमसंश-  
ब्दितत्वम् । अपि च । अस्मिन् शास्त्रे “पानव्यापञ्च तद्वत्”—  
इत्यादिवत् व्यवहितस्याप्यभिसम्बन्धः आचार्यस्यानुमतः । कथं  
ज्जायते ? आचार्यपुत्रवचनात् । तथा च गृह्यासंग्रहः ।

“पुनरुक्तमतिक्रान्तं यच्च सिंहावलोकितम् ।

गौभिल्ले ये न गृह्णन्ति न ते ज्ञास्यन्ति गौभिलम्” ।

इति । तस्मादसन्निहितानामप्यसु सम्बन्धः । तत्र ब्रूमः । नित्य-  
प्रकरणान्नानात् गौतमेनाग्रहायणी कर्मणः पुरुषसंस्कारमध्ये  
पठितत्वाच्चास्य नित्यत्वावगतेरेतदक्षतसक्तानामग्नौ करणमनित्य-  
मित्यसमीचीनं वचनम् । तस्मात् पूर्वोक्त एवार्थ आदरणीयः ॥

॥ • ॥ ४ ॥ • ॥

उत्सृजेत् कृतार्थान् सम्भारान् ॥ ५ ॥

अर्थः प्रयीजनम् । तच्च धूमशातनलक्षणम् । कृतोऽर्थो यैः, तान्  
सभारान् दर्भादीन् उत्सृजेत् । अर्थात् प्राप्तस्याप्युत्सर्गस्य वचन-  
मानन्तर्यार्थम् । कथं नाम ? धूमशातनानन्तरक्षण एवोत्सृजेत्  
न क्षणमपि गृहे धारयेत्—इति ॥ ० ॥ ५ ॥ ० ॥  
एतस्मिन् क्रमे औपवसधिकं स्थण्डिलोपलेपनादि कृत्वा,—

जातशिलासु मणिकं प्रतिष्ठापयति वास्तोष्यत-  
इत्येतेन द्विकेन सर्वेन ॥ ६ ॥

जातशिलाः,—

“घना विसिकताशङ्काः स्मृता जातशिलासु ताः” ।

इत्युक्तलक्षणाः । तासु, बहुवचनात् त्रिप्रभृतिषु, मणिकमलिङ्करं  
महदुदकभाण्डमित्येतत् । प्रतिष्ठापयति स्थापयति । वास्तोष्यते,  
—इत्येतस्यां ऋचि गीयमानेन द्विकेन साक्षा—सर्वेन प्रकृतयैव  
ऋचा सह वर्तमानेन,—इत्यर्थः । द्विकेन साक्षा ऋचा चेति  
यावत् । ननु, एतेन—इति शक्यमवक्तुम्, अथोच्यते,—कारणं  
वक्तव्यम् ? क्रमार्थमित्याह । द्विकेन सर्वेन—इत्येतावत्युच्यमाने  
न ज्ञायते,—किं द्विकात् पुरस्तादृक् स्यात् ? आहोस्त्रि-  
दुपरिष्ठात् ? उताहोमध्ये ? अथ वा प्रतिसाम ? यद्वा सूत्रत्या-  
यादुभयतः ?—इति । तदेतन्निरासार्थमाचार्यः एतेन—इत्याह ।  
एतेन एवभूतेन यथाक्रमोपन्यस्तेनेत्यर्थः । तेन, पूर्वं द्विकमु-  
च्चार्य पश्चादृचमुच्चारयेत् ॥ ० ॥ ६ ॥ ० ॥

द्वावुदकुम्भौ मणिक आसिञ्चेत् समन्यायन्तीत्येत-  
यच्चा ॥ ७ ॥

द्वौ उदकपूर्णौ कुम्भौ प्रतिष्ठापिते मणिके आसिञ्चेत् समन्या-  
यन्ति,—इत्येतया ऋचा । ऋक्ग्रहणं सामप्रतिषेधार्थम् । अत्र  
प्रतिकुम्भम् ऋगावृत्तिर्वोदव्या । कस्मात् ? “भेदे मन्त्रावृत्तिः”—  
इति सूत्रणात् । तथा चोक्तम् । “प्रतिकुम्भमृचं पठेत्”—इति ।  
सोऽयं मणिकसंस्कारः । एवञ्च, “मणिकाद्वा गृह्णीयात्”—  
इति यदुक्तं, तदेतस्मात् संस्कृतात्मणिकान्द्रहणीयम् । यच्च, उद-  
कानस्य बलिहरणमुक्तं, तदप्येतस्यैवेति बोद्धव्यम् ।

अत्रेदं सन्दिह्यते । आग्रहायण्या ऊर्ध्वं यदि मणिको नष्टो-  
विनष्टो वा भवति, तदा किमेतावन्तं कालमपेक्ष्य पुनराग्रहा-  
यण्यामागतायामेव मणिकान्तरं संस्करणीयम्, उत यदैव  
विपद्यते तदेवान्यदाहृत्य ?—इति । तदैव,— इति ब्रूमः । कस्मात् ?  
अस्य कर्मार्थत्वात् । तावन्तं कालं मणिकाभावे हि कर्मणो-  
नाभिनिष्पत्तिः स्यात्, स्याद्वा न सुकरा भवेत् । तथा चोक्तम् ।

“नष्टो विनष्टो मणिकः शिलानाशे तथैव च ।

तदेवाहृत्य संस्कार्यो नापेक्षेदाग्रहायणीम्” ।

इति । यदि पुनरन्यस्यामाग्रहायण्यामागतायामपि पूर्वसंस्कृत-  
एव मणिको दृढो वर्तते, तदोदकुम्भासेचनमात्रं कर्तव्यम् ।  
कुतः ?

“दृढश्चेदाग्रहायण्यामाहस्तावपि कर्मणः ।

कुम्भी मन्त्रवदासिञ्चेत् प्रतिकुम्भमृचं पठेत्” ।

इति वचनात् ॥ ० ॥ ७ ॥ ० ॥

प्रदोषे पायसश्चरुः ॥ ८ ॥

आग्रहायण्यामित्येव । आग्रहायण्ये त्वा जुष्टं निर्व्वपामि,—इति निर्व्वपः । कुतः ? देवतान्तरस्यानुपदेशात् मन्त्रस्य चाव्यक्तलिङ्गत्वात् श्रुताया एवाग्रहायण्यादेवतात्वस्य कल्पयितुमुचितत्वात् ।

“अनाज्ञातेषु तथादेशम्”—इत्यग्रे सूचनाञ्च ॥ ० ॥ ८ ॥ ० ॥

तस्य जुहुयात् प्रथमा हव्युवाससेति ॥ ९ ॥

व्याख्यातप्रायमेतत् ॥ ० ॥ ९ ॥ ० ॥

स्थालीपाकावृताऽन्यत् ॥ १० ॥

कुतमार्थं सूत्रम् ॥ ० ॥ १० ॥ ० ॥

पश्चादग्नेर्वर्हिषि न्यञ्च्वी पाणी प्रतिष्ठाप्य प्रतिक्षत्र-  
इत्येता व्याहृतीर्जपति ॥ ११ ॥

अग्नेः पश्चिमतः वर्हिषि कुशोपरि न्यञ्च्वी अधोमुखी पाणी पूर्व्वोक्त-  
प्रकारेण प्रतिष्ठाप्य, प्रतिक्षत्र इत्येताः प्रतिशब्दा व्याहृतीर्जपति ।  
व्याहृतिग्रहणं स्तुत्यर्थम् । अत्राग्रहायणीकर्मणः परिसमाप्तिः ।  
वामदेव्यमिदानीं गातव्यम् । यदि कैश्चित् कथञ्चित् श्रवणाकर्म  
न कृतं, तदा तैराग्रहायण्यां बलयो न हस्तव्याः, सर्व्वमन्यत्  
पूर्व्ववदेव करणीयम् । तथा चोक्तम् ।

“अवणाकर्म्म लुप्तश्चेत् कथञ्चित् सूतकादिना ।

आग्रहायणिकं कुर्याद्वलिवर्जमशेषतः” ।

इति ॥ ० ॥ ११ ॥ ० ॥

अथेदानीं स्वस्तरारोहणं प्रस्तूयते,—

पञ्चादग्नेः स्वस्तरमास्तारयेत् ॥ १२ ॥

ऋजुरक्षरार्थः । अत्र किञ्चिद्वक्तव्यमस्ति । पञ्चादग्नेरिति करण-  
मग्न्यागारनियमार्थम् । तेन, अग्न्यागार एव स्वस्तरास्तरणं  
कर्तव्यम् । एवञ्च, अग्न्युपदेशस्यान्यार्थत्वादहोमकोऽयम्—इति  
केचित् । पुंसवनादिवत्तु अयमपि सहोमक एव स्यात्—इति  
अपरे । प्राग्वसन्तादुदगयने यत् पुण्यमहस्तत्र पूर्वमन्वाहार्य-  
आहं कृत्वा सायं बलिहरणान्ते नित्यकर्म्मणि कृते, स्वस्तरास्तरणं  
करणीयम् । तथा च गृह्यान्तरम् । “प्राग्वसन्तादुदगयने पुण्येऽङ्गि  
सायं स्वस्तरमुदगग्रमास्तीर्य”—इत्यादि । अस्मद्गृह्यकारपरिभाषा-  
सिद्धमुदगयनादिमात्रं वा स्वस्तरारोहणस्य कालः स्यात् । केचि-  
त्तु,—“जर्षं स्वस्तरशायी स्यात्”—इति वचनमालोचनमात्रेण  
पश्यन्तः, आग्रहायण्यङ्गत्वं स्वस्तरारोहणस्य मन्यमानाः, तत्रैवा-  
वसरे स्वस्तरास्तरणम्—इच्छन्ति । तदसङ्गतम् । जर्षमित्येनेना-  
ग्रहायण्या जर्षत्वमात्रस्यावगमात् ।

“पारिभाषिक एव स्यात् कालो गोवाजियज्ञयोः ।

अन्यस्यानुपदेशात्, स्वस्तरारोहणस्य च” ।

इति परिशिष्टवचनविरोधाच्च ॥ ० ॥ १२ ॥ ० ॥

उदगयैस्तृणैः ॥ १३ ॥

खस्तरमास्तरयेदिति वर्त्तते ॥ ० ॥ १३ ॥ ० ॥

उदक्प्रवणम् ॥ १४ ॥

उत्तरस्यां दिशि क्रमनिम्नं खस्तरमास्तरयेत् ॥ ० ॥ १४ ॥ ० ॥

तस्मिन्नहृतान्यास्तरणान्यास्तीर्य दक्षिणतो गृह-  
पतिरुपविशति ॥ १५ ॥

तस्मिन् खस्तरे अहृतान्यखण्डितानि आस्तरणानि कम्बलादीनि  
आस्तीर्य, दक्षिणतः—खस्तरस्य दक्षिणे भागे, गृहपतिरुपविशति  
॥ ० ॥ १५ ॥ ० ॥

तस्य चोत्तरतः,—

अनन्तरा अवरे यथाज्येष्ठम् ॥ १६ ॥

अवरे कनिष्ठाः, अनन्तराः अव्यवहिताः सन्तो यथाज्येष्ठं ज्येष्ठा-  
नुक्रमेणोपविशन्ति । यो यो ज्येष्ठः स स गृहपतेरनन्तरं यथा  
स्यादित्यर्थः ।

एवं वा,—

अनन्तरा अव्यवहिताः—एकपाकीपजीविनः तद्गृहस्था इत्येतत् ।  
तदेवम्भूता अवरे यथाज्येष्ठमुपविशन्ति ॥ ० ॥ १६ ॥ ० ॥

तेषामप्युत्तरतः,—

अनन्तराश्च भार्य्याः सजाताः ॥ १७ ॥

अनन्तराः,—इत्युक्तार्थम् । भार्य्याः गृहपतिप्रभृतीनां पत्न्यः



सजाताः सापत्या उपविशन्ति । जातमपत्यम् । चशब्दः उपवेशन-  
क्रमविशेषद्योतनार्थः । कथं नाम ? येन क्रमेण गृहपतिप्रभृतयः  
उपविष्टाः, तेनैव क्रमेण तेषां भार्या अप्युपविशेयुः । अपत्या-  
न्यपि स्वस्याः स्वस्या मातुरुत्तङ्गे उत्तरतो वा उपविशेयुः,—इति ।

अथैवम्, अत्र यथाज्येष्ठमुपवेशनं न स्यात् ? मा भवतु, का नो-  
हानिः । अथवा । पत्युरेव वयसा स्त्रीणां वृद्धत्वस्मरणात् पतीनाञ्च  
यथाज्येष्ठमुपवेशनात् भार्याणां स्वस्वपतिक्रमेणोपवेशने यथा-  
ज्येष्ठत्वमपि कथञ्चिदनुगृह्यत एव । परमार्थतस्तु, सजातानां  
भार्याणामुपवेशनं सूत्रयन्नाचार्यो नात्र यथाज्येष्ठमुपवेशनमनु-  
जानातीत्यवगम्यते । एतदर्थं चशब्दं प्रयुक्तवान् । भार्याः पुनः  
सापत्या उपविशन्ति, न पुनरत्रापि यथाज्येष्ठत्वनियमः,—इत्य-  
भिप्रायः । न खल्वेवमपत्यानां यथाज्येष्ठमुपवेशनं सम्भवति । अन्ये  
पुनरत्रापि यथाज्येष्ठमुपवेशनमिच्छन्ति ॥ ० ॥ १७ ॥ ० ॥

समुपविष्टेषु गृहपतिः स्वस्तरे न्यञ्चौ पाणी प्रति-  
ष्ठाप्य स्त्रीणां पृथिवि नो भवेत्येतामृचं जपति ॥ १८ ॥

समुपविष्टेषु,—सम्यक्—प्राङ्मुखेषु उपविष्टेषु सत्स्वित्त्वर्थः । क-  
स्मात् ? “प्राङ्मुखकरणञ्चानादेशे”—इति सूत्रकारवचनात् ।  
स्पष्टमन्यत् । एतामिति स्वरवर्णसम्पादनार्थं कुन्दोविज्ञानार्थ-  
मविलोपार्थञ्च । कथं नाम ? एतामेवम्भूतां सेतिकरणामेव  
जपतीति । अन्यथा खल्वितिकरणविलोपमपि कश्चिदाशङ्कीत ॥  
॥ ० ॥ १८ ॥ ० ॥

समाप्तायां संविशन्ति दक्षिणैः पार्श्वैः ॥ १८ ॥

समाप्तायामेव ऋचि दक्षिणैः पार्श्वैः संविशन्ति. स्वपन्ति । तस्मिन्नेव स्वस्तरे ॥ ० ॥ १८ ॥ ० ॥

एवं त्रिरभ्यात्ममावृत्त्य ॥ २० ॥

एवमनेन प्रकारेण—दक्षिणपार्श्वेनेत्यर्थः । अनन्तरोक्तं संवेगनमेव न तु स्वस्तरास्तरणमपीति द्रष्टव्यम् । त्रिरावृत्त्य त्रिःकत्वोऽभ्यस्य । किमविशेषेणैव ? न । कथन्तर्हि ? अभ्यात्मम् । आत्मनो गृहपतेराभिमुख्येन,—आत्मन आरभ्येत्यर्थः । कथं नाम ? येनैव क्रमेणोपविष्टाः तेनैव क्रमेण संवेगनं त्रिरावर्तयेयुः,—इति । प्रथमेन सहैव तित्वम् ॥ ० ॥ २० ॥ ० ॥

स्वस्थयनानि प्रयुज्य यथान्नानम् ॥ २१ ॥

स्वस्थयनानि अप्रतिरथादीनि यथान्नानं प्रयुज्य—यो यत् जानाति स तदुच्चार्य ॥ ० ॥ २१ ॥ ० ॥

अरिष्टं सामसंयोगमेके ॥ २२ ॥

अरिष्टं अरिष्टवर्गाख्यं सामसंयोगं—सामसमुदायं “अबोध्यग्निर्महितीणामिति हे”—इत्यादिकं प्रयुज्य इत्येके आचार्यामन्यन्ते ॥ ० ॥ २२ ॥ ० ॥

अप उपस्पृश्य यथार्थम् ॥ २३ ॥

अप उदकमुपस्पृश्य दक्षिणेन पाणिना स्पृष्ट्वा, यथार्थमिति कर्मणः परिसमाप्तिं दर्शयति । तेन वामदेव्यगानमिदानीं स्यात् । अन्ये

तु,—स्वस्थयनात् परत एवं वामदेव्यगाममिच्छन्ति । यथार्थ-  
मिति,—इदानीं कर्मणः परिसमाप्तत्वात् यस्य यदभिप्रेतं स तत्  
कुर्यात्, न तु तत्रैवावस्थाननियमः,—इति व्याकुर्वते च ।  
गृहपतेः किल बहवः पक्षाः स्वस्तरशयने ग्रन्थान्तरे पठ्यन्ते । स  
यदि सद्यःपक्षमाश्रयेत्, तदा स्वस्तरादुत्थाय अभिप्रेते शयनान्तरे  
शयीत । अथान्यपक्षमाश्रयेत्तर्हि तत्रैव स्वपेत् । तथा चोक्तम् ।

“जर्घं स्वस्तरशायी स्यान्नासमर्हमथापि वा ।

सप्तरात्रं त्रिरात्रं वा एकां वा सद्य एव वा ।

नोर्ध्वं मन्त्रप्रयोगः स्यान्नाग्न्यगारं नियम्यते ।

नाहतास्तरणश्चैव न पार्श्वञ्चापि दक्षिणम्” ।

इति । प्रथमाया रात्रेरुर्ध्वमन्यासु रात्रिषु स्वस्तरशयने स्वस्थय-  
नस्तरङ्गोक्तोविशेषोद्भूतः ॥ • ॥ २३ ॥ • ॥

इति महामहोपाध्यायराधाकान्तसिद्धान्तवागीशभट्टाचार्या-  
त्मजश्रीचन्द्रकान्ततर्कालङ्कारस्य तृती गोभिलीयगृहसूत्रभाष्ये  
तृतीयप्रपाठकस्य नवमी खण्डिका ॥ • ॥

## गोभिलीय-गृह्यसूत्रे

तृतीयप्रपाठके दशमी खण्डिका ।

अथेदानीमष्टकाकर्म्म प्रस्तूयते,—

अष्टका रात्रिदेवता ॥ १ ॥

अष्टका,—इत्येकवचनमधिकारार्थम् । उपरिष्ठादष्टकाबहुत्वस्यो-  
पदेशात् । तथाच, या काचिदष्टका वक्ष्यमाणा सा सर्वा  
रात्रिदेवता प्रत्येतस्या, न पुनरानन्तर्यादपूपाष्टकैव । रात्रि-  
देवता यस्याः सेयं रात्रिदेवता अष्टका, कर्त्तव्या,—इति सूत्र-  
शेषः ॥ ० ॥ १ ॥ ० ॥

सा खल्वियमष्टका,—

पुष्टिकर्म्मा ॥ २ ॥

पुष्टिः कर्म्म फलमस्या इति पुष्टिकर्म्मा । पुष्टिकर्म्म,—इति पाठे  
पुष्टये कर्म्म पुष्टिकर्म्म । तदिदमष्टकाकर्म्म पुष्टये भवतीति तथै-  
वार्थः । आह । ननु, परस्तादप्यष्टकादेवताः सूत्रयिष्यन्ते, तत्  
किमिति पुष्टिकर्म्मा,—इति मध्ये सूत्रयित्वा रात्रिदेवतायाः सूत्र-  
यिष्यमाणानाञ्च देवतानां व्यवयः क्रियते ? उच्यते । अष्टका  
रात्रिदेवता,—इति निर्व्विशेषितमष्टकाकर्म्मापदिश्य, पुष्टिकर्म्मा,  
—इति परतः कुर्व्वन् नित्यत्वमस्यादर्शयति । कथं नाम ?  
रात्रिदेवता तावदष्टका कर्त्तव्या, पुष्टिः फलमप्यस्या एव भवति, न

पुनः पुष्टिकाम एवाष्टकास्वधिक्रियते,—इति । कथं ज्ञायते ?  
कर्त्तव्यचोदनायां फलाश्रवणात् । अधिकारवेलायां तदनुपदेशाच्च ।  
यदि पुनरष्टका पुष्टिकर्मा,—इति कुर्यात्, तर्हि रात्रिसत्र-  
न्यायेन सन्निहिततरं पुष्टिफलमेव कामयमानस्तामधिकरोति,  
—इत्यपि कस्यचिदाशङ्का स्यात् । सा माभूदिति खल्वाचार्यः  
अष्टका रात्रिदेवता पुष्टिकर्मा,—इति व्यत्यासेन प्रयुक्ते । काम्य-  
तैवाष्टकानां कुतो न स्यात् ? व्यत्यासेन फलवादान्नानान्नित्यत्वा-  
वगतेरिति ब्रूमः । नित्यप्रकरणे चोपदेशात् । नित्यानां हि  
श्रवणाकर्मादीनां प्रकरणे अष्टका उपदिश्यते । तस्मात् साऽपि  
नित्या भवितुमर्हति । तथा गौतमेनापि नित्यानामेव पुरुष-  
संस्काराणां मध्ये,—“अष्टकापार्व्वणश्राद्धश्रावणश्राद्धायणीचैत्रा-  
श्रयुजी”—इत्यष्टका सूत्रिता । कर्मप्रदीपोऽप्याह ।

“संस्काराः पुरुषस्यैते स्मर्यन्ते गौतमादिभिः ।

अतोऽष्टकादयः कार्याः सर्व्वे कालक्रमोदिताः” ।

इति । उपदेशादेव सर्व्वेषामविशेषेण करणे सिद्धे पुनः करणोप-  
देशोऽवश्यंकरणमेव बोधयति । अष्टकादिप्रक्रमे तदकरणे दोष-  
श्रवणाच्च । तथा चोक्तम् ।

“यस्त्वाघायाग्निमालस्याद्देवादीन्नेभिरिष्टवान् ।

निराकर्त्ताऽमरादीनां स विज्ञेयो निराकृतिः”

इति । तस्मादष्टका नित्येति सिद्धम् । अत्राह । यदि नामाष्टका  
नित्या, तर्हि पुष्टिकर्मापि कथं भवति ? उच्यते । अस्तु नाम  
नित्या, काम्याऽपि भविष्यति । कस्मात् ? फलोपदेशस्यार्थवत्त्वोप-  
पत्तेः । यद्वा । फलवाद एवायमष्टकां स्तीति, न पुनः फलमप्य-

जेनोपदिश्यते । किं कारणम् ? उभयविधाने वाक्यभेदः ।  
पाठान्तरेऽपि “ऊर्जोऽवरुह्य” — इत्यादिषु फलवादत्वं बोद्धव्यम् ।  
अथवा । नित्यत्वेऽप्यानुषङ्गिकमेव पुष्टिफलं भविष्यति ।

“नित्यक्रियां तथा चान्ये ह्यनुषङ्गफलां युतिम्” ।

इति स्मरणात् । अथैवं समस्ता एव देवता उपदिश्य परत एव  
पुष्टिकर्मा, — इति कुतो न सूत्रितम् ? परत एव वक्ष्यामः ।  
अन्ये त्वाहुः, — “तथात्वे पुष्टिकर्मं चतुरष्टको हेमन्तः, — इत्युत्तर-  
सूत्रेणैकसूत्रताशङ्का स्यात्, अतस्तथा न कृतम्” — इति ॥ ० ॥  
॥ २ ॥ ० ॥

आग्नेयी पित्रा वा प्राजापत्यतुदेवता वैश्वदेवीति

देवताविचाराः ॥ ३ ॥

अग्नेरियमानेयी । प्रकृतत्वादष्टकेति सम्बध्यते । पितृणामियं  
पित्रा । प्राजापतेरियं प्राजापत्याः ऋतवो वसन्तादयः, ते  
देवता यस्याः सेयसूतदेवता । विश्वेदेवाः सर्व्वेदेवाः, तेषामियं  
वैश्वदेवी । वाशब्दः प्रत्येकमभिसम्बध्यते । आग्नेयी वा पित्रा वा  
प्राजापत्या वा ऋतुदेवता वा वैश्वदेवी वा । इति एते देवता-  
विचारा भवन्ति ।

इदमिदानीं सन्दिह्यते । किं पशुप्रोक्षणनिर्व्वापहोमेष्वेत-  
द्विकल्पोक्तानां देवतानां मध्यादिष्वप्या अन्यतमस्या अभि-  
सम्भानं कर्त्तव्यम् ? आहोस्वित् सर्वांसाम् ? उताहो नैकस्या-  
अपि ? इति । नैकस्या अपि, — इति ब्रूमः । किं देवताका  
तद्वष्टका ? न खल्वदेवताका भवितुमर्हति । उच्यते । न

वयमदेवताकामष्टकामाचक्ष्महे, रात्रिदेवताकान्तु ब्रूमहे । कस्मात् पुनः कारणात् सतीष्वेतदिकत्योक्तास्वन्यास्वपि देवतासु रात्रि-  
देवतैवाष्टकाभ्युपगम्यते ? सूत्रप्रमाण्यादित्याह । अष्टका रात्रि-  
देवता,—इति खल्व्वाचार्येण सूत्रितम् । तत्प्रामाण्यात् रात्रिदेवता  
अष्टका अभ्युपगम्यते । ननु, आग्नेयी पितृग वा,—इत्येतदप्याचा-  
र्यस्यैव सूत्रम् ? सत्यमाचार्यस्यैव सूत्रमेतत्, किन्तु नैतत् देवता-  
विधानार्थं परन्तु परमतोपन्यासार्थम् । कथं पुनरवगम्यते,—  
परमतोपन्यासार्थमेतदिति । शृणु यथाऽवगम्यते । अष्टका रात्रि-  
देवता,—इति देवतामष्टकायाः सूत्रयित्वा, पुष्टिकर्मा,—इति च  
फलवादम्, आग्नेयीत्यादिकं सूत्रयन्नाचार्यः परमतमेतदिति दर्श-  
यति । तदिदमर्थं पुष्टिकर्मा,—इति मध्ये सूत्रितम् । अन्यथा  
देवतोपदेशानां मध्ये फलवादोपन्यासोऽनुचित एव स्यात् ।

यच्च,—उत्तरेण सूत्रेण सहैकसूत्रताशङ्का-निरासार्थं मध्य एव  
फलवादोपन्यासः,—इति वर्णितम् । तदपि नातीव समीची-  
नम् । कस्मात् ? तदाशङ्काया अकिञ्चित्करत्वात् । एकसूत्रताया-  
मपि क्षेतरभावाच्च । तस्मात्, अष्टका रात्रिदेवता पुष्टिकर्मा,—  
इत्यनेन स्वमतमभिधाय आग्नेयीत्यादिना परमतमादर्शितम्—  
इत्यादरणीयम् । गृह्यान्तरेऽप्येकैकमतपरतयैवेतासां देवतानामु-  
पन्यासो दृश्यते । तथाच गृह्यान्तरम् । “तां हैके वैश्वदेवीं ब्रुवत-  
आग्नेयीमेके \*\* प्राजापत्यामेके रात्रिदेवतामेके \*\* ऋतुदेवता-  
मेके पितृदेवतामेके”—इति । तस्मादेता देवता नैकस्याभिमतः  
अपि त्वेकैका देवता एकैकस्याचार्यस्य । तच्च, “रात्रिदेवतामेके”  
—इत्येतदस्मदाचार्यमतस्योपन्यासः,—इति बोद्धव्यम् । अपएतव

आचार्येण,—“अष्टका रात्रिदेवता”—इति सूत्रयित्वा, “इति देवताविचाराः”—इति सूत्रितं, न देवताविकल्पाः—इति । एतासां देवतानां स्वाभिमतत्वे तु, “नव षट् त्रय इति विकल्पः”—इतिवत् “देवताविकल्पाः”,—इत्येव कुर्यात् । तस्मात्,—देवता-विचारा एवैते, न पुनरेता देवता भवन्ति । देवता त्वस्माभिस्तैव,—अष्टका रात्रिदेवता,—इति । सोऽयमाचार्यस्याभिप्रायः । देवताविचारप्रकारश्च बुद्धिमद्भिरुद्दनीयः । अन्यगौरवभयादुपार-म्यतेऽस्माभिः ।

यश्च मन्त्रलिङ्गमग्न्यादीनामस्ति, न तद्देवताश्रुतिचोदितां रात्रिं बाधितुमीष्टे । दुर्बलं हि लिङ्गं श्रुतेरिति खल्वबोचाम । यथा च, मन्त्रलिङ्गावगताऽपि देवता तद्विशिष्टया देवतया बाध्यते, तथैव देवताशब्दश्रिष्टयाऽपि बाध्यन्ते । न्यायस्या-विशेषात् । अन्ये तु मन्यन्ते,—“अन्यतरस्या देवताया अभि-सम्भानं न घटते । कुतः ? मध्यमाष्टकायाम्, अन्नावग्निः,—इति मन्त्रलिङ्गविराधात् । तस्मात्, सर्वाभिसम्भानं कर्तुं युक्तम् । अत्रापि यत्र मन्त्रान्तरेण होमः, तत्र होमकाले मन्त्रदेवतामेवाभिध्यायेत् । तथैव तत्राभिध्यातया भक्तिसाह-चर्यात् सर्वा अप्येकदा देवता अभिध्याता इष्टदाश्च भवन्ति” —इति ॥ ० ॥ ३ ॥ ० ॥

कियत्त्वः पुनरष्टका भवन्ति ? उच्यते,—

चतुरष्टकोद्दिमन्तः ताः सर्वाः समाप्सांश्चिकी-



## षेदिति कौत्सः \* ॥ ४ ॥

चतस्रोऽष्टका यस्मिन् , सोऽयं चतुरष्टको हेमन्तः ऋतुविशेषः ।  
तदिदं चतुसंवत्सरप्रमाणं सूत्रम् । एतदुक्तं भवति । हेमन्त-  
मासचतुष्टये चतस्रोऽष्टका भवन्ति,—इति । ताः सर्वाश्चतस्रो-  
ऽष्टकाः समांसाः मांससहिताश्चिकीर्षेत् कर्त्तुमिच्छेत् । चिकी-  
र्षेत्,—इति गुरुकरणं केनाप्युपायेन मांससम्पत्तिं कर्त्तुमिच्छे-  
दित्युपदेशार्थम् । इति,—अनन्तरोक्तं,—चतस्रोऽष्टकाः,—इति,  
तासु सर्वासु मांसम्,—इति च , कुत्सस्यापत्यं कौत्स आचार्यो-  
मन्यते ॥ ० ॥ ४ ॥ ० ॥

## त्राष्टक इत्यौद्गाहमानिः ॥ ५ ॥

तिस्रोऽष्टका यस्मिन् , सोऽयं त्राष्टको हेमन्तः,—इत्यौद्गाहमानि-  
राचार्यो मन्यते । उद्गाहमानस्यापत्यमौद्गाहमानिः ॥ ० ॥ ५ ॥ ० ॥  
यथौद्गाहमानिराचार्यो मन्यते,—

## तथा गौतमवार्कखण्डी ॥ ६ ॥

आचार्यावपि मन्येते । एवञ्च, औद्गाहमानिगौतमवार्कखण्डी-  
नामाचार्याणामनुमतस्यष्टकपञ्च एवास्मदाचार्यस्याप्यभिप्रेतः,—

\* अत्र भट्टभाष्ये 'चतुरष्टको हेमन्तः'—इति 'ताः सर्वाः समांसा-  
श्चिकीर्षेदितिकौत्सः'—इति सूत्रद्वयं कल्पितम् । चतुरष्टकपञ्चस्यापि  
कौत्सीयत्वात् भट्टभाष्यीयसुत्तरसूत्रं 'ताः सर्वाः समांसाश्चिकीर्षेत्'—  
'इति कौत्सः'—इति च द्विधा भङ्क्ता सूत्रत्रयं कल्पितमासीन्नया प्रथम-  
संस्करणे । इदानीं तु त्रयाणामेकसूत्रत्वमेवोचितं पश्यता तथैव कृतम् ।

इत्यवगच्छामः । कस्मात् ? तिसृणामेव परतः कर्मापदेशात् ।  
अस्मिंश्च पक्षे मध्यमाष्टकैव समांसा कर्त्तव्या । कस्मात् ? प्रथमा-  
मतिक्रम्य मध्यमायामेव तदुपदेशात् । इतरयोर्द्रव्यान्तरोपदे-  
शाच्च । एवमेतस्मिन् पक्षे अन्वष्टक्यमपि मध्यमायामेव भवति ।  
कस्मात् कारणात् ? तस्याष्टकासंज्ञपितपशुसाध्यत्वात् । मध्य-  
माष्टकायामेव च पशुसंज्ञपनोपदेशात् । तथाच वक्ष्यति,—“वामं  
सकथ्यन्वष्टकाय निदध्यात्”—इति । तथा चोक्तम् ।

“अन्वष्टक्यं मध्यमायामिति गोभिलगीतमी ।

वार्कखण्डिश्च, सर्वासु कौत्सो मेनेऽष्टकासु च” ।

इति । वचनस्य खल्वेतस्योक्तन्यायमूलतया त्रष्टकपक्ष एव गोभि-  
लाचार्यस्यानुमतः,—इति, भङ्गान्तरेण कात्यायनः स्पष्टयाश्चकार ।  
कौत्सस्य पुनराचार्यस्य मते सर्वासामेवाष्टकानां समांसत्वात् सर्व-  
त्रैवान्वष्टक्यं सम्भवति,—इति द्रष्टव्यम् । तस्मादाचार्येण चतुर्था-  
ष्टकायाः कर्मासूत्रणात् त्रष्टकपक्ष एवादरणीयः । चतुरष्टक-  
पक्षस्तु कौत्सानुमतोऽपि बहुभिर्ध्विरोधादुपरोद्धव्यः । अथात्र  
वाक्यार्थविद्भिरभिहितम् ।

“अस्यानां यो विघातः स्यात् स बाधो बहुभिः स्मृतः ।

प्राणसन्धित इत्यादि वागिष्ठं बाधितं यथा ।

विरोधो यत्र वाक्यानां प्रामाण्यं तत्र भूयसाम् ।

तुल्यप्रमाणसत्त्वे तु न्याय एव प्रवर्त्तकः” ।

इति ॥ ० ॥ ६ ॥ ० ॥

अथेदानीं तिस्रोऽष्टकाः क्रमेणोपदेष्टुमाह,

योऽहमाग्रहायण्यास्तामिश्राष्टमी तामपूपाष्टके-

त्याचक्षते ॥ ७ ॥

आग्रहायण्याः पौर्णमास्याजर्हं परतो या तामिश्रा कृष्णपक्षीया  
अष्टमी । तमिश्राष्टमी,—इति केचित् पठन्ति, तथापि स एवार्थः ।  
तां अपूपाष्टका,—इति आचक्षते कथयन्ति आचार्याः । यथेय-  
मपूपविधानादपूपाष्टका भण्यते, तथा मध्यमाऽपि मांसविधाना-  
न्मांसाष्टका, अन्तिमाऽपि शाकविधानात् शाकाष्टकोच्यते,—इति  
द्रष्टव्यम् । अथैवम्,—अपूपविधानादेवाभिधाने सिद्धे ‘अपूपाष्टके-  
त्याचक्षते’,—इत्येतदवाच्यम् ? उच्यते । एवन्तर्हि गुणार्थोऽय-  
मनुवादो भविष्यति । कथं नाम ? ब्राह्मणभोजनार्थमप्यपूपाः  
कर्तव्याः,—इति । एवञ्च, अष्टकाविहितमन्यदपि यत् कर्म—  
आर्हं, तदप्यपूपैः करणीयमिति सिध्यति । तथाच पुराणेषु  
आख्यते ।

“आद्याऽपूपैः सदा कार्या मांसैरन्या भवेत् सदा ।

शाकैः कार्या तृतीया स्यादेष द्रव्यगतो विधिः” ।

इति ॥ ० ॥ ७ ॥ ० ॥

स्थालीपाकावृता तण्डुलानुपस्कृत्य चरुं प्रययति

॥ ८ ॥

स्थालीपाकरीत्या पूर्वोक्तया, तण्डुलानुपस्कृत्य संस्कृत्य चरुं प्र-  
ययति ॥ ० ॥ ८ ॥ ० ॥

## अष्टौ चापूपान् कपालेऽपरिवर्त्तयन् ॥ ८ ॥

अष्टसङ्काकान् मण्डकान् । तथा चोक्तम् ।

“त्रैयम्बकं करतलमपूपा मण्डकाः स्मृताः ।

पालाशा गोलकासैव लीहचूर्णञ्च चीवरम्” ।

इति । कपाले,—

“कपालं मृन्मयं पात्रं चक्राघटितमुच्यते ।

आसुरं चक्रघटितं देवं पैत्रे च वर्जयेत्” ।

इत्युक्तलक्षणे, अपरिवर्त्तयन् परिवर्त्तनमकुर्वन् । चशब्दात् अप-  
यति,—इत्यनुषज्यते ॥ ० ॥ ८ ॥ ० ॥

किमेकस्मिन्नेव कपाले अष्टापूपान् अपयति ? न । कथ-  
न्तर्हि ? उच्यते,—

## एककपालान् ॥ १० ॥

एकैककपालान्—इत्यर्थः । तथाच, एकैकस्मिन् कपाले एकैक-  
मपूपं अपयति । कथं ज्ञायते ? सूत्रारम्भस्यार्थवत्त्वादित्याह ।  
कपाले,—इत्येतावन्मात्रसूत्रणादप्यविशेषादेकस्मिन्नेव कपाले भ-  
विष्यति, किं सूत्रान्तरारम्भेण ? तस्मात् सूत्रान्तरारम्भादव-  
गच्छामः,—एकैकस्मिन् कपाले एकैकस्यापूपस्य अपणम् इति ।

ननु, अविशेषात् हे त्रीणि वा कपालान्यपि प्राप्नुवन्ति ?  
प्राप्नुवन्तु नाम, तावताऽप्येकस्मिन् कपाले क्रियत एव । क्रियते  
चेत्,—तत्रैव क्रियताम्, अलं कपालान्तरकल्पनया ? तस्मादेकैक-  
कपालान्—इत्यस्मदुक्तैव वर्णना । तथा चोक्तम् ।

“पृथक्कपालान् कुर्वीत अपूपानष्टकाविधौ” ।

इति ॥ ० ॥ १० ॥ ० ॥

कपालप्रसङ्गात् पुरोडाशधर्माणामपि प्रसङ्गं कश्चिदाशङ्कित, अत-  
स्तन्निषेधार्थमाह,—

अमन्त्रानित्यौद्गाहमानिः ॥ ११ ॥

अमन्त्रान् मन्त्ररहितानष्टावपूपानित्यौद्गाहमानिराचार्यो मन्यते ॥  
॥ ० ॥ १३ ॥ ० ॥

अपूपानां प्रमाणेनैव कपालानामपि प्रमाणं सेव्यति,—इत्यभि-  
प्रायेणापूपानामेव प्रमाणमुपदिशति,—

त्रैयम्बकप्रमाणान् ॥ १२ ॥

अष्टावपूपान् अपयति,— इति सम्बध्यते । त्रैयम्बकप्रमाणान् कर-  
तलप्रमाणान्—इत्यर्थः । तथा चोक्तम् । “त्रैयम्बकं करतलम्”—  
इति । एतस्य पुनरसम्भवे गृह्यासंयहोक्तं प्रमाणमपि द्रष्टव्यम् ।  
तथाच गृह्यासंयहः ।

“चतुर्मुष्टिधरः कार्यश्चतुर्णामुत्तरोऽपि वा ।

कपालस्य प्रमाणेन अपूपानष्टकाविधौ ।

चतुर्भागं पाणितलात् कपालं यान्निका विदुः ।

पृथक्-कपालान् कुर्वीत अपूपानष्टकाविधौ” ।

इति ॥ ० ॥ १२ ॥ ० ॥

शृतानभिचार्योदगुदाश्च प्रत्यभिधारयेत् ॥ १३ ॥

शृतान् पक्वानूपान् घृतेनाभिचार्यं अग्नेश्चरन्तोऽवतार्यं पुन-  
घृतेनाभिघायेत् । कपालानां स्थालीपाकधर्मानतिदेशादेवं सूत्रि-  
तम् । एवञ्च, यावदुक्तत्वात् नात्राभिधारणे पवित्रान्तर्हितत्वमपे-  
क्षितम् । चरो तु स्थालीपाकधर्मातिदेशादेवैतानि प्राप्नुवन्ति ।  
बैकतत्वात् यावदवनमेव माभूदित्याशङ्क्या वा वचनम् ॥ ० ॥  
॥ १३ ॥ ० ॥

स्थालीपाकावृताऽवदाय चरोष्ठापूपानाञ्चाष्टकायै  
स्वाहेति जुहोति ॥ १४ ॥

स्थालीपाकधर्मेण चरोष्ठ अपूपानाञ्च सर्व्वेषां पृथक् पृथगवदाय  
अष्टकायै स्वाहेति तन्मन्त्रेणैव जुहोति । अत्र सन्दिह्यते । किं  
चरोरपूपानाञ्च सर्व्वेषां मध्येभ्योऽवदाय ततः पूर्व्वार्द्धेभ्योऽवद्यति ?  
आहोस्विदेकैकस्य मध्यात् पूर्व्वार्द्धावावदाय पुनरपरापरस्य तथैवा-  
वद्यति ? एकैकस्य मध्यात् पूर्व्वार्द्धावावदाय पुनरपरापरस्यापि  
तथैवावद्यति,—इति प्रतिपद्यामहे । कस्मात् ? चरोष्ठापूपानाञ्च,  
—इति चशब्दद्वयकरणात् । प्रत्येकं चशब्दबलात् प्रत्येकमेव तावत्  
यद्योक्तावदानमवगम्यते । अवगम्यते चेत्, न युज्यते विना कारण-  
मुत्सृष्टम् । अन्यथा चरोरपूपानाञ्च,—इति कुर्यात् ॥ ० ॥ १४ ॥ ० ॥

स्थालीपाकावृताऽन्यत् ॥ १५ ॥

कृतभाष्यमेतत् । अत्रापूपाष्टकाकर्मणः परिसमाप्तिः ॥ ० ॥ १५ ॥ ० ॥

अथेदानीं मांसाष्टकाप्रकरणं प्रस्तूयते,—

तैष्या ऊर्ध्वमष्टम्यां गौः ॥ १६ ॥

तैषी षौषी षौर्णमासी । तस्या ऊर्ध्वं—तस्याः परस्यामष्टम्यां गी-  
रालब्ध्या,—इति सूत्रशेषः ॥ ० ॥ १६ ॥ ० ॥

कथमालब्ध्या ? उच्यते,—

तासन्धिवेलासमीपं पुरस्तादग्नेरवस्थाप्योपस्थि-  
तायां जुहुयात्—यत्पशवः प्रध्यायतेति ॥ १७ ॥

रात्र्यङ्गोः सन्धिरेव सन्धिवेला । सा चार्थात् पूर्व्वेव बोद्धव्या, न  
पश्चिमा । उपैव सन्धिवेलाशब्दार्थः,—इति केचित् । तस्याः  
सन्धिवेलायाः समीपं “कालाध्वनोरत्यन्तसंयोगे”—इति द्वि-  
तीया । सन्निधावित्यर्थः । पुरस्तात् पूर्व्वस्यां दिश्यन्तेः, तां गां  
अवस्थाप्य प्रत्यङ्मुखीं स्थापयित्वा, उपस्थितायामागतायां सन्धि-  
वेलायां, यत् पशवः,—इत्यनेन मन्त्रेण जुहुयात् । द्रव्यानुप-  
देशादाज्येन । सुवेण चायं होमः स्यात् । एतदुक्तं भवति । सन्धि-  
वेलाया अल्पत्वात् तदानीं होतुं तस्याः समीपमेवाग्नेः पूर्व्वतो-  
गामवस्थापयति, तत आगतायां सन्धिवेलायां जुहोति,—इति ।

ननु, उपस्थितायां गवि जुहुयात्,—इत्ययमेव सम्बन्धः कस्मा-  
न् वर्यते ? विरोधादित्याह । कथं नाम ? यदि नामोपस्थि-  
तायामेव गवि ह्यते, न तर्ह्यग्नेः पुरस्तात्तामवस्थाप्य जुहोति ।  
अथान्तेः पुरस्तात्तामवस्थाप्य जुहोति, व्यक्तं तर्हि तस्यामुपस्थिता-

यामेव न जुहोति—अपि तु अग्नेः पुरस्तादवस्थापितायामिति ।

अथापि स्यात्,—नेयमुपस्थितिरवस्थानाद्भिद्यते । यत् खल्ववस्थापनं “पुरस्तादग्नेरवस्थाप्य”—इत्यनेन सूत्रितं, तत्र यावस्थितिः सैवोपस्थितायामित्यनेन परामृश्यते । न,—इत्युच्यते । कस्मात् न—इत्युच्यते ? शृणु, यथा न—इत्युच्यते । यदि नाम सैवावस्थितिः परामृश्येत, नूनमवस्थितायामित्यकरिष्यत् । तदकरणाच्चावगच्छामः,—नात्र सैवावस्थितिः परामृश्यते,—इति । न खल्ववस्थितिमभिप्रयन्नुपस्थितायामिति च कुर्वन्नाचार्योऽस्माकं प्रतीतिं त्यजति,—इति युक्तमध्युपगन्तुम् । आनर्थक्यञ्चैवमापद्येत । पुरस्तादग्नेरवस्थाप्य जुहुयात्,—इति ह्यभिप्रेतम् ।

तस्मात्, सन्धिवेलायामुपस्थितायाम्—इत्यस्मदुक्तं एवार्थं आदरणीयः । शब्दस्यवर्णमात्रात् खल्वयमेवार्थोऽवगम्यते । अवगम्यते चेत्, न युज्यते परित्यक्तम् । अतएव, सन्धिवेलासमीपं गोरवस्थापनं सन्धिवेलायामुपस्थितायां होमार्हम् । सन्धिवेलासमीपम्,—इत्यस्य प्रातराहुत्यनन्तरपरतया वर्णनायाश्च तदेवानर्थकं स्यात् । परिभाषाबलादेव तत्प्राप्तेः । नापि सन्धिवेलासमीपमित्यनेनाञ्चस्येनेतदवगम्यते । तस्मान्न किञ्चिदेतत् ।

कश्चिदिदं सूत्रम्—उपस्थितायां गवि,—इत्यन्यथा व्याख्याय, बहुप्रकारं वर्णयाञ्चकार । “ननु, अवस्थाप्य—इत्युक्ता, पुनरुपस्थितायामिति कस्मादुच्यते ? अत्राह । अस्य होमस्य पशूपस्थापनेन सहातिसम्बन्धार्थम् । पश्वभावे स्थालीपाकं कुर्वीत,—इत्यस्मिन् पक्षे निवृत्तिरेव स्यात् । प्रोक्षणपर्याम्निकरणमन्त्रौ तु स्थालीपाकपक्षेऽप्यविरोधात् पठनीयौ । अथवा । आन्यसंस्कार-



प्रतिषेधार्थम् उपस्थितायामिति पुनर्व्वचनम् । कथन्नाम ?  
 उपस्थितायां जुहुयादेव, न तावदाज्यं संस्क्रुय्यात्,—इति ।  
 अथवा । आसादनीये आसादिते कर्मणः कृताकृतप्रत्यवेक्षण-  
 कर्त्तरि ब्रह्मणि चोपविष्टे तत्रापि होमस्य प्राप्तत्वात् तथा मा-  
 भूदित्यानर्थार्थं पुनर्व्वचनम् । तेन किम् ? उपस्थितायामन-  
 त्तरमेव जुहुयादेव, न तावत् किञ्चिदपि कुर्यात्”—इति ॥ ० ॥  
 ॥ १७ ॥ ० ॥

हुत्वा चानुमन्त्रयेतानु त्वा माता मन्यतामिति ॥ १८ ॥

हुत्वा, अनु त्वा माता,—इति मन्त्रेण गामनुमन्त्रयेत्,—अना-  
 मिकायेण स्पृशन् । तथाचोक्तम् ।

“स्पृशन्ननामिकायेण क्वचिवा लोकयन्नपि ।

अनुमन्त्रणीयं सर्व्वत्र सर्व्वदैवानुमन्त्रयेत्” ।

इति । चतुष्पथप्रतिमन्त्रणादौ अवलोकयन्निति संबन्धनीयम् । यो-  
 ग्यत्वात् । प्रतिमन्त्रणमभिमन्त्रणमनुमन्त्रणमिति खल्वनर्थान्तरम् ।  
 हुत्वा,—इति वचनं हुत्वेवानुमन्त्रयेत् न तु तन्त्रसमापनमपि  
 कृत्वा,—इत्येवमर्थम् । चशब्दश्च यवमिश्रोदकादीनामासादनार्थः ।  
 तेन,—यवमिश्रमुदकं, पवित्रं, सुरः, शाखाविशाखे पलाशकाष्ठे,  
 वह्निः, इक्षुः, आज्यं, समिधौ, सुवः,—इत्येतानि यथावदासाद्य,  
 अन्तरमनुमन्त्रयेत्त्यर्थः ॥ ० ॥ १८ ॥ ० ॥

यवमतीभिरग्निः प्रोक्षेदष्टकायै त्वा जुष्टां प्रोक्षा-  
 मीति ॥ १९ ॥

पूर्वमासादिनाभिर्यवमतीभिरग्निर्गां प्रोक्षेत्—प्रकर्षेण सिञ्चेत्  
अष्टकाये,—इति मन्त्रेण ॥ ० ॥ १८ ॥ ० ॥

उल्मुकेन परिहरेत् परिवाजपतिः कविरिति ॥ २० ॥

उल्मुकमलातमित्यनर्थान्तरम् । तेन गां परिहरेत् प्रदक्षिणी-  
कुर्यात् परिवाजपतिरिति मन्त्रेण ॥ ० ॥ २० ॥ ० ॥

अपः पानाय दद्यात् ॥ २१ ॥

तस्यै गवे पानायोदकं दद्यात्—मन्त्रानुपदेशात् व्याहृतिचितयं  
जपन् । कथं ज्ञायते ?

“यत्र मन्त्रा न विद्यन्ते व्याहृतिचितयं जपेत् ।

मन्त्राणामेव चादेशे मन्त्रात् कर्म समाचरेत्” ।

इति गृह्यासंयहवचनात् । एवमन्यत्रापि बोद्धव्यम् । मन्त्रानुप-  
देशादमन्त्रकमिति वर्णनस्तु उक्तवचनानवलोकनेन । इत्यादीनामेव  
केवलं तूष्णीं करणमाचार्यपुत्रेणोपदिष्टम् ॥ ० ॥ २१ ॥ ० ॥

पीतशेषमधस्तात् पशोरवसिञ्चेदात्तं देवेभ्यो हवि-  
रिति ॥ २२ ॥

तस्याः पीतावशिष्टमुदकं, पशोस्तस्या एव गोरधस्तादवसिञ्चेत्  
अवाचीनं सिञ्चेत् प्राक्तं देवेभ्यः,—इति मन्त्रेण ॥ ० ॥ २२ ॥ ० ॥

अथैनामुदगुत्सृप्य संज्ञपयन्ति ॥ २३ ॥

अथ,—अनन्तरमेव, एनां गां उदगुत्तरस्यामनेरुत्सृष्ट्य नीत्वा  
सञ्ज्ञपयन्ति । कर्त्तुरनियमः । सञ्ज्ञपनं हननम् ॥ ० ॥ २३ ॥ ० ॥  
कीदृशीं सञ्ज्ञपयन्ति ? उच्यते,—

प्राक्शिरसमुदक्पदीं देवदैवत्ये ॥ २४ ॥

प्राक्शिरसं पूर्वाभिमुखशिरस्तां, उदक्पदीमुदङ्मुखपदीं सञ्ज्ञ-  
पयन्ति । देवदैवत्ये,—देवानुद्दिश्य यत् क्रियते, तस्मिन् ॥ ० ॥  
॥ २४ ॥ ० ॥

दक्षिणाशिरसं प्रत्यक्पदीं पितृदैवत्ये ॥ २५ ॥

पूर्वसूत्रव्याख्यानेनैवेदमपि सूत्रं व्याख्यातम् । सेयमष्टका-प्रसङ्गात्  
साधारणकर्मपरिभाषा क्रियते । ततश्च, देवतान्तरेषु प्रोक्षण-  
मन्त्रमूहेत । तेन,—वासुकर्मणि, वास्तोष्पतये त्वा जुष्टां प्रोक्षामि,  
—इति । “श्रोत्रियेऽभ्यागते श्राद्धं महोक्षेण महाजेन पयस्विन्या  
वा दद्यात्” इत्युक्तलक्षणे पित्रे,—पितृभ्यस्त्वा, जुष्टमिति वा  
जुष्टमिति वा । एवमन्यत्रापि । तथा चोक्तम् ।

“जहः प्रोक्षणमन्त्रस्य लिङ्गदेवतयोर्वशात्” ।

इति ॥ ० ॥ २५ ॥ ० ॥

संज्ञप्तायां जुहुयात् यत् पशुर्मायुरकृतंतेति \* ॥ २६ ॥

\* मायुमकृतंतेति,—इति पाठान्तरम् ।

तस्यां संज्ञायां सत्त्वां लुड्यात्, यत् पशुरिति मन्त्रेण ॥०॥ २६ ॥०॥

पत्नी चोदकमादाय पशोः सर्वाणि श्रोतांसि  
प्रक्षालयेत् ॥ २७ ॥

पत्नी उदकमादाय, चण्डाहर्भकूर्चमप्यादाय, पशोर्हताया गोः  
सर्वाणि श्रोतांसि—

“सप्त तावन्मूर्धन्यानि तथा स्ननचतुष्टयम् ।

नाभिः श्रोणिरपानश्च गोः श्रोतांसि चतुर्दश” ।

इत्युक्तलक्षणानि । प्रक्षालयेत्,—दर्भकूर्चेण श्रोतांसि प्रकर्षेणाक्षय  
क्षालयेदित्यर्थः । श्रोतसां क्षालनचेदं तूष्णीं करणीयम् । क्रम-  
सेव्याधीन एव भवति । तथा चोक्तम् ।

“क्षालनं दर्भकूर्चेण सर्वत्र श्रोतसां पशोः ।

तूष्णीमिच्छाक्रमेण स्यादपःशं पार्श्वदारुणी” ।

इति ॥०॥ २७ ॥०॥

अग्रेण नाभिं पवित्रे अन्तर्धायानुलोममाकृत्य  
वपामुद्धरन्ति ॥ २८ ॥

अग्रेण नाभिं नाभेरग्रतः—अदूरप्रदेशे इत्यर्थः । पूर्वमासादिते  
पवित्रे अन्तर्धाय । द्विवचनं दत्तापेक्षम्,—इति भट्टनारायणः ।  
अनुलोमं लोन्नामनुकूलं यथा भवति, तथा आकृत्य—पूर्वमासा-  
दितेन क्षुरेण पाटयित्वा, वपां मांसचर्मशोभितवर्त्तनीं वशां

उद्धरन्ति । कर्त्तुरनियमः । यद्यप्यत्र मन्त्रो नोपदिश्यते, तथापि व्याहृतिजपो न कर्त्तव्यः । कस्मात् ?

“वपाहोमे मुखेनैव होमे स्विष्टकृते तथा ।

व्याहृतिर्न प्रयोक्तव्या मुखे नाप्सु च लक्षणम्” ।

इति गृह्यासंग्रहवचनात् । ननु, वपाहोम एव व्याहृतिप्रयोगः-  
निषेधः वचनादवगम्यते ? सत्यम् । किन्तु वपाहोमे आचा-  
र्येण मन्त्रोपदेशात् व्याहृतिप्रयोगप्रसङ्गिरेव नास्ति,—इति व्यर्थ-  
स्तत्र निषेधः । तस्मादवगच्छामः,—वपाहोमे कर्त्तव्ये यत् किञ्चित्  
क्रियते तदनुकूलं, तत्रैवासौ निषेधः,—इति ॥ ० ॥ २८ ॥ ० ॥

तां शाखाविशाखयोः काष्ठयोरवसज्याभ्युक्ष्य  
अपयेत् ॥ २९ ॥

शाखा एकशाखं काष्ठम् । विशाखा, नानाशाखं काष्ठम् । शाखा  
च विशाखा च शाखाविशाखे, तयोः—शाखाविशाखयोः काष्ठयोः ।  
ते च काष्ठे पालाशे बोद्धव्ये । कस्मात् ? “वपार्थे पार्णदारुणी”  
—इति वचनात् । तयोः काष्ठयोः तां वपां अवसज्य आरोप्य,  
उदकेनाभ्युक्ष्य अपयेत् ॥ ० ॥ २९ ॥ ० ॥

प्रश्नुप्रतितायां विशसथेति ब्रूयात् ॥ ३० ॥

प्रश्नुप्रतितायां प्रक्षरितायां । श्रुतिरक्षरणे,—इति स्मरणात् ।  
प्रश्नुप्रतितायां वपायां विशसथ,—इति ब्रूयात् । विशसथ, गां  
विकृतां कुरुत अपगतचर्मदेहां कुरुत,—इत्यर्थः । सोऽयं

सहायानां प्रेषः । सहायान् खल्वेवं प्रेष्य, अन्यदपि तानवबो-  
धयेत् ॥ ० ॥ ३० ॥ ० ॥

किन्तु ? उच्यते,—

यथा न प्राग्नेर्भूमिं शोणितं गच्छेत् ॥ ३१ ॥

यथा येन प्रकारेण विशस्यमानाया गोः शोणितं, प्राग्नेर्भूमिं  
अग्नेः पुरस्ताद्भूमिभागं न गच्छेत् न दयात्,—तथा विशस्य,—  
इत्यर्थः । एतस्माच्च कारणादंगच्छामः,—अग्नेः समीप एव  
गोर्विशसनीया,—इति ॥ ० ॥ ३१ ॥ ० ॥

श्रुतामभिघार्यादगुडास्य प्रत्यभिघारयेत् ॥ ३२ ॥

श्रुतां वपाम् । कृतभाष्यमन्यत् ॥ ० ॥ ३२ ॥ ० ॥

स्थालीपाकावृता वपामवदाय,—स्विष्टकृदावृता  
वाऽष्टकायै स्वाहेति जुहोति ॥ ३३ ॥

स्थालीपाकावृता,—“अथ हविष उपस्तीर्यावदति मध्यात् पूर्वा-  
क्षात्”—इत्याद्युक्तप्रकारेणेत्यर्थः । पूर्वमासादितेन क्षुरेण वपा-  
मवदाय, स्विष्टकृदावृता वा कृत्स्नां वपामादाय, अष्टकायै  
स्वाहा,—इत्यनेन मन्त्रेण जुहोति । तथा चोक्तम् ।

“क्षुरो मांसावदानार्थः, कृत्स्नां स्विष्टकृदावृता ।

वपामादाय जुहुयात् तत्र तन्म समापयेत्” ।

इति । स्विष्टकृदावृता तावत् उत्तरार्धपूर्वार्धादवदानं प्राप्नोति । अयं  
पुनरत्र विशेषः, यत् कृत्स्नेव वपा स्विष्टकृदावृताऽवदातव्या—इति ।

अनन्तरमेवान्यस्य कर्मणं उपदेशादेककर्माशङ्का माभूदिति,  
 “तत्र तन्त्रं समापयेत्”--इत्यनेन कर्मणो नानात्वं स्पष्टीकृतम्  
 ॥ ० ॥ ३३ ॥ ० ॥

स्थालीपाकावृताऽन्यत् स्थालीपाकावृताऽन्यत् ॥ ३४ ॥

कृतभाष्यमेतत् । अस्मादपि वचनादिदानीमेकस्य कर्मणः परि-  
 समाप्तिरवगम्यते । दिव्यचनं प्रपाठकसमाप्तिप्रज्ञापनार्थम् ॥ ० ॥  
 ॥ ३४ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-  
 त्मजश्रीचन्द्रकान्ततर्कालङ्कारस्य कृती गोभिलीयगृह्यसूत्रभाष्ये  
 द्वितीयप्रपाठकस्य दशमी खण्डिका समाप्ता ॥ ० ॥

समाप्तश्चयं द्वितीयः प्रपाठकः ॥

## गोभिलीय-गृह्यसूत्रे

चतुर्थप्रपाठके प्रथमा खण्डिका ।

वपाहोममुक्ता वपाश्रपण्योः पलाशशाखयोः प्रतिपत्तिमाह,—

अनुप्रहरति वपाश्रपण्यौ ॥ १ ॥

ययोः शाखाविशाखयोरवसज्य वपा श्रपिता, ते शाखाविशाखे  
वपाश्रपण्यौ उच्येते । ते वपाश्रपण्यौ अनु पश्चात् प्रहरति । कस्य  
पश्चात् ? द्रव्यासादनतद्दीक्षणप्रोक्षणमग्नौपवेशनपर्यन्तस्य । कस्मा-  
त् ? आरम्भसामर्थ्यादित्याह । पूर्वप्रपाठकपरिसमाप्ती पूर्वस्य  
कर्म्मणः तन्त्रसमापनस्याभिधानात् अग्रे च चरुश्रपणस्य सूत्रयिष्य-  
माणत्वात् इदानीं खल्वनुशङ्गेन चरुश्रपण-पूर्वकर्त्तव्यानामेव कर्म्म-  
णां परतः,—इत्यवगम्यते ।

तत्र च, सुरः, कंसपात्रत्रयं, प्रक्षशाखावान् प्रस्तरः,—इत्ये-  
तेषामेव वैकृतानामासादनमत्राधिकम् । प्राकृतानामपि मध्ये,  
चरुस्थालीपवित्तमेक्षणानि इन्द्रश्चासादयितव्यानि, विनियोग-  
सामर्थ्यात् । सर्व्वमन्यत् प्रकृतवदेवासादयितव्यम् । प्रहरतिच  
यजतिवचनः,—इति प्रस्तर-प्रहरण-न्याये निर्णीतम् । “गार्हपत्ये  
प्रहरामः”—इति च श्रूयते । तथा सूत्रकारोऽप्याह । “अष्टा-  
वष्टी सकलान्याहवनीये प्रहरेयुः”—इति । तस्मात् होमोऽयम् ॥



कथं प्रहरति ? उच्यते,—

प्राचीमेकशूलां प्रतीचीमितराम् ॥ २ ॥

एकं शूलमग्रं यस्याः सेयमेकशूला, तां—शाखां, प्राचीं प्रागग्रां प्रहरति । इतरां विशाखां प्रतीचीं प्रत्यगग्रां प्रहरति ॥०॥ २ ॥०॥

अवद्यत्यवदानानि सर्वाङ्गेभ्यः ॥ ३ ॥

अवदीयन्ते,—इत्यवदानानि मांसान्यभिधीयन्ते । प्रकृतस्य पशोः अवदानानि मांसानि अवद्यन्ति क्षुरेणोद्धरन्ति । बहुवचनादनियतः कर्त्ता । कुतोऽवद्यन्ति ? सर्वाङ्गेभ्यः—

“हृज्जिह्वाक्रोडसक्थीनि यक्षदृक्की गुदं स्तनाः ।

श्रोणिः स्कन्धसटा पार्श्वे पञ्चङ्गानि प्रचक्षते ।

एकादशानामङ्गानामवदानानि संख्यया ।

पार्श्वस्य वृक्षसक्थोश्च द्वित्वादाहुश्चतुर्दश” ।

इत्युक्तलक्षणेभ्यः । ननु, सर्वग्रहणं किमर्थम् ? उच्यते ।

“हृदयं जिह्वा क्रोडं सक्थसक्थि पार्श्वनडकं पार्श्वे च ।

यक्षदथ वृक्षी च गुदं दक्षिणश्रोणिरितरा नाभिः” ।

इति वचनान्तरोक्तानामङ्गानामेवावदानानामिह ग्रहणं माभूत्,

किन्तु सर्वेषाम्—इत्येतदर्थमिति गृहाण ॥ ० ॥ ३ ॥ ० ॥

सर्वाङ्गेभ्यः,—इत्यस्यापवादमाह,—

अन्यत्र वामाच्च सक्थः क्लोमश्च ॥ ४ ॥

सक्थि उरुः । क्लोम तिलकम् । वृक्षादूर्ध्वं पिपासास्थानं क्लोम,—

इत्याचक्षते वैद्यकाः । वामात्—संख्यात् सकृत्, क्लोमश्चान्यत्र  
सर्वाङ्गेभ्यः अवयन्ति । चशब्दद्वयं द्वयोस्तुल्यत्वप्रज्ञापनार्थम् ।  
तदत्र चतुर्देशानामवदानानामवदानद्वयस्य पर्युदासात् दादशे-  
वावदानानि भवन्ति । प्रयोजनश्चास्य पर्युदासस्योत्तरसूत्रे वक्ष्यामः  
॥ ४ ॥ ० ॥

वामं सवय्यन्वष्टक्याय निदध्यात् ॥ ५ ॥

वामं सकृदि, अपवादसामर्थ्यात्तुल्यत्वप्रज्ञापनाच्च—क्लोम च, अन्व-  
ष्टक्याय,—तादर्थ्यं चतुर्थी, वक्ष्यमाणान्वष्टक्यकर्माथं निदध्यात्  
स्थापयेत् ॥ ० ॥ ५ ॥ ० ॥

तस्मिन्नेवाग्नौ अपयत्योदनचरुञ्च मांसचरुञ्च  
पृथङ्मेक्षणाभ्यां प्रदक्षिणमुदायुवन् ॥ ६ ॥

अग्निद्वये चरुद्वयस्य अपणं माशङ्कीत,—इति तस्मिन्नेवाग्नावि-  
त्याह । कथं नाम ? पशुकर्माणि खल्ववदानानामग्न्यन्तरे गामित्वे  
अपणं दृष्टम् । तद्वदत्राप्यग्न्यन्तरस्योपादानं कथिदाशङ्कीत ।  
तस्मा प्रशाङ्कीदिति तस्मिन्नेवाग्नाविति वचनम् । तत्राग्नौ ओद-  
नचरुञ्च अपयति, मांसचरुञ्च अपयति—अवगिडितैरेवावदानैः ।  
ओदनचरुञ्च व्रीहितण्डुलनिष्पन्नो भवति । पृथक् नाना अप-  
यति । किं कुर्वन् ? मेक्षणाभ्यां प्रदक्षिणमुदायुवन् । प्रद-  
क्षिणं यथा भवति, तथा उदायुवन् । ऊर्ध्वमीपन्मिथयन् ।  
ओदनचरुञ्च मांसचरुञ्च,—इत्यसमासकरणं चरुद्वयअपणस्य

पृथक्कालत्वप्रज्ञापनार्थम् । अपणक्रमश्चानयोः पाठक्रमादेव कल्पनीयः ॥ ० ॥ ६० ॥ ० ॥

श्रुतावभिघार्योदगुद्वाह्य प्रत्यभिघारयेत् ॥ ७ ॥

व्याख्यातप्रायमेतत् । ननु, मांसचरोः स्थालीपाकधर्मानतिदेशात् तस्मिन्नेव चरावेतद्विधातव्यम् । तथाच, श्रुतमित्येकवचनं मांसचरमिति वा कर्तुमुचितम् । कस्मात् द्विवचनं क्रियते ? असंमोहार्थमित्याह । अन्यथैकवचने कृते मांसचरमिति वा सूत्रिते, तस्यैव चरोरभिघारणं न पुनरन्यस्यापि,—इति शिष्याः संमुञ्चेयुः । अथवा । यावदुक्तत्वादस्मिन्नोदनचरावपि अभिघारणे पवित्रान्तर्हितत्वं न करणीयमित्येतदर्थं श्रुताविति द्विवचनं कृतम् ॥ ० ॥ ७ ॥ ० ॥

एतस्मिन् क्रमे आज्यभागान्तं कृत्वा,—

कंसे रसमवासिच्य ॥ ८ ॥

कंसे,—पूर्वमासादितानां कंसपात्राणामेकस्मिन् कंसपात्रे, रसं अवदानमांसयूषं अवासिच्य निनीय ॥ ० ॥ ८ ॥ ० ॥

प्लक्षशाखावति प्रस्तरेऽवदानानि कृत्वा ॥ ९ ॥

प्लक्षोवृक्षविशेषः । प्रस्तरः कुशमुष्टिः । प्लक्षस्य शाखा प्लक्षशाखा । सा यस्यास्ति सोऽयं प्लक्षशाखावान् । तस्मिन् प्लक्षशाखावति प्रस्तरे भूमौ प्रागग्रनिहिते, अवदानानि अपनीतयूषान्यवदानमांसानि, कृत्वा स्थापयित्वा ॥ ० ॥ ९ ॥ ० ॥

स्थालीपाकावृताऽवदानानां कंसेऽवद्यति ॥ १० ॥

स्थालीपाकावृता मध्यात् पूर्वार्धादित्युक्तया रीत्या, प्रत्येकं सर्वेषामवदानानां--अपनीतयूषाणां मांसानां, कंसे अपरस्मिन् कंसपात्रे,--यत्र यूषो नावसिक्तस्तस्मिन्--इत्यर्थः । अवद्यति क्षुरेणावदाय स्थापयति । अवदानानामिति संबन्धलक्षणा षष्ठी ॥ ० ॥ १० ॥ ० ॥

स्विष्टकृतश्च पृथक् ॥ ११ ॥

स्विष्टकृतः स्विष्टकृत्यर्थः । चगच्छात्,--स्थालीपाकावृताऽवदानानां कंसे अवद्यति । किं तस्मिन्नेव कंसे ? न । कुत्र तर्हि ? पृथक्,--अन्यस्मिन् कंसे,--इत्यर्थः । अत्र च, स्विष्टकृत्यर्थादवदानमांसानामुत्तरार्धपूर्वार्धभ्योऽवदातव्यम् ॥ ० ॥ ११ ॥ ० ॥

चरोरुद्धृत्य विल्वमात्रमवदानैः सह यूषेण सन्नयेत् ॥ १२ ॥

चरोः प्रकृतत्वादोदनचरोः विल्वमात्रं विल्वपरिमाणं ( परिमाणे मात्रत् ) उद्धृत्य पूर्वोक्तयैव रीत्या मेक्षणेन गृहीत्वा । पात्रे स्थापयेदित्यर्थः । किमेकस्मिन्नेव पात्रे ? न । पृथक् । कथं ज्ञायते ? अत्रापि पृथगिति सम्बध्यते । कस्मात् ? मध्यमजिन्यायात् । तेन, पृथक् पृथगेव मेक्षणेनावदाय पृथक् पृथगेव पात्रे स्थापयेत् । एतदुक्तं भवति । मध्यात् पूर्वार्धादित्युक्तक्रमेण मेक्षणेन चरोर्विल्वमात्रमवदाय यत्र मांसावदानानि स्थापितानि

तस्मिन् कंसपात्रे स्थापयति । एवमुत्तरार्द्धपूर्वार्द्धादित्युक्तरीत्या  
 खिष्टकदर्थमपि चरोर्विख्यमात्रं पृथगवदाय खिष्टकत्कंसपात्रे  
 पृथगेव स्थापयति,--इति । अतएव, यथा सर्वैरप्यवदानै-  
 र्विख्यमात्रमेवोद्धृतं भवति नाधिकं, तथोद्धरेदिति बोद्धव्यम् ।  
 ततश्च, तदुद्धृतं विख्यमात्रं पूर्वगृहीतैर्मांसावदानैः यूषेण च  
 पूर्वोवसितेन सह सन्नयेत् सम्यगेकीकुर्यात् मिश्रयेदित्यर्थः ॥ ० ॥  
 ॥ १२ ॥ ० ॥

एतस्मिन् क्रमे आज्यभागौ हुत्वा,

चतुर्गृहीतमाज्यं गृहीत्वाऽष्टमया जुहुयाद-  
 ग्नावग्निरिति ॥ १३ ॥

चतुर्गृहीतमाज्यं गृहीत्वा,--इत्युक्तार्थम् । अग्नावग्निरिति योऽय-  
 मष्टमः,--अष्टानामृचां समाहारः, तस्य प्रथमया ऋचा जुहु-  
 यात् । भृगूणामपि चतुर्गृहीतमेवेतत् । कुतः ? विशेषवच-  
 नारम्भस्यार्थवत्त्वात् । पूर्ववत्तेषां विशेषस्यानुपदेशाच्च । सेयमा-  
 ज्यहुतिः ॥ ० ॥ १३ ॥ ० ॥

अथ चर्वाहुतिरभिधीयते,--

सन्नीतात् तृतीयमात्रमवदाय द्वितीयातृतीयाभ्यां  
 जुहोति ॥ १४ ॥

यत् प्रथमे पात्रे सन्नीतं मांसावदानं चर्वादानं यूषश्च, तस्मात्  
 सन्नीतात् तृतीयमात्रं त्रिभागेकभागमित्येतत् । अवदाय गृहीत्वा

प्रकृतस्वाष्ट्यं द्वितीयाद्वितीयाभ्यां ऋग्भ्यां मिलिताभ्यां जुहोति  
॥ ० ॥ १४ ॥ ० ॥

मन्त्रान्ते स्वाहाकारः,—इति सूत्रात् प्रतिमन्त्रमेव स्वाहाकारं  
कश्चिदाशङ्कति, अतस्तदपवादार्थमिदमाह,—

उत्तरस्यां स्वाहाकारं दधाति ॥ १५ ॥

उत्तरस्यां ऋचि न पूर्वस्यां, स्वाहाकारं दधाति करोति ।  
तत्रैव च जुहोति ॥ ० ॥ १५ ॥ ० ॥

एवमेवावरे चतुर्थीपञ्चमीभ्यां षष्ठीसप्तमीभ्याञ्च

॥ १६ ॥

एवमेव पूर्वोक्तेनैव विधिना, अवरे द्वे द्वितीयमात्रे अवदाय । अपरे  
—इति पाठेऽपि तथैवार्थः । प्रकृतस्वाष्ट्यं चतुर्थीपञ्चमीभ्यां  
मिलिताभ्याम् एकामाहुतिं जुहोति, षष्ठीसप्तमीभ्याञ्चापराम् ।  
अत्राप्युत्तरस्यामुत्तरस्यां स्वाहाकारं करोति, तत्रैव च जुहोति  
॥ ० ॥ १६ ॥ ० ॥

शेषमवदाय सौविष्टकृतमष्टम्या जुहुयात् ॥ १७ ॥

शेषं सौविष्टकदर्थमुत्तरार्धपूर्वाङ्गिभ्यो यदृहीतं, तदवदाय, प्रकृत-  
स्वाष्ट्यं च अष्टम्या ऋचा स्वाहाकारान्तया अनेकसप्तार्धपूर्वाङ्गि  
जुहुयात् ॥ ० ॥ १७ ॥ ० ॥

एवमेवावत् गवा यद्योक्तेन विधिना यागः कर्तव्यः,—इत्यर्थः

प्रथमः कल्पः । यदा पुनर्गौर्न सम्पद्यते, तदा कथं कर्त्तव्यम् ?  
तदिदानीमभिधीयते,—

यद्युवा अल्पसम्भारतमः स्यादपि पशुनैव कुर्यात्

॥ १८ ॥

सम्पद्यते,—इति सम्भारो द्रव्यम् । अल्पः सम्भारो यस्य सोऽयमल्प-  
सम्भारः । तस्यैवातिशयस्तमप्रत्ययार्थः । उ वै,—इति निपातो ।  
यद्युवा,—इति निपातसमुदायो यद्यर्थे,—इति केचित् । यदि  
अल्पद्रव्यवान् स्यात्, अपि तदाऽपि पशुनैव कुर्यादष्टकाया-  
गम् । पशुरपि छाग एव स्यात् । कस्मात् ? “अनादेशे पशु-  
श्छागः”—इति गृह्यान्तरवचनात् । “छागपक्षे चरावपि”—  
इति च लिङ्गात् । एवकारकरणं पूर्वोक्तकृत्स्नविधिनियमार्थम् ।  
तेन, अत्रापि कल्पे सर्व्व एव पूर्व्वोक्तो विधिः स्यात् ॥०॥ १८ ॥०॥  
छागस्याप्यसम्भवे कथं कर्त्तव्यम् ? तदुच्यते,—

अपि वा स्थालीपाकं कुर्व्वीत ॥ १९ ॥

अञ्जुरक्षरार्थः । स खल्वयं स्थालीपाक ओदनचरोः परस्ताम्नांस-  
चरुस्थाने सवत्सायास्तदृष्ट्या गोः पयसि अपयितव्यः । तथा  
चोक्तम् ।

“स्थालीपाकं पशोः स्थाने कुर्याद् यथानुक्रमिकम् ।

अपयेत् सवत्सायास्तदृष्ट्या गोः पयस्यनु” ।

इति । पशोः स्थाने,--इति करणात् पशुकार्यकारित्वमस्वावगम्यते ।  
तेन, अत्राप्यष्टर्चेन होमः स्यात् । एवञ्च, पशुपक्षे यावन्ति पशो-  
रवदानानि प्रस्तरे क्रियन्ते, स्थालीपाकपक्षेऽपि तावतः पायसान्  
पिण्डान् तत्र कुर्वीति । तथा चोक्तम् ।

“चरितार्था श्रुतिः कार्या यस्मादप्यनुकल्पशः ।

अतोऽष्टर्चेन होमः स्याच्छागपक्षे चरावपि ।

अवदानानि यावन्ति क्रियन्ते प्रस्तरे पशोः ।

तावतः पायसान् पिण्डान् पश्वभावेऽपि कारयेत्” ।

इति । ननु, अपि वा स्थालीपाकेन,--इति वक्तव्ये किमर्थं प्रकृत-  
विभक्त्यतिक्रमः क्रियते ? कस्यचित् कर्मणोऽतिक्रमसूचनार्थ-  
मित्याह । कथं नाम ? अष्टर्चेहोमवत्, पश्वभावेऽप्यविलोपार्थं  
वपाहोमोऽपि स्थालीपाकेनैव स्यात् । अतो वपाहोमस्य निवृत्ति-  
प्रज्ञापनार्थं प्रकृतविभक्त्यतिक्रमः क्रियते,--इति । अत एव, परि-  
शिष्टकारेणाप्यवदानसङ्ख्येव पायसपिण्डकरणमुपदिशता आचा-  
र्यस्यायमभिप्रायः स्पष्टीकृतः ॥ ० ॥ १८ ॥ ० ॥

अपि वा गोर्यासमाहरेत् ॥ २० ॥

अपि वा अथ वा,--स्थालीपाकस्याप्यसम्भवे, गोः,—अविशेषणोप-  
देशात् आत्मीयस्य परकीयस्य वा कस्यचिदनडुहः, यासमाहरे-  
द्दद्यात् । ताक्ताऽप्यष्टकाकर्म कृतं भवतीत्यभिप्रायः । तथा च  
ग्रहान्तरम् । “अप्यनडुहो यवसमाहरेत्”—इति । केचिदत्र



प्रकारणात् गोशब्दस्य स्त्रीगवीपरत्वं वर्णयन्ति । अस्यते,—इति  
 यासस्तृणयवसादिः । स च यावता गोर्दिवसाहारः सम्पद्यते,  
 तावान् दातुमुचितः । कक्षात् ?

“यतः कुतश्चित् सम्प्राप्य गोभ्यो वाऽपि गवाङ्गिकम् ।

अभावे प्रीणयन्नस्मान् अद्यायुक्तः प्रदास्यति” ।

इति आह्वकरणाशक्तस्य तथा दर्शनात् । यासोऽपि, एषा मेऽष्टकेति  
 मन्त्रेण देयः । कुतः ? सिंहावलोकितन्यायेन तस्मात्प्राप्यनुपज्ञात् ।  
 तस्य चाचार्यानुमतत्वात् । तथा चीत्तम् ।

“कक्षोपधानमन्त्रोयः स गोर्ग्रासे विधीयते” ।

इति ॥ ० ॥ २० ॥ ० ॥

अपि वाऽरण्ये कक्षमुपधाय ब्रूयादेषा मेऽष्टकेति

॥ २१ ॥

अपि वा, गोर्ग्रासाहरणस्याप्यसम्भवे,—इत्येतत् । अरण्ये, कक्षं  
 बाहुमूलकोटरप्रदेशं, उपधाय,—( उप हीनार्थे ) हीनाधानं  
 कृत्वा,—कक्षतिरोधानमपनीय ऊर्ध्वबाहुर्मूला,—इति यावत् ।  
 एषा मेऽष्टका,—इत्येतं मन्त्रं ब्रूयात् कथयेत् । तथा च, आह्वा-  
 शक्तौ गवाङ्गिकप्रदानस्याप्यसम्भवे पुराणस्मरणम् ।

“सर्वाभावे वनं गत्वा कक्षमूलप्रदर्शकः ।

सूर्यादिलोकपालानामिदमुच्चैः पठिष्यति ।

न मेऽस्ति वित्तं न धनं न चान्यत्

आहोपयुक्तं, स्वपितृन्वतोऽस्मि ।

दृष्यन्तु भक्त्या पितरो, मयैती

भुजौ कृती वर्त्मनि मारुतस्य” ।

इति । तस्मादत्राप्येतत्परतया वर्णना शक्यते कर्तुम् । दृष्टपरि-  
कल्पनाया न्याय्यत्वात् ।

एवं वा—

अरण्ये, कक्षं हणसङ्गमुपधाय,—अग्निना समुत्पन्न, एषा मेऽष्टकेति  
ब्रूयात् । तथा च गृह्यान्तरम् । “अग्निना वा कक्षमुपोषेत्”—  
इति । अत्र किञ्चिद्वक्तव्यमस्ति । मुख्यकल्पानुकल्पभावेन ताव-  
दत्र पञ्च पञ्चाउपदिष्टाः । तत्र योऽयमाद्यो गोपशुपचः स ताव-  
दिदानीं शिष्टैर्नानुष्ठीयते । अननुष्ठनाच्च साम्प्रतं पुराकल्पी-  
भूतः । तथाच वाक्यार्थविक्रियताम् ।

“विधियीऽनुष्ठितः पूर्वं क्रियते नेह साम्प्रतम् ।

पुराकल्पः स यद्वच्च विधवाया नियोजनम् ।

गोवधो मधुपर्कादौ महोच्चोऽतिथिपूजने ।

सम्प्रत्यकरणात्तस्य पुराकल्पत्वमागतम् ।”

इति ॥ ० ॥ २१ ॥ ० ॥

न त्वेव न कुर्वीत न त्वेव न कुर्वीत ॥ २२ ॥

नैवाष्टकां न कुर्वीतिति नञ् ह्येनावश्यं करणमुपदिशति । न वक्तव्यं  
तर्हि ? अवश्यं करणस्य पूर्वमेव सिद्धत्वात् । उच्यते । मुख्यक-  
ल्पानुकल्पभेदाच्चावदत्र पञ्च पञ्चाः सूत्रिताः । शास्त्रान्तरेऽपि यानि  
पञ्चान्तराण्युक्तानि,—“अपि वा अनूचानेभ्य उदकुभमाहरेत्”—

इत्येवमादीनि, तानि वा कुर्यात्, न त्वेव न कुर्वीत,—इत्येतदर्थ-  
मिदमुच्यते । तुशब्दः स्थालीपाकपक्षेऽप्यन्वष्टक्यस्यावश्यकरणप्रज्ञा-  
पनार्थः । इतरथा, पञ्चभावेन मांसाभावादस्य लोपः स्यात् । मध्य-  
माष्टकासंज्ञपितपशुमांसिनान्वष्टक्यविधानात् । तथा चोक्तम् ।

“ओदनव्यञ्जनार्थन्तु पञ्चभावेऽपि पायसम् ।

सद्रव्यं अपयेदेतदन्वष्टक्येऽपि कर्मणि” ।

इति । द्विवचनमादरार्थं, मध्यमाष्टकाकर्मणः परिसमाख्यर्थं,  
वीक्षया सर्वास्त्रेवाष्टकासु यथासम्भवंमनुकल्पप्राप्त्यर्थञ्च । अन्ये तु  
वर्णयन्ति । “अभ्यासः प्रकरणपरिसमाख्यर्थः । अथवा । अष्ट-  
कालोपे दोषगुरुत्वप्रज्ञापनार्थः । अविलोपे च फलभूयस्त्वप्रज्ञा-  
पनार्थोऽभ्यासः । तथाच यास्केनोक्तम् । अभ्यासे भूयांसमर्थं  
मन्यन्ते इति । अथवा । सूत्रद्वयमेतत् । अत्र पूर्वस्य यथोक्त एवार्थः ।  
उत्तरं चोत्तरसूत्रेण सह संबध्यते, न त्वेव न कुर्वीत श्वस्ततो-  
ऽन्वष्टक्यम्—इति । तेन किं ? स्थालीपाकपक्षेऽप्यन्वष्टक्यमवश्यं  
कुर्यादिति दर्शयति”—इति ।

इदमिदानीं चिन्त्यते । किमेतेऽष्टकादयः पाकयज्ञाः सकृत्  
कर्त्तव्याः ? उत प्रत्यब्दम् ?—इति । तत्र, केचित् सकृदमीषां  
करणम्—इच्छन्ति । कस्मात् ? एतेषां पुरुषसंस्कारत्वात्, सकृत्  
कृतेनैव च कर्मणा पुरुषसंस्कारस्य वृत्तत्वात्, पुनः करणे हेतो-  
रभावात्,—इति । अन्ये त्वाहुः ;—

“तस्मादुत्सृज्य कौन्तेय ! गोवृषान् प्रति वत्सरम्” ।

इति पौराणिक-लिङ्गदर्शनात् आहृतिरेवामीषाम् । न च  
पुरुषसंस्कारस्य वृत्तत्वात् किमर्थमाहृतिरिति वाच्यम् । पुरुष-

संस्कारस्य वृत्तत्वेऽपि प्रत्यवायपरिहारार्थमावृत्तेर्युक्तत्वात्,—  
इति । वयन्तु पश्यामः । सकृदवश्यमेव करणं, पावृत्तौ तु  
नात्यन्तं नियमः । ततश्च, पावृत्तावभ्युदयः, अनावृत्तावपि न  
प्रत्यवायः । तथा चोक्तम् ।

“सकृदप्यष्टकादीति कुर्यात् कर्माणि यो द्विजः ।

स पंक्तिपावनो भूत्वा लोकान् प्रैति घृतश्रुतः ।

इति । अथ खल्वपिशब्दादावृत्तिरपि अवगम्यते ॥ ० ॥ २२ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-  
त्मजश्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये  
चतुर्थप्रपाठकस्य प्रथमा खण्डिका समाप्ता ॥ ० ॥

## गोभिलौय-गृह्यसूत्रे

चतुर्थप्रपाठके द्वितीया खण्डिका ।

श्वस्ततोऽन्वष्टक्यम् ॥ १ ॥

ततस्तस्मादनन्तरोपदिष्टान्मांसाष्टकाकर्म्मणः, श्वः अनागतेऽङ्घ्रि,—  
नवम्यामित्यर्थः । एवमेके । अष्टकाकर्म्मण्यष्टम्या उपस्थितत्वादन्व-  
ष्टक्यस्यापि नवम्यां वर्णयितुमुचितत्वात्,—इति तेषामाशयः ।  
अष्टकाकर्म्मदिनात् परदिन एव, न नवम्या नियमः । एवमपरे ।  
अन्वष्टक्यं कर्त्तव्यमिति वाक्यशेषः । अष्टकायाः पञ्चाङ्गवतीत्यन्व-  
ष्टका, तत्र साधु अन्वष्टक्यमिति कर्म्मणो नामधेयम् ।

कश्चित् सर्वत्रैवान्वष्टक्यं मन्यमानः सूत्रे ततः-शब्दस्य वीप्सां  
कृत्वा व्याचष्टे,—ततस्ततः अन्वष्टक्यम्,—इति । तदसङ्गतम् ।  
मांसाष्टकाकर्म्मण एवानन्तरत्वात् । वीप्साया अश्रुतत्वाच्च । पठ्य-  
मानमन्त्रकाण्डे मांसाष्टकाविनियुक्ताष्टर्चानन्तरमन्वष्टक्यमन्त्रस्य  
पठितत्वात् । सर्वत्रान्वष्टक्यपक्षस्याचार्य्याननुमतत्वाच्च । तदिदमध-  
स्तादेवास्माभिरभिहितं,—“तथा गौतमवार्कखण्डी”—इत्यत्र ।

अथैवं ततः,—इत्यनर्थकम्, अधिकारादेव मांसाष्टकाकर्म्मणो-  
लाभात् । नियमार्थं तर्हि । किं नियम्यते ? तस्मान्मांसाष्टकाकर्म्मण-  
एव नान्यस्मादित्येतन्नियम्यते । किमर्थं पुनर्नियम्यते ? अधिका-  
शङ्कानिरासार्थमित्याह । का पुनरत्राधिकाशङ्का ? उच्यते । सप्तमी

तावदुपाष्टका, षष्टमी षष्टका, नवमी चावष्टकेति भण्यते । तथा च  
अवष्टकायां भवम् अवष्टक्यम्, — इति समाख्यध्वलात् सर्वास्वे-  
वाष्टकासु अवष्टक्यं कदाचिदापातेन प्रतिभायात् कस्यचित् ।  
त्रेयमधिकाशङ्का । तन्निरासार्थं ततश्च्युतम् ॥ ० ॥ १ ॥ ० ॥

अपरश्वो वा ॥ २ ॥

अपरश्वः — एकान्तरिते अहनि वा अवष्टक्यं कर्तव्यम् । तिथि-  
वृद्धिपक्षेऽयं विकल्पः, — इति नवम्यामवष्टक्यवादिनः । दिन-  
वादिनस्त्वादुः, — अशक्तावयं विकल्पः, — इति ॥ ० ॥ २ ॥ ० ॥  
अथेदानीम् अवष्टक्यं कर्म विवक्षुराह, —

दक्षिणपूर्वः षष्टमदेशे परिवारयन्ति ॥ ३ ॥

वेश्मनो दक्षिणपूर्वं षष्टमदेशे उभयदिगष्टमभागे, — आग्नेय्यामि-  
त्येतत् । परिवारयन्ति, सर्वतोभावेनाच्छादयन्ति कटादिभिः  
किञ्चित् स्थानम् । बहुवचनादनियतः कर्त्ता ॥ ० ॥ १ ॥ ० ॥  
कथं परिवारयन्ति ? उच्यते, —

तथाऽऽयतम् ॥ ४ ॥

तथेति दक्षिणपूर्वाष्टमदेशो भण्यते । दक्षिणपूर्वाष्टमदेशायतं यथा  
भवति, तथा परिवारयन्ति । आयतमायामोर्द्वयमित्यनर्थान्तरम् ।  
परिवृतस्योत्तरार्द्धदक्षिणार्द्धयोस्तपरिष्ठात् कर्म्मोपदेशात् दक्षिण-  
पूर्वाष्टमदेशे दक्षिणोत्तरायतमेव स्थानं परिवृतं भवतीत्यशङ्का-

निरासार्थं 'तथाऽऽयतम्'—इति सूत्रयाचकार । तस्मात्, 'प्रक-  
तत्वाद्दक्षिणपूर्वकोणायतं भविष्यति किं सूत्रेण,—इत्यसङ्गतं  
वचनम् ॥ ० ॥ ४ ॥ ० ॥

तथामुखैः कृत्यम् ॥ ५ ॥

यद्वक्ष्यमाणं कर्म, तत् तथामुखैः दक्षिणपूर्वाष्टमदेशाभिमुखैः  
कृत्यं करणीयम् । लाघवार्थमत्रैतत् सूत्रितम् । अन्यत्र सूत्रेण  
हि दक्षिणपूर्वाष्टमदेशमुखैरिति सूत्रयितव्यं भवति ॥ ० ॥ ५ ॥ ० ॥  
कियत्परिमितं स्थानं परिवारयन्ति ? उच्यते,—

चतुरवराह्यान् प्रक्रमान् ॥ ६ ॥

चत्वारोऽवराह्याः निरुद्धा येषां, तान् चतुरवराह्यान् प्रक्रमान्  
परिवारयन्ति । तदस्यातिक्रान्ततरेण सूत्रेण संबन्धो बोद्धव्यः ।  
प्रक्रमः श्रवणाकर्म्मण्येव व्याख्यातः । एतदुक्तं भवति । सर्वनिरुद्धो-  
ऽयं पक्षः ;—यच्चतुर्णां प्रक्रमाणां परिवारणम्,—इति । इच्छया  
पुनरधिकमपि परिवारयन्ति ॥ ० ॥ ६ ॥ ० ॥

तस्य खलु परिहृतस्य,—

पश्चादुपसञ्चारः ॥ ७ ॥

पश्चात् पश्चिमदिशि उपसञ्चारः कर्तव्यः । उपसञ्चारत्यनेनेत्युप-  
सञ्चारो द्वारमुच्यते ॥ ० ॥ ७ ॥ ० ॥

उत्तरार्द्धे परिवृतस्य लक्षणं कृत्वाऽग्निं प्रथयन्ति

॥ ८ ॥

परिहृतस्य ज्ञानस्योत्तरार्धे पूर्वोक्तं लक्षणसंज्ञकं कर्म कृत्वा अग्निं प्रणयन्ति । बहुवचनात् कर्तुरनियमः । एवञ्चात्र यावदुक्त-  
त्वाद्ब्रह्मासनादीनां निवृत्तिरवगम्यते । तथाच गृह्यासंग्रहः ।

“एकाम्नी पितृयज्ञे च ब्रह्माणं नोपकल्पयेत् ।

सायं प्रातश्च होमेषु तथैव बलिकर्मसु” ।

इति । इदमिदानीं सन्दिह्यते । किमेतदग्निप्रणयनं उपवीतिना प्राञ्जुखेन करणीयम्, उत प्राचीनावीतिना दक्षिणपूर्वाष्टमदिष्-  
खेन ?—इति । उपवीतिना प्राञ्जुखेन,—इति ब्रूमः । कस्मात् ?  
“लक्षणाद्वेष्टा सर्व्वत्र”—इति सर्व्वत्र-ग्रहणेन व्याख्यवगमात् ।  
इह च, लक्षणं कृत्वा,—इति वचनस्यैवमर्थत्वात् । अन्यथा खल्व-  
ग्निप्रणयने लक्षणं प्राप्तमेवेति पुनर्व्वचनमनर्थकमेव स्यात् । तस्मात्,  
लक्षणे देखानां प्राग्वत्त्वानुरोधात् तत्र प्राञ्जुखकरणावधार-  
णाच्च, अत्रापि प्राञ्जुख एव कुर्यादित्यवगच्छामः । एवञ्च,  
यथा अन्यत्र लक्षणमुपवीतिना क्रियते, तथा अत्राप्यस्मिन् कर्म-  
ण्युपवीतिनैव भवितव्यम् । उपरिष्ठात् खल्वाचार्य्यः,—“अत ऊर्ध्वं  
प्राचीनावीतिना”—इति कुर्व्वन्, अधस्तात् किञ्चित् कर्म प्राची-  
नावीतिना, किञ्चिदुपवीतिना, किञ्चिच्चोभययैव कर्त्तव्यमित्यु-  
पदिशति । एतच्चोपरिष्ठादेव व्याख्यास्यामः । अतएव कर्मप्रदीपः ।

“दक्षिणं पातयेज्जानु देवान् परिचरन् सदा ।

पातयेदितरज्जानु पितॄन् परिचरन्नपि” ।

इति स्मरति । तदिदं वचनम्,—पितृकर्म्मन्तःपात्यपि देवपरि-  
चरणं दक्षिणजानुपातेन, एवं दैवकर्म्मन्तर्गतमपि पितृपरिचरणं  
इतरजानुपातेन करणीयम्,—इत्याह । कथं ज्ञायते ? सदा-



शब्दस्यैवमर्थत्वात् । एवञ्च, जानुपातवदुपवीतित्वप्राचीनावीति-  
त्वयोरपि तथैव वर्णयितुमुचितम् । कस्मात् ? कारणस्याविशेषात् ।  
अग्निं किल देवमाचक्षते नैरुक्ताः ॥ ० ॥ ८ ॥ ० ॥

पश्चादग्नेरूलूखलं दृष्ट्वित्वा सकृत् संगृहीतं  
व्रीहिमुष्टिमवहन्ति सव्योत्तराभ्यां पाणिभ्याम् ॥ ९ ॥

उत्तरशब्द उपरितनवंचनः । सव्यः पाणिरुत्तरो दक्षिणस्याधरो-  
ययोः पाण्योः, ताविमौ सव्योत्तरौ, ताभ्यां सव्योत्तराभ्यां  
पाणिभ्यां मुषलेनावहन्ति । उक्तार्थमन्यत् । सकृत् संगृहीतमिति  
वचनात् अनुनिर्व्वपयोरत्र निवृत्तिमिच्छन्ति । व्रीहियज्ञं  
हविरन्तरप्रतिषेधार्थम् । यद्यप्यत्र सकृत्संगृहीतस्य मुष्टिमात्रस्य  
ग्रहणम् अवगम्यते, तथापि तथा गृह्णीयात् यथा होमस्य  
पिण्डानां प्राभिनिर्वृत्तिः स्यात् । कुतः ? ऐदमर्थान्नग्रहणस्य ।  
अतएवाचार्यपुत्रेण,—

“चतुर्मुष्टिश्चतुः कार्यश्चतुर्णामुत्तरोऽपि वा” ।

इति सामान्यत एवोपदिष्टम् । तदिदं हविर्निर्व्वपणानिकं प्राची-  
नावीती दक्षिणपूर्वाष्टमदिष्टुखः कुर्यात् । कुतः ? पितृत्वात् ।  
कस्मात् पुनः कारणात् सत्यपि देवतानां साधारण्ये पितृत्वमेव  
हविषः कथ्यते ? प्राधान्यादित्याह । पितृणां खल्वत्र कर्मणि  
प्राधान्यमवगम्यते । तस्मात् पितृमिदं भवितुमर्हति । प्रधानवशाच्च  
नियमो वर्णयितुमुचितः । कुतः पुनरत्र पितृणामेव प्राधान्यमव-  
गम्यते न देवतानामपि ? तथामुखैः कृत्यमिति वचनात्—इति  
ब्रूमः । अपिच । हविषः सकृद्ग्रहणात्, सव्योत्तराभ्यां पाणिभ्याम्-

वहननात्, सकृत् फलीकरणात्, यथा मांसाभिघाराः पिण्डा-  
भवन्ति तथा मांसच्छेदनात्, प्रसव्यमुदायवनात्, दक्षिणस्यासु-  
हासनात्,—इत्येवमादिभिरुपदेशशतैः पितृणामेवात्र प्राधान्यम-  
वगम्यते । मनुरपि स्मरति ।

“देवकार्यात् द्विजातीनां पितृकार्यं विशिष्यते ।

दैवं हि पितृकार्याणां पूर्वमाप्यायनं स्मृतम्” ।

इति । तस्मात् पितृणामेव प्राधान्यम् । एतच्चोपरिष्ठात्तत्र तत्र  
स्फुटीभविष्यति ।

इदमिदानीं सन्दिह्यते । किमत्र पितृत्वात् पितृभ्यस्त्वा जुष्टं  
निर्व्वपामि,—इति मन्त्रेण निर्व्वपणम्, आहोस्वित् यावदुक्तत्वाद-  
मन्त्रकम्, उताहो आचार्यपुत्रपरिभाषाबलात् व्याहृतिव्रित-  
येन ? —इति । पितृभ्यस्त्वा जुष्टं निर्व्वपामि,—इति मन्त्रेण,—  
इति ब्रूमः । कस्मात् ? प्रकृती तथा दर्शनात् । लिङ्गाच्च । अग्नी-  
करणहोम-विचारलोके खल्वेतस्यार्थस्य लिङ्गमुपलभ्यते । तथाच  
कर्म्मप्रदीपः ।

“अपसव्येन वा कार्यो दक्षिणाभिमुखेन तु ।

निरुप्य हविरन्यस्मा अन्यस्मै न हि ह्यते” ।

इति । एतस्मात् लिङ्गात् मन्त्रवदग्रहणमवगम्यते । पितृर्थं  
निर्व्वपः खल्वस्य हविषः हेतुतयोपन्यस्यते । तच्चैवं सति आस-  
त्स्थीनोपपद्यते । तथाच पुराणस्मरणम् ।

“अग्निमान् निर्व्वपेत् पितॄन् चरुं वा शस्यमुष्टिभिः ।

पितृभ्यो निर्व्वपामीति सव्यं दक्षिणतोऽन्यसेत्” ।

इति ॥ ० ॥ ८ ॥ ० ॥

यदा विंतुषाः स्युः ॥ १० ॥

यदा यस्मिन् काले विंतुषाः विगततुषाः स्युर्भवेयुः ॥ ० ॥

१० ॥ ० ॥

तदा,—

सकृदेव सुफलीकृतान् कुर्वीत ॥ ११ ॥

सकृदेववारमेव, सुफलीकृतान्—सुशब्दः शोभनवचनः, शोभनं यथा भवति तथा फलीकृतान् निष्पन्नीकृतान् तण्डुलान् कुर्वीत पूर्वमेव खल्ववघातेन तण्डुला निष्पन्नाः । इदानीन्तु शोभनं निष्पन्नीकरणमुपदिश्यते । तेन प्रच्छेदनमिदानीं कुर्वीत । कंबू-कापनयनं वा फलीकरणमुच्यते । सुफलीकृतानपनीतसमस्तकंबूकानित्यर्थः ॥ ० ॥ ११ ॥ ० ॥

अथामुष्माच्च सकथ्यो मांसपेशीभवकृत्य नवायां  
सूनायामणुशक्तेदयेत् ॥ १२ ॥

अथशब्द आनन्तर्यार्थः । अथ, तण्डुलप्रक्षालनानन्तरम् । प्रक्षालनञ्च सकृदेव स्यात् । इविषः पित्तप्रत्वात् । व्यवहितस्यापि बुद्ध्या सन्निकृष्य अमुष्मादित्यनेन परामर्शः । अथशब्दः पूर्वप्रक्ष-ताद्योवा । अमुष्मात् पूर्वप्रक्षतात् मांसाष्टकायां निहितात् सकथ्यः, चशब्दात् क्लोषश्च, मांसपेशी,—मांसपेशी प्रसिद्धा, तां अवकृत्य अवच्छिद्य, नवायां सूनायां,—सूना नाम काष्ठमयः पात्रविशेषः, तस्यां सूनायां मणुशः सूक्ष्मं सूक्ष्मं कृत्वा छेदयेत् ॥ ० ॥ १२ ॥ ० ॥

कथं छेदयेत् ? उच्यते, —

यथा मांसाभिघाराः पिण्डा भविष्यन्तीति ॥ १३ ॥

यथा येन प्रकारेण मांसाभिघाराः मांसव्यञ्जनाः पिण्डा भवि-  
ष्यन्ति, इति तथा छेदयेत् ॥ ० ॥ १३ ॥ ० ॥

तस्मिन्नेवाग्नौ अपयत्योदनचरुञ्च मांसचरुञ्च  
पृथङ्मेक्षणाभ्यां प्रसव्यमुदायुवन् ॥ १४ ॥

प्रसव्यं अपदक्षिणम् । कृतभाष्यमन्यत् । अत्रापि, मांसाभावे  
पायसः स्यात् । तदिदमुक्तमस्माभिरधस्तादेव, “ओदनव्यञ्जना-  
र्थन्तु” — इत्यादिना ॥ ० ॥ १४ ॥ ० ॥

शृतावभिघार्य दक्षिणोद्वाह्य न प्रत्यभिघारयेत्

॥ १५ ॥

दक्षिणा दक्षिणस्याम् । गतमन्यत् ॥ ० ॥ १५ ॥ ० ॥

दक्षिणार्धे परिवृतस्य तिस्रः कर्षूः खानयेत् पूर्वो-  
पक्रमाः ॥ १६ ॥

परिवृतस्य स्थानस्य दक्षिणार्धे दक्षिणार्धे, तिस्रः त्रिसंख्याकाः  
कर्षूः केनचित् खानयेत् । अन्यस्य पुनरसम्भवे स्वयमपि खनेत् ।  
कर्षूनाम अवटो गते इत्यनर्थान्तरम् । कथम्भूताः ? पूर्वोप-  
क्रमाः । पूर्वस्थां दिश्युपक्रमो यासां ताः, तथाविधाः, — इत्यर्थः ।  
तथाच, पूर्वस्थां दिश्युपक्रम्य पश्चिमायां दिशि खननं समापनी-

यम् । पित्रात्वात् प्रसव्यखननमित्यभिप्रायः । अथवा । उपक्रम्यते,  
—इत्युपक्रमः । पूर्वा कर्षूरुपक्रमो यासां कर्षूणां, ताः तथोक्ताः ।  
तथाभूताः खानयेत् । का पुनः पूर्वा ? या खल्वात्मनः  
पुरतः क्रियते । एतदुक्तं भवति । प्रथमतः पूर्वां कर्षू खानयेत्,  
ततो मध्यमां, तत उत्तमाम्,—इति । तथा चोक्तम् ।

“पुरतो याऽऽत्मनः कर्षूः सा पूर्वा परिकीर्त्यते ।

मध्यमा दक्षिणेनास्यास्तद्विणत उत्तमा” ।

इति । तथाच, इमाः कर्ष्वी दक्षिणसंस्था भवन्ति । खननस्या-  
मूपां शङ्कुना करणीयम् । स च,—

“शङ्कुश्च खादिरः प्रोक्तो रजतेन विभूषितः ।

शङ्कुसैवोपवेशश्च हादशाङ्गुल इष्यते” ।

इति कर्म्मप्रदीपोक्तलक्षणः ॥ ० ॥ १६ ॥ ० ॥

कीदृशीः कर्षूः खानयेत् ? उच्यते,—

प्रादेशायामाश्चतुरङ्गुलपृथ्वीस्तथाऽवखाताः ॥ १७ ॥

प्रादेशायामाः प्रादेशदीर्घाः । पृथुशब्दो धर्मवचनः । चतुरङ्गुलं  
पृथु यासां, ताः चतुरङ्गुलपृथ्वीः । पृथु पृथुत्वं परिणहः,—  
इत्येतत् । तथा चतुरङ्गुलं अवखातं यासां, ताः तथाऽवखाताः ।  
विशेषमाह कर्म्मप्रदीपः ।

“वाय्वज्जिदिक्षुखान्तास्ताः कार्य्याः सार्धाङ्गुलान्तराः ।

तीक्ष्णाया यवमध्याश्च मध्ये नावद्वोत्किरेत्” ।

इति ॥ ० ॥ १७ ॥ ० ॥

पूर्वस्थाः कर्षाः पुरस्ताद्वचनं कृत्वाऽग्निं प्रणयन्ति

॥ १८ ॥

कजुरक्षरार्थः । अत्रापि, लक्षणग्रहणस्य पूर्वोक्तमेव प्रयोजनं बोद्धव्यम् । बहुवचनात् कर्त्तुरनियमः ॥ ० ॥ १८ ॥ ० ॥

कश्चिदत्र विशेषमाह,—

अपरेण कर्षूः पर्याहृत्य लक्षणे निदध्यात् ॥ १९ ॥

अपरया अदूरवर्तिन्या दिशा,—इत्यर्थे एणप्प्रत्ययान्तोऽयमपरेणशब्दः तदयोगात् कर्षूरिति द्वितीया । तथाच, अयमर्थः । कर्षूणामदूरवर्तिन्या पश्चिमया दिशा, अग्निं पर्याहृत्य सर्व्वतोभावेनाहृत्य लक्षणे निदध्यात् ॥ ० ॥ १९ ॥ ० ॥

सकृदाच्छिन्नं दर्भमुष्टिं स्तृणोति ॥ २० ॥

आच्छिन्नं वा सम्यक्,—उपमूले छिन्नं दर्भमुष्टिं, सकृदेकवारं स्तृणोति,—“पञ्चाद्वाऽऽस्तीर्य्य”—इत्युक्तया रीत्या ; प्रकृतस्याग्नेश्चतुर्दिक्षु । अत्र, आच्छिन्नमिति वचनस्यार्थवस्वार्थमुपमूलसूनत्वावगमात् तस्य च पितृत्वात् प्राचीनाधीतिनैतत् कर्त्तव्यम्,—इत्यवगम्यते ॥ ० ॥ २० ॥ ० ॥

कर्षूश्च ॥ २१ ॥

स्तृणोति,—इत्यनुवर्त्तते ॥ ० ॥ २१ ॥ ० ॥

किमनियमेन ? न । कवन्तर्हि ?—

## पूर्वोपक्रमः ॥ २२ ॥

व्याख्यातोऽन्तरार्थः । अत्र किञ्चिद्वक्तव्यमस्ति । कर्षूणां स्तरणं खल्विदं दक्षिणपूर्वाष्टमदिगयैः कुशैः दक्षिणास्तादारभ्य करणीयम् । तदाह कर्मप्रदीपः ।

“अग्न्याशायैः कुशैः कार्यं कर्षूणां स्तरणं घनैः ।

दक्षिणास्तासदग्रैस्तु पित्र्यज्ञे परिस्तरेत्” ।

इति । इदमिदानीं सन्दिह्यते-। किमभितः कर्षूणां स्तरणं कर्तव्यम् ? आहोस्विन्नध्यतः ?—इति । अग्निवदभितः,—इति ब्रूमः । कुतः ? अग्निस्तरणसमभिव्याहारेणोपदेशात्तथाऽवगतेः । अग्नेः खल्वभित एव स्तरणमिति तावन्निर्व्विवादम् । तत्सामान्यात् कर्षूणामपि तथैव स्तरणमित्ययमर्थोऽस्माकमागच्छन्नि हृदयम् । आगच्छति चेत्, न युज्यते विना कारणमुत्पट्टम् । लेखाकरणोपपत्तेश्च । कर्षूणां मध्यतः किल लेखाकरणं वक्ष्यामः । तदुपपत्तये च अभितः कर्षूणां स्तरणमिति प्रतिपद्यामहे । न खलु कुशैः स्तृतानां कर्षूणां मध्यतो लेखा कर्त्तुं शक्यते । अपरे पुनरेतदविद्वांसो भाषन्ते,—स्तरणमिदं कर्षूणां मध्यतः करणीयम्,—इति ॥ ० ॥ २२ ॥ ० ॥

पश्चात् कर्षूणां स्वस्तरमास्तारयेत् ॥ २३ ॥

व्याख्यातप्रायमेतत् ॥ ० ॥ २३ ॥ ० ॥

केन ?—

दक्षिणायैः कुशैः ॥ २४ ॥

ऋज्वथं सूत्रम् ॥ ० ॥ २४ ॥ ० ॥

कीदृशं स्वस्तरमास्तारयेत् ?—

दक्षिणाप्रवणम् ॥ २५ ॥

इदमपि व्याख्यातप्रायमेव ॥ ० ॥ २५ ॥ ० ॥

वृषीञ्चोपदध्यात् ॥ २६ ॥

वृषी नाम काष्ठमयो द्वादशाङ्गुलपरिमित आसनविशेषः, उपवेश-  
नाख्यायते । ताञ्च उपदध्यात् स्थापयेत् । चशब्दः स्वस्तरेण  
सम्बन्धकरणार्थः । तेन, स्वस्तरोपरि वृष्या उपधानम्,—इति  
केचित् । चशब्दात् उपशब्दाच्च स्वस्तरोप समीपे वृषीं दध्यात् ।  
अतएव परतः स्वस्तरोपरि द्रव्याणामासादनं सूत्रयिष्यते । अस्या-  
पि स्वस्तरोपर्यर्थासादने इदमपि तत्रैवासूत्रयिष्यत्, अत्रैव वा  
स्यष्टार्थं 'तत्र' ग्रहणमकरिष्यदाचार्यः । तदकरणादवगच्छामः,—  
नास्याः स्वस्तरोपर्यर्थासादनम्,—इति । एवमपरे । तदत्र भग-  
वन्तोभूमिदेवाः प्रमाणम् । उपदध्यादिति वचनादुपधानमेवास्याः  
कर्त्तव्यमदृष्टार्थं, न पुनरुपवेशनार्थं तदासादनमिति नारायणो-  
पाध्यायप्रभृतयः ॥ ० ॥ २६ ॥ ० ॥

तत्रास्या आहरन्त्येकैकशः सव्यं बाहुमनु ॥ २७ ॥

तत्र,—इत्यतिक्रान्तस्य स्वस्तरेस्य परामर्शो न वृष्याः । कथं  
ज्जायते ? "स्वस्तरे सर्वमासाद्य"—इति परिशिष्टकारवचनात् ।



तत्र स्वस्तरे वक्ष्यमाणानि द्रव्याण्येकैकशः आहरन्ति । कथमाह-  
रन्ति ? अस्मै सव्यं बाहुमनु । अस्मै,—इत्यत्र “षष्ठ्यर्थे चतुर्थी  
वक्तव्या”—इति वचनात् षष्ठ्यर्थे चतुर्थी । अस्य यजमानस्य सव्यं  
बाहुं अनु लक्ष्मीकृत्य,—अप्रादक्षिण्येनेत्यर्थः । अथवा । अस्मै,—  
इति तादर्थ्ये चतुर्थी । अस्मै यजमानाय, अन्ये शिष्यादय आह-  
रन्ति । समानमन्यत् । अन्यस्य पुनरसम्भवे स्वयमेवाहरेत् ॥ ० ॥  
॥ २७ ॥ ० ॥

कानि पुनस्तानि द्रव्याणि ? उच्यते,—

चरुस्थाल्यौ मेक्षणे कृत्स्नं दूर्ध्वमुदकमिति ॥ २८ ॥

ओदनचरुमांसचरुसहिते पूर्वोक्ते चरुस्थाल्यौ आहरन्ति । एव-  
मुत्तरत्रापि । इतिकार-करणात् अन्येषामप्यस्नानपिङ्गलीयव-  
तिलपुष्पप्रभृतीनां येषामुपरिष्ठाद्दिनियोगः सूत्रयिष्यते, इह चासा-  
दनं कण्ठतो नोक्तं, तानि चासादयन्ति ॥ ० ॥ २८ ॥ ० ॥

पत्नी वर्हिषि शिलां निधाय स्थगरं पिनष्टि ॥ २९ ॥

स्थगरं चन्दनादिगन्धद्रव्यम् । तथा चोक्तम् ।

“स्थगरं सुरभि ज्ञेयं चन्दनादि विलेपनम्” ।

इति । स्पष्टमन्यत् ॥ ० ॥ २९ ॥ ० ॥

तस्याञ्चैवास्ननं निष्ठुष्य तिस्रो दर्भपिङ्गलीरञ्जयति  
सव्यन्तराः ॥ ३० ॥

तस्यामेव शिलायाम्,—एवमशब्दादार्द्धिं निहितायां, चशब्दात्  
प्रकृता पत्नी, अञ्जनं निघृण्य विशेषेण घर्षयित्वा । निघर्षणो-  
पदेशात् अञ्जनपदेन सीवीराञ्जनमभिप्रेतमित्यवगच्छामः । कुतः ?  
इतरस्य घर्षणानुपपत्तेः । तथा चोक्तम् ।

“सीवीराञ्जनमित्युक्तं पिञ्जलीनां यदञ्जनम्” ।

इति । तेनैवाञ्जनेन तिस्रः त्रिसंख्याकाः, दर्भपिञ्जलीः पूर्वोक्त-  
लक्षणाः, अञ्जयति सञ्जयति पत्नी । किं यथेष्टम् ? न ।  
कथन्तर्हि ? सव्यन्तराः । विशेषेणान्तरमवकाशोव्यन्तरं तत्-  
सहिताः सव्यन्तराः । श्लाविच्छलाकावदिति यावत् । अथवा ।  
सव्यशब्दे नानावचनः । तेन, नानाऽन्तराः,—इति पूर्वोक्त-  
एवार्थः ॥ ० ॥ ३० ॥ ० ॥

तैलञ्चोपकल्पयेत् ॥ ३१ ॥

चशब्दात् स्वस्तर एव । तदस्यातिक्रान्तेन स्वस्तरेण सम्बन्धो-  
द्योतयः ॥ ० ॥ ३१ ॥ ० ॥

क्षौमदशाञ्च ॥ ३२ ॥

अतसीसूचदशाञ्च स्वस्तर एवोपकल्पयेत् ॥ ० ॥ ३२ ॥ ० ॥

शुची देशे ब्राह्मणाननिन्द्यानयुग्मानुदङ्मुखानुपवेश्य

॥ ३३ ॥

शुची पवित्रे, देशे—गोमयेनोपलेपिते । कथं ज्ञायते ?

“शुचिं देशं विविक्तञ्च गोमयेनोपलेपयेत्” ।

इति मनुस्मरणात् । ब्राह्मणान्, ब्राह्मणग्रहणात्, क्षत्रियादिप्रति-  
षेधः । अनिन्यान्,—निन्याः निन्दाहर्षाः, ते न भवन्तीत्यनिन्याः,  
तान् अनिन्यान् । अयुग्मान् विषमसंख्याकान्,—बहुवचनात्  
त्रिप्रभृतीन्, उदङ्मुखान् उपवेश्य । उपवेशनश्चामीषां कर्षूणां दक्षि-  
णतः स्यात् । एवं खल्वग्रतो ब्राह्मणानां कर्षूपिण्डा भविष्यन्ति ।

इदमिदानीं सन्दिह्यते । किमत्र वैश्वदेवार्थं ब्राह्मणमुपवेश-  
येत्, उत यावदुक्तत्वात् ?—इति । तत्र, अविधानादिह वैश्वदेव-  
स्यैवाभावः,—इति केचित् । तदसङ्गतम् । कस्मात् ? वैश्वदेव-  
पूर्वस्यैव आहस्य शास्त्रान्तरे विधानात् । तथाच मनुः ।

“तेषामारक्षभूतन्तु देवं पूर्वं नियोजयेत् ।

रक्षांसि हि विलुप्यन्ति आहमारक्षवर्जितम्” ।

इति । “स्नातान् शुचीनाचान्तान् प्राङ्मुखानुपवेश्य देवे युग्मान-  
युग्मान् यथाशक्ति पिते” —इति, “दैवपूर्वं” आहं कुर्वीत” —  
इति चाक्षदीये आहकल्पे । यावदुक्ते क्रियमाणे तु ब्राह्मणाना-  
मुपवेशनमात्रं स्यात् न भोजनम् । न चैवमिष्यते । इष्यत एवेति  
चेत्, न । कुतः ? “वृद्धिपूर्वेषु युग्मानाशयेत्”—इति विशेषो-  
पदेशादत्रायुग्मानां ब्राह्मणानामाशनावगतेः । “योवा तेषां ब्राह्म-  
णानामुच्छिष्टभाक् स्यात्”—इति च लिङ्गात् । तस्मात्,—आह-  
कल्पस्यापेक्षितत्वात्,—वैश्वदेवार्थं युग्मान् ब्राह्मणान् प्राङ्मुखानु-  
पवेश्य, ततः पितृब्राह्मणानुपवेशयेत्,—इति सिद्धान्तः । तथाच  
कर्मप्रदीपः ।

“स्वस्तरे सर्वमासाद्य यथावदुपयुज्यते ।

दैवपूर्वस्ततः आहमत्वरः शुचिरारभेत्” ।

इति । किमर्थं तर्हि वैश्वदेवस्यासूत्रणम् ? उच्यते । प्रधानस्य  
पितृयज्ञस्य सूत्रणे तदङ्गं वैश्वदेवमसूत्रितमपि प्राप्यत एवेति मन्त्र-  
मानः खल्वाचार्यी नात्र वैश्वदेवं सूत्रयाञ्चकारेति स्मिष्यते ।  
अथवा । अनित्यानित्यनेन ब्राह्मणपरीक्षां सूचयन् देवश्चाता-  
सूत्रयन् देवे ब्राह्मणपरीक्षा नास्तीति दर्शयति । तथाच मनुः ।

“ब्राह्मणं न परीक्षेत देवे कर्मणि धर्मवित् ।

पित्रे तु कर्मणि प्राप्ते परीक्षेत प्रयत्नतः” ।

इति ॥ • ॥ ३३ ॥ • ॥

### दर्मान् प्रदाय ॥ ३४ ॥

दर्मानासनेषु दत्त्वा । तथा चास्मदीयं श्राद्धकल्प-सूत्रम् । “आस-  
नेषु दर्मानास्तीर्य” — इति । आदिशब्दोऽत्र लुप्तवत् द्रष्टव्यः । तेन  
दर्मादीनर्घ्यपर्यन्तान् प्रदाय — अर्घ्यपर्यन्तं कर्म कृत्वा, — इत्येतत् ।  
तथाच कर्मप्रदोषः ।

“आसनाद्यर्घ्यपर्यन्तं वशिष्ठेन यथोदितम् ।

कृत्वा कर्मार्थं पात्रेषु उक्तं दद्यात्तिलोदकम्” ।

इति ॥ • ॥ ३४ ॥ • ॥

उदकपूर्व्वन्तिलोदकं ददाति पितुर्नाम गृहीत्वाऽ  
सावेतत्ते तिलोदकं ये चात्र त्वामनु याञ्च त्वमनु  
तस्मै ते स्वधेति ॥ ३५ ॥

उदकं पूर्वं यस्त्वं तदुदकपूर्व्वं तिलोदकं तिलमिश्रमुदकं ददाति ।  
एतदुक्तं भवति । प्रथमं केवलमुदकं दत्त्वा ततस्तिलमिश्रमुदकं

ददाति—इति । केन मन्त्रेण ददाति ? असावेतस्ते तिलोदक-  
मित्यनेन मन्त्रेण । किं कृत्वा ? असौ—इत्येतस्मिन् मन्त्रस्थाने  
सम्बोधनविभक्त्या पितुर्नाम गृहीत्वा उच्चार्येति प्राञ्चः । नैतत् समी-  
चीनम् । कस्मात् ? 'पितुर्नाम गृहीत्वा'—इति नामग्रहणमुपदिश्य  
'असावेतस्ते'—इत्यसावित्यस्य पुनरुपदेशस्यार्थवत्त्वोपपत्तेः । न हि  
'असौ'—इत्यत्र 'पितुर्नाम गृहीत्वा'—इत्यस्यां वर्णनायां किञ्चित्  
प्रमाणमस्ति । "असाविति नाम गृह्णाति"—इति कात्यायन-  
सूत्रं प्रमाणमिति चेत् । न । 'पितुर्नाम गृहीत्वा'—इत्यस्यानर्थ-  
कत्वापत्तेः । शास्त्रान्तरपरिभाषायाश्च शास्त्रान्तरेऽनुपयोगात् ।  
तस्मात् । 'एतस्ते'—इति 'तस्मै ते'—इति च द्वयं यथा प्रयु-  
ज्यते, तथा अमुकशर्मन्नासावेतस्ते इति द्वयमेव प्रयोक्तव्यं  
भवत्यदृष्टार्थम् । प्रत्यक्षोपस्थितेनादःपदार्थेन ब्राह्मणेन समं पितुर-  
भेदबुद्ध्यर्थेत्यादरण्यम् ।

"नामग्रहनवचनमेकदेशोक्तीर्क्षनाभिप्रायम् । तेन गोत्रा-  
देरप्युल्लेखः"—इति वदन्ति । तथा चास्मदीयं स्नानसूत्रपरि-  
शिष्टम् ।

"गोत्रं स्वरान्तं सर्व्वत्र गोत्रस्याक्षय्यकर्मणि ।

गोत्रसु तर्पणे प्रोक्तः कर्त्ता एवं न मुह्यति ।

सर्व्वत्रैव पितः प्रोक्तं पिता तर्पणकर्मणि ।

पितुरक्षय्यकाले तु कर्त्ता एवं न मुह्यति ।

शर्मन्तर्ध्यादिके कार्य्ये शर्मन् तर्पणकर्मणि ।

शर्मणोऽक्षय्यकाले तु कर्त्ता एवं न मुह्यति" ।

इति । इदञ्च तिलोदकदानं पात्रेष्वेव कर्त्तव्यं न ब्राह्मणहस्तेषु ।

कस्मात् ? “पात्रेषु उक्तं दद्यात्तिलोदकम्”—इति वचनात् ।  
तिलोदकदानपात्रञ्च—

“आसुरेण तु पात्रेण यस्तु दद्यात्तिलोदकम् ।

पितरस्तस्य नाग्रन्ति दशवर्षाणि पञ्च च ।

कुलालचक्रनिष्पन्नमासुरं मृतमयं स्मृतम् ।

तदेव हस्तघटितं स्थाव्यादि दैविकं स्मृतम्” ।

इत्युक्तलक्षणं बोधव्यम् । आह । किं मानस्तर्क्यात् तिलोदकमेव

मन्त्रेण ददाति, उत केवलोदकमपि ?—इति । तिलोदकमेव,—

इति ब्रूमः । कस्मात् ? आनस्तर्क्यादेव । तथाच कर्मप्रदीपः ।

“तूष्णीं पृथगपो दद्यान्मन्त्रेण तु तिलोदकम्” ।

इति ॥ ० ॥ ३५ ॥ ० ॥

अथ उपस्पृश्यैवमेवेतरयोः ॥ ३६ ॥

अथ उदकं, उपस्पृश्य स्पृष्ट्वा, एवमेव तूष्णीमुदकदानपूर्वकं मन्त्रेण  
तिलोदकदानं, इतरयोः पितामहप्रपितामहयोः, नाम गृहीत्वा  
कर्त्तव्यम् । तिलोदकदानाच्च परतो गन्धोदकमपि मन्त्रेण पात्रे-  
श्वेव दद्यात् । तथा चोक्तम् ।

“तूष्णीं पृथगपो दद्यान्मन्त्रेण तु तिलोदकम् ।

गन्धोदकञ्च दातव्यं सन्निकर्षक्रमेण तु” ।

इति । अत्र च, ‘गन्धोदकञ्च’—इति चकारं कुर्वन् गन्धोदक-  
स्यापि, तिलोदकवत् मन्त्रेण पात्रेषु दानं बोधयति । “अस्मिन्मन्त्रे  
सरे तिलगन्धोदकैः पात्राणां पूरणं कर्त्तव्यम् । उपयोगस्तत्र

जनार्थतया पश्चात् सूत्रयिष्यति”—इति नारायणोपाध्यायाः ॥

॥ ० ॥ ३६ ॥ ० ॥

तथा गन्धान् ॥ ३७ ॥

तथा तेनैव प्रकारेण—नामग्रहणपूर्वकं मन्त्रीच्चारणेनेत्यर्थः ।  
गन्धान्—बहुवचनात् गन्धादीन्, ददाति । दानश्चामीषां ब्राह्मण  
हस्तेष्वेव न पात्रेषु । कस्मात् ।

“गन्धान् ब्राह्मणसात् कृत्वा पुष्याण्यृतुभवानि च ।

धूपश्चेवानुपूर्व्वेण अग्नीं कुर्यादतः परम्” ।

इति कर्मप्रदीपवचनात् ॥ ० ॥ ३७ ॥ ० ॥

अग्नीं करिष्यामीत्यामन्त्रणं होष्यतः ॥ ३८ ॥

होष्यतः होमं करिष्यतो यजमानस्य ‘अग्नीं करिष्यामि’—  
इत्यामन्त्रणं कर्त्तव्यम् । ननु, आमन्त्रणं करोति,—इति वक्तव्ये  
किमर्थं होष्यतः,—इति विभक्त्यतिक्रमः क्रियते ? उच्यते ।  
आमन्त्रणं करोति,—इत्युक्ते गन्धादिप्रदानादनन्तरमेव आम-  
न्त्रणं स्यात् । होष्यतः,—इति तु कुर्वन् होमं करिष्यत एव  
आमन्त्रणं न गन्धादिप्रदानात् परत एव,—इत्युपदिशति । तेन,  
मध्ये अन्यदपि किञ्चित् कर्म अस्ति,—इत्यवगच्छामः । किं तत् ?  
भूमिशोधनमण्डलकरणादि । तदिदमर्थं होष्यतः,—इति विभ-  
क्त्यतिक्रमः क्रियते । एवमेके । ‘अग्नीं कुर्यादतः परम्’—इति  
वचनाच्चात्रास्त्रिष्वसरे भूमिशोधनादि । एवमपरं । तदत्र भग-  
वन्तो भूमिदेवाः प्रमाणम् ।

• तदिदमामन्त्रं सर्वेषां ब्राह्मणानां सक्तदेव स्यात्, प्रधान-  
स्यैकस्यैव वा । कस्मात् ? “सर्वत्र प्रप्रेषु पृष्टिर्मूर्धन्यं पृच्छति  
सर्वान् वा”—इति यन्यान्तरात् ॥ ० ॥ ३८ ॥ ० ॥

तैश्च ब्राह्मणैः,—

कुर्वित्युक्ते क्से चरु समवदाय मेक्षणेनोपघातं  
जुहुयात्—स्वाहा सोमायः पितृमतइतिपूर्वाः  
स्वाहाऽग्नये कव्यवाहनाग्रं इत्युत्तराम् ॥ ३९ ॥

ऋजुरक्षरार्थः । अत्र किञ्चिद्वक्तव्यमस्ति । यथानिर्देशमेवैष होमः  
कर्त्तव्यः, न पुनर्मन्त्रान्ते स्वाहाकारः प्रयोक्तव्यः । परन्तु, स्वाहा-  
कारेण हुत्वा पश्चात् सोमाय पितृमते,—इत्यादि मन्त्रशेषः  
समापनीयः । ॐकारश्च प्रत्येकं मन्त्रादी न करणीयः । तथाच  
कर्मप्रदीपः ।

“स्वाहां कुर्यान्न चात्रान्ते न चैव जुहुयाद्विः ।

स्वाहाकारेण हुत्वाऽग्नौ पश्चान्मन्त्रं समापयेत्” ।

इति ।

“नोऽङ्ग्याहोममन्त्राणां पृथगादिषु कुत्रचित् ।

अन्येषाञ्चाविकृष्टानां कालेनाचमनादिना” ।

इति च । अत्राह । निर्देशसामर्थ्यादेव पूर्वोत्तरत्वे सिद्धे,  
पूर्वाम्—इति, उत्तराम्—इति च, वचनमनर्थकम् । अथोच्यते,  
कारणं वक्तव्यम् । उच्यते । “अग्नये च सोमाय च जुहोति”—  
इत्यध्वर्युशाखादिषु देवताविपर्ययासः श्रूयते; तन्निरासार्थमाचार्यः  
“पूर्वाम्” “उत्तराम्”—इत्याह ।



इदमिदानीं सन्दिह्यते । किमयमग्नीकरणहोमः प्राचीनावीतिना कर्त्तव्यः, आहोस्विदुपवीतिना, उताहो अनियमेन ?— इति । अनियमेन,—इत्याह । कस्मात् ? इतः परं प्राचीनावीतिना कृत्योपदेशात् । इतः परं खल्वाचार्यः प्राचीनावीतिना कृत्यमुपदिशन् अत्राग्नीकरणहोमे प्राचीनावीतित्वोपवीतित्वयोरनियमं दर्शयति । तथाच कर्मप्रदीपः ।

“अग्नीकरणहोमश्च कर्त्तव्य उपवीतिना ।

प्राङ्मुखेनैव देवेभ्यो जुहोतीति श्रुतिश्रुतेः ।

अपसव्येन वा कार्यो दक्षिणाभिमुखेन च ।

निरुप्य हविरन्यस्मा अन्यस्मै न हि ह्यते” ।

इति । तथाच श्रूयते । “अग्नीकरणहोमे प्राचीनावीती भूत्वा”— इत्यादि । “स उवासाग्नी हे आहुती जुहोति देवेभ्यः”—इति च माध्यन्दिनीये ब्राह्मणे ।

“अग्निमान् निर्व्वपेत् पूर्वं चरुं वा शस्यमुष्टिभिः ।

पितृभ्यो निर्व्वपामीति सर्व्वं दक्षिणतो न्यसेत्” ।

इति च मातृस्ये पुराणे । तस्मादुभयस्वरसादिकल्पः,—इति परिशिष्टकृतः कात्यायनस्याभिप्रायः । तस्मात्,—ऊहं प्राचीनावीतित्वोपदेशात् अग्नीकरणहोमे प्राचीनावीतित्वोपवीतित्वयोरनियमः,—इति सूत्रकारस्याभिप्रायोऽस्पष्टः परिशिष्टकृता स्पष्टीकृतः,—इति भट्टनारायणशूलपाणिरघुनन्दनादिमतमादरणीयम् ।

यश्च वर्णितम्,—“येषान्तिस्त्र आहुतयो ह्यन्ते, येषां चाग्निः पूर्व्वमिज्यते, सूधाकारान्ताश्च मन्त्राः, तद्विषयं प्राचीनावीतित्वम् । येषान्तु हे आहुती, सोमश्च पूर्व्वं ह्यते, स्वाहाका-

रान्ताश्च मन्वाः, तेषामुपवीतित्वम् । ‘अथोपवीती सोमं पिब-  
मन्तमग्निं कव्यवाहनाय यजेत, प्राचीनावीती चेत् अग्निं पूर्वं,  
स्वाहास्थाने स्वधापदञ्च दत्त्वा जुहोति’—इति सूत्रान्तरात्—  
इति । तदसङ्गतम् । अस्मद्दृष्टे सोमपूर्वाहुतिद्वयस्यैव सूत्रणात् ।  
अस्मत्परिशिष्टकारणैव हयोरेव पक्षयोः स्वहस्तित्वाच्च । अपिच ।  
अग्न्याद्याहुतित्रयपक्षणोपवीतित्वं दृश्यते । तथाच मत्स्य-  
पुराणे,—

“अग्नेः सोमयमाभ्याश्च कुर्यादाप्यायनं बुधः” ।

इत्यभिप्राय,—

“यज्ञोपवीती निर्व्वर्त्य ततः पर्य्युक्षणादिकम् ।

प्राचीनावीतिना कार्यमतः सर्व्वं विजानता” ।

इत्युक्तम् । आदिपदाहोम उक्तः,—इति वाचस्पतिमित्राः ।  
तथा तैत्तिरीयशाखायामामस्तम्बसूत्रम् । “अथ पुनरुपवीती  
दक्षिणजान्वाथ मेक्षणेनोपस्थीर्य्य तेनावदायाभिघ्राय्य सोमाय  
पिबमते स्वधानम् इति दक्षिणाग्नौ जुहोति, यमायाङ्गिरसे  
स्वधानम् इति द्वितीयाम्, अग्नये कव्यवाहनाय स्वधानम्-  
इति तृतीयाम्”—इति । तथा सांख्यायनसूत्रम् । “दक्षिण-  
जान्वाथ यज्ञोपवीती प्रागासीनो मेक्षणेन जुहोति अग्नये  
कव्यवाहनाय”—इत्यादि । तस्मात्, सूत्रान्तराणि तत्तच्छा-  
खिनामेव प्राचीनावीतित्वादिकमुपदिशन्ति नास्माकम् ।

अदपि शीनकवचनम्—

“स्वाहाकारेण होमे तु भवेद्यज्ञोपवीतवान् ।

तत्र प्रागनये इत्वा पश्चात् सोमाय हयते” ।

इति । तदपि. बहुवचिषयम् । तथाचाश्वलायनकल्पसूत्रम् ।  
“प्राचीनावीतीधमुपसमाधाय मेक्षणेनावदायावदानसम्पदा जुहु-  
यात् सोमाय पितृमते स्वधानमोऽग्नये कथवाहनाय स्वधानम-  
इति, स्वाहाकारेण वाऽग्निं पूर्वं यज्ञीपवीती”--इति ।

परिशिष्टीयवचनद्वयस्य व्यवस्थितविषयत्वं गोभिलीयानामग्नी-  
करणहोमे उपवीतित्वञ्च परिशिष्टप्रकाशकारः प्राह । तदपि न  
समीचीनम् । न खलु व्यवस्थायां किमपि प्रमाणमुपलभामहे ।  
शाखान्तरविषयत्वादचनान्तराणाम् । न खल्वत्र व्यवस्था परिशिष्ट-  
कारेण दर्शिता । कल्पाते,--इति चेत्, यदृच्छोपनता खल्वियं  
कल्पना, न तु प्रमाणोपेता । एवं खल्वपहस्तितेव शास्त्र-  
मर्यादा स्यात् । अस्मत्परिशिष्टं खल्वेतत् कात्यायनकृतं  
कर्मप्रदीपाख्यम् । कथं ज्ञायते ? अध्येतसम्प्रदायप्रसिद्धेः ।  
अतएव ऋग्वेदोपपरिशिष्टमित्याख्यायते । भवानपि नात्र विप्र-  
तिपद्यते । एवञ्च, अस्माकमेवैष विकल्पः कात्यायनेनोपदिष्टः--  
इत्यकामेनापि वक्तव्यम् । न खल्वस्मत्परिशिष्टे शाखान्तरेषां  
विधिरुचितोवर्णयितुम् ।

अस्मदुदृष्टकारेण परतः प्राचीनावीतित्वोपदेशात् व्यक्तमग्नी  
करणहोमे उपवीतित्वं दर्शितम्,--इति ब्रूवाणो वाचस्पतिरपि  
अनादेयवागेव । कुतः ? परतः प्राचीनावीतित्वोपदेशस्य पुरतो-  
नित्यवदुपवीतित्वाभिप्रायकत्वे प्रमाणाभावात् । तस्यानियममात्र-  
परताया एव परिशिष्टकृता स्पष्टीकृतत्वाच्च । परिशिष्टवचने सव्या-  
पस्ययोर्विकल्पः,--इति स एवावाह ।

“परिशिष्टीयं पूर्ववचनं पूर्वपक्षाभिप्रायं, उत्तरवचनन्तु सिद्धान्ताभिप्रायम्, अतएव तत्र सिद्धान्तद्योतनार्थो वाशब्दः”—इति महायशाः । तदप्यसङ्गतम् । कस्मात् ? वाशब्दस्य विकल्पार्थत्वात् । श्रुति-हैविध्येन विकल्पस्योपपन्नतरत्वाच्च । अपिज्ञ । एवं खल्वग्नी-करणहोमेऽपि नियमतः प्राचीनावीतित्वे, ‘अत ऊर्ध्वं प्राचीनावीतिना’—इति सूत्रणमाचार्यस्यासङ्गतं स्यात् । तस्मादाचार्य-विरुद्धोऽयं पक्षः । अलमतिप्रसङ्गेन ।

प्रकृतमधुनोच्यते । अनग्निमतां खल्वत्र पितृब्राह्मणपाथौ अग्नी-करणहोमः करणीयः । तथा चात्रैव कर्मणि कर्मप्रदीपः ।

“पित्रे यः पंक्तिमूर्धन्यस्तस्य पाणावनग्निमान् ।

हुत्वा मन्त्रवदन्येषां तूष्णीं पात्रेषु निःक्षिपेत्” ।

इति । यच्च,—‘अग्निमतामेवात्राधिकारः । “अन्वष्टकास्वष्टकाव-दग्नी हुत्वा मात्रे पितामह्यै प्रपितामह्यै च पूर्ववद्ब्राह्मणान् भोजयित्वा”—इति विष्णुसूत्रे, “वृद्धौ हुत्वा दद्यात्”—इति कात्यायनसूत्रे च, अग्निवचनात् विप्रपाण्यादेर्व्यवच्छेदात् । शरमयवर्हिषा कुशमयवर्हिर्वाधवत् । पितृयज्ञीयहोमस्य लौकिकान्ते निषेधाच्च—इति तत्त्वकारेणोक्तम् । तन्न समीचीनम् । कस्मात् ? अस्मत्परिशिष्टकारेण अस्मिन्नेव कर्मणि अनग्निमतो विप्रपाथौ होमोपदेशात् । आचार्येणापि ‘जुहुयात्’—इति सूत्रितं, न पुनर् ‘अग्नी जुहुयात्’—इति । अग्नी होमोपदेशस्तु कठादिशाखिविशेषाणामेव नाम्नाकम् । कथं ज्ञायते ? विष्णुप्रभृतीनां तत्सूत्रकारत्वात् । ‘अन्वष्टकासु’—इति बहुवचनोपन्यासाच्च । मध्यमायां खल्वस्माकमन्वष्टक्यकर्म,—इत्यवोचाम । न खलु

स्वशास्त्रोपरोधेन परशांस्वादरणं कर्त्तुमुचितम् । तथात्वे वा,  
तदुक्तमात्रादिश्राद्धमप्यस्माकं स्यात् । न चैवमिष्यते । तस्मा-  
दनादरणीयमेतत् ।

अस्मिन्नेवावसरे पात्रेषु हुतशेषदानादिकं करणीयम् । कुतः ?  
“तूष्णीं पात्रेषु निःक्षिपेत्” - इत्यादिवचनात् । ब्राह्मणभोज-  
नादिकमप्यस्मिन्नेवावसरे कर्त्तव्यम् । न च अनुपदेशात् नास्त्येव  
ब्राह्मणभोजनादिकम्—इति वक्तव्यम् । तस्यास्मत्श्राद्धकल्पादि-  
सिद्धत्वात् । “यो वा तेषां ब्राह्मणानामुच्छिष्टभाक् स्यात्—  
इति च लिङ्गात् । ब्राह्मणोपवेशनस्य पात्रेषु हुतशेषदानादेशा-  
र्थवत्त्वोपपत्तेश्च । प्रमाणान्तराणि विचारान्तराणि चास्माभि-  
र्यत्न्यगौरवभयादुपेक्षितानि बुद्धिमद्भिरुहणीयानि ॥ ० ॥ २८ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-  
त्मजश्रीचन्द्रकान्ततर्कालङ्कारस्य कृती गोभिलीयगृह्यसूत्रभाष्ये  
चतुर्थप्रपाठकस्य द्वितीया खण्डिका समाप्ता ॥ ० ॥

## गोभिलीय-गृह्यसूत्रे

चतुर्थप्रपाठ के तृतीया खण्डिका !

अत ऊर्ध्वं प्राचीनावीतिना वाग्यतेन कृत्यम् ॥ १ ॥

ऋजुरक्षरायः । वाग्यमनोपदेशात् मनसैव मन्त्रोच्चारणम् । “वाम-  
यतेन, — इति लौकिक्या वाचः प्रतिषेधो न मन्त्राश्रयायाः, मन्त्रो-  
पदेशसामर्थ्यात्”—इति केचित् । तत्तु नातीव समीचीनम् । कुतः ?  
इतः पूर्वमपि तदविशेषात् । न खलु कृत्यमध्ये लौकिक्या वाचः  
कथनं शिष्टैरनुमन्यते ॥ ० ॥ १ ॥ ० ॥

सव्येन पाणिना दर्भपिञ्जलीं गृहीत्वा दक्षिणायां  
लेखामुल्लिखेदपहता अमुरा इति ॥ २ ॥

सव्येन वामेन पाणिना दर्भपिञ्जलीं पूर्वोक्तलक्षणां गृहीत्वा दक्षि-  
णायां लेखां—रेखां उल्लिखेत् कुर्यादित्यर्थः । प्रत्ययार्थमात्र-  
विवक्षा । अपहता इति मन्त्रेण । कस्मिन् लेखामुल्लिखेत् ?  
कर्षूणां मध्यतः,—इति ब्रूमः । कुतः ? प्रकृतत्वात् । पिण्डदानार्थं  
हि लेखोल्लेखनम् । पिण्डाद्य कर्षूष्वेव दास्यन्ते ।

इदमिदानीं सन्दिह्यते । सव्येन पाणिना,—इत्युपादानात्,—  
किं सव्येनैव पाणिना लेखोल्लेखनं कर्तव्यम्, पादोऽस्ति सन्निधाना-

तिशयात् सव्येन दर्भपिञ्जलीया ग्रहणमात्रं करणीयम् ?—इति ।  
 ग्रहणमात्रम्—इत्याह । कुतः ? सन्निधानातिशयादेव । एतदुक्तं  
 भवति । प्रथमं सव्येन पाणिना स्वस्तरात् दर्भपिञ्जलीमादत्ते,  
 ततः सव्यात् ईस्तात् दक्षिणेन हस्तेन दर्भपिञ्जलीं गृहीत्वा, सव्येन  
 अन्वारभ्य लेखामुल्लिखेत्,—इति । एवमुत्तरत्रापि वर्णनीयम् ।  
 तथाच कर्मप्रदीपः ।

“सव्येन पाणिनेत्येवं यदत्रासक्तदीरितम् ।

परिग्रहणमात्रन्तत् सव्यस्यादिशति व्रतम् ।

पिञ्जल्याद्यभिसंगृह्य दक्षिणेनेतरात् करात् ।

अन्वारभ्य च सव्येन कुर्यादुल्लेखनादिकम्” ।

इति । अत्र च, तिसृणामेव कर्षूणां मध्ये लेखोलेखनं बोद्धव्यम् ।  
 मन्त्रावृत्तिरुक्ता ॥ ० ॥ २ ॥ ० ॥

सव्येनैव पाणिनोल्मुकं गृहीत्वा दक्षिणार्धे कर्षूणां  
 निदध्याद्यो रूपाणि प्रतिमुञ्चमाना इति ॥ ३ ॥

व्याख्यातप्रायमेतत् ॥ ० ॥ ३ ॥ ० ॥

अथ पितृनावाहयत्येत पितरः सोम्यास इति ॥ ४ ॥

अथ,—इत्यानन्तर्यार्थम् । कर्षूषु दर्भस्तरणानन्तरमित्यर्थः ।  
 कस्मात् ? उत्तरत्र कर्षूषु दर्भेषु अश्वनेजनस्य पिण्डदानस्य च  
 सूत्रणात् । “अथ शब्दोऽन्यकर्तृकत्वपक्षेऽपि यजमानपितृणामेव  
 नियमार्थः”—इत्यपरे व्यचक्षते । पितृन्,—इति बहुवचनात्  
 पितामहप्रपितामहयोरपि ग्रहणम् । ऋज्वन्त्यत् ॥ ० ॥ ४ ॥ ० ॥

अथोदपात्रान् कर्षूषु निदध्यात् ॥ ५ ॥

अथशब्दः पूर्वप्रकृतार्थः । उदपात्रान्,—इति पुंस्त्वं छान्दसम् ।  
उदकपात्राणि,—इति केषित् पठन्ति । कर्षूषु,—इति, “अथानि-  
षोमीयेन चरन्त्युत्तरवेद्याम्”—इतिवत् सामीप्ये सप्तमी । अथ-  
मर्थः । पूर्वपूरितान्युदकपात्राणि कर्षूणां सन्निधावानुपूर्व्येण  
स्थापयेत् ॥ ० ॥ ५ ॥ ० ॥

सञ्च्येनैव पाणिनोदपात्रं गृहीत्वाऽवसलवि  
पूर्वस्थां कर्ष्वां दर्भेषु निनयेत् पितुर्नाम गृही-  
त्वाऽसाववनेनित्त्व ये चात्र त्वामनु याञ्च  
त्वमनु तस्मै ते स्वधेति ॥ ६ ॥

अवसलविशब्देन पितृतीर्थमुच्यते,—इत्यवोचाम । तेन, पितृतीर्थेन  
पूर्वस्थां कर्ष्वां दर्भेषु उदकं निनयेत् । कृतभाष्यमन्यत् ॥ ० ॥ ६ ॥ ० ॥

अप उपस्पृश्यैवमेवेतरयोः ॥ ७ ॥

अपरकर्षूदये,—इति वाक्यशेषः । व्याख्यातमन्यत् ॥ ० ॥ ७ ॥ ० ॥

सञ्च्येनैव पाणिना दर्व्यां गृहीत्वा सन्नीतात्तृ-  
तीयमात्रमवदायावसलवि पूर्वस्थां कर्ष्वां दर्भेषु  
निदध्यात् पितुर्नाम गृहीत्वाऽसावेष तं पिण्डो-  
ये चात्र त्वामनु याञ्च त्वमनु तस्मै ते स्वधेति  
॥ ८ ॥

दर्व्यां पूर्वमेव व्याख्याता । तथा दर्व्यां, सन्नीतात्—एकीकृतात्



चरुहविषः, तृतीयमात्रं तृतीयांशमवदाय यथोक्तेन प्रकारेण निद-  
ध्यात् निर्व्वपेत् । 'स्निष्टमन्यत् । सन्नीतात्,—इति लिङ्गात् सन्नयनं  
तावदवगम्यते । सन्नयनं नाम एकीकरणम् । न ज्ञायते ;—केन  
सह कस्य सन्नयनम्—इति । तद्वक्तव्यम् । उच्यते । सर्व्वस्मात्  
हविषः अल्पमल्पमुदृत्य तेषां चरुणा सह सन्नयनं कर्त्तव्यम् । तस्माच्च  
सन्नीतादवदाय पिण्डा दातव्याः,—इति । कुत एतत् ?

“यावदर्थमुपादाय हविषोऽर्भकमर्भकम् ।

चरुणा सह सन्नीय पिण्डान् दातुमुपक्रमेत्” ।

इति कर्मप्रदीपवचनात् ॥ ० ॥ ८ ॥ ० ॥

अप उपस्पृश्यैवमंवेतरयोः ॥ ९ ॥

व्याख्यातोऽन्तरार्थः । अत्र च, मध्यमायां कर्षां पितामहस्य पिण्ड-  
दानं, दक्षिणस्यां प्रपितामहस्य,—इति बोद्धव्यम् । तथा चोक्तम् ।

“पितरुत्तरकर्ष्वन्ते मध्यमे मध्यमस्य तु ।

दक्षिणे तत्पितुश्चैव पिण्डान् पर्व्वणि निर्व्वपेत्” ।

इति ॥ ० ॥ ९ ॥ ० ॥

स सुख्यं यजमानः, पितृपितामहप्रपितामहानाम्—

यदि नामानि न विद्यात्,—स्वधा पितृभ्यः  
पृथिवीषज्ञ इति प्रथमं पिण्डं निदध्यात्, स्वधा  
पितृभ्योऽन्तरिक्षसज्ञ इति द्वितीयम् । स्वधा पि-  
तृभ्यो दिविषज्ञ इति तृतीयम् ॥ १० ॥

ऋजुरक्षार्यः । तदनेन सूत्रेण, पित्रादिनामाज्ञाननिमित्तं मन्त्रा-  
न्तरमेव पिण्डदाने विधीयते,—इत्यादरणीयम् । तेन, ये चात्र  
त्वा,—इत्ययं मन्त्रोऽस्मिन् पक्षे निवर्तते । स्वंधाशब्दस्य प्रदानार्थ-  
स्योपादानाच्च । अत्र च, अन्यतरस्यापि नाज्ज्ञाज्ञायमाने सर्वेषा-  
मेव अनेन मन्त्रान्तरेण पिण्डदानं कर्त्तव्यम्—त्रितयसम्बन्धेनैव  
विधानात् । एवमेके । यस्य नाम ज्ञायते तस्य नामोच्चारणपूर्वकं  
पूर्वमेव मन्त्रेण पिण्डदानम्, यस्य च नाम न ज्ञायते, तस्यैवानेन  
मन्त्रान्तरेण । कुतः ? नामाज्ञाननिमित्तेन मन्त्रान्तरविधानात् ।  
नैमित्तिकं हि मन्त्रान्तरं नित्यं मन्त्रं बाधितुमीष्टे । फलचमस-  
इव सोमम् । नामज्ञाने तु निमित्तमेव नास्ति कुतो नैमित्तिकं  
मन्त्रान्तरं कुतो वा तेन नित्यस्य बाधः । तदेतद् यथार्थमभि-  
प्रेतम् । एवमपरे ।

अत्र पृच्छामः । नामाज्ञाने तिलोदकादिदानं कथं कर्त्तव्यम् ?  
—इति । तुल्यहेतुत्वादानेनैव मन्त्रान्तरेण कर्त्तव्यम्—इति केचित् ।  
तदसङ्गतम् । कस्मात् ? अतिक्रम्य विधानात् । तिलोदकादिकं  
खल्वतिक्रम्य पिण्डदानएवैतन्मन्त्रान्तरमाचार्येण विधीयते । कः  
पुनरत्राभिप्रायः ? पिण्डदानमेवानेन मन्त्रान्तरेण कर्त्तव्यम्—  
इति । पिण्डदानसंबन्धेनैव विधानाच्च । तस्मात्,—पिण्डदान-  
प्रयोगविधिरेवायम् । तस्मात्,—अतीतं तिलोदकादिकमना-  
गतञ्चाज्ज्ञानादिकमनेन मन्त्रेण न देयमेव । अपर आह । मन्त्रा-  
न्तराविधानादमन्त्रकमेव तेषां दानम्—इति । तदप्युपेक्षणीयम् ।  
कुतः ? तेषामपि समन्त्रकदानोपदेशात् । पिण्डदानवत् तत्रापि  
समन्त्रकत्वस्थोचितत्वाच्च ।

आह । एवं भवता हावपि पक्षी प्रतिक्षिप्ती, कतमस्तर्द्धव  
 पक्षः ? उच्यते । अनेन मन्वान्तरेण तावन्न कर्तव्यमेव, नाप्य-  
 मन्त्रकम् । किन्तु, प्राचीनं तिलोदकादि पराचीनञ्चाञ्जनादि  
 यथासूत्रितेनैव मन्त्रेण देयम् । ननु, “नाम गृहीत्वा”—इति  
 तत्र तत्र सूत्रणमस्ति, नाम्नाज्ञायमाने कथं यथासूत्रितेन मन्त्रेण  
 दानममीषां सम्भवति ? उच्यते । नाम्नाज्ञायमाने नामस्थाने  
 पृथिवीषदादयः शब्दाः प्रयोक्तव्याः । कथं ज्ञायते ? शृणु यथा-  
 ज्ञायते । पितृपितामहप्रपितामहानां नामाज्ञाने विहितेषु मन्त्रा-  
 न्तरेषु,—पृथिवीषदिति, अन्तरिक्षसदिति, दिविषदिति च  
 विशेषोपदेशात् तेषामेव पित्राद्यभिधानस्थानपातित्वमवगच्छामः ।  
 तेन, पृथिवीषदसावेतस्ते तिलोदकं, अन्तरिक्षसदसावेतस्ते तिलो-  
 दकं, दिविषदसावेतस्ते तिलोदकम्,—इति प्रयोगे विशेषः ।  
 ये चात्र त्वामनु यांश्च त्वमनु तस्मै ते स्वधा,—इति तु सर्व्वत्रैव  
 प्रयोज्यम् । पिण्डदाने तु स्वधापदवन्मन्त्रान्तरविधानात् पूर्व्वस्य  
 मन्त्रस्य निवृत्तिरेव स्यादित्यवोचाम । तथाच स्मरणम् ।

“पृथिवीषत् पिता वाच्यस्तत्पिता चान्तरिक्षसत् ।

अभिधानापरिज्ञाने दिविषत् प्रपितामहः” ।

इति । तदिदं स्मरणमाचार्य्यसंवादितमर्थं वदतीत्यादरणीयम् । रघु-  
 नन्दनस्तु ऋन्दीगोऽपि एतदजानान्,—“नामान्यविद्वांस्तत्पिता-  
 महप्रपितामहेति”—इति पिण्डपितृयज्ञीयमाश्वलायनकल्पसूत्र-  
 माकुलीकृत्य,—“नामान्यविद्वांस्तत्पितृपितामहप्रपितामहाः”—  
 इति परिकल्प्य लिखित्वा बहुविरुद्धं वर्णयाश्चकार ॥०॥ १० ॥०॥

निधाय जपत्यत्र पितरो मादयध्वं यथाभाग-  
मावृषायध्वमिति ॥ ११ ॥ . .

पिण्डान् निधाय, अत्र पितरः—इतिमन्त्रं जपति । अथ, निधाय-  
इत्येतदवाच्यमिति चेत् । न । प्रतिनिधानं जपप्रतिषेधार्थत्वात् ।  
कथं नाम ? सर्वान् पिण्डान् निधाय जपति न प्रतिपिण्डनिधा-  
नम्—इति । ननु, सर्वेषां पिण्डानां निधानं सूत्रयित्वा परतः  
सूत्रणादेव प्रतिपिण्डनिधानं जपो न भविष्यति । एवमर्हि अन्यथा  
वर्णयिष्यामः । निधायैव जपति न पुनरन्यदपि किञ्चित् कृत्वा—  
इति । किमतः ?

“अवनेजनवत् पिण्डान् दत्त्वा विश्वप्रमाणकान् ।

तत्पात्रक्षलनेनाथ पुनरप्यवनेजयेत्” ।

इत्युक्तं पुनरवनेजनमत्र न कर्तव्यम् । एतदतः ॥ ० ॥ ११ ॥ ० ॥

अपपर्याहृत्य पुरोष्वासादभिपर्यावर्त्तमानो जपे-  
दमीमदन्त पितरो यथाभागमावृषायिषतेति ॥

॥ १२ ॥

अप,—इत्यपादक्षिणार्थम् । अपादक्षिण्येन पर्याहृत्य परिक्रम्य,  
वामावर्त्तनेत्यर्थः । “वामं पर्याहृत्य”—इति नारायणोपाध्यायः  
पठति । तदा व्यक्त एवार्थः । इदञ्च पर्यावर्त्तनं केचिदुदगन्तं  
मन्यन्ते । गीतमादयस्तु दक्षिणापर्यन्तमिच्छन्ति । तथा चोक्तम् ।

“वाममावर्त्तनं केचिदुदगन्तं प्रचक्षते ।

सर्वं गीतमशाण्डिल्यौ शाण्डिल्यायन एवच” ।

इति । तेन उदङ्मुखो दक्षिणामुखो वा भूत्वा । श्दानीं प्राणान्  
 संयम्य, 'पुरा' पूर्व, 'उच्छ्वासात्' प्राणविमोकात्, अमीमदन्त,—  
 इति मन्त्रं जपेत् । किं कुर्वन् ? अभिपर्यावर्त्तमानः । येनैव पथा-  
 गतः, तेनैव पथा पर्यावर्त्तमानः । आगत्य च प्राणान् विमोचयेत् ।  
 तथा चोक्तम् ।

“आवृत्त्य प्राणानायस्य पितृन् ध्यायन् यथार्हतः ।

अपस्तेनैव चावृत्त्य ततः प्राणान् विमोचयेत्” ।

इति ॥ ० ॥ १२ ॥ ० ॥

सव्येनैव पाणिना दर्भपिञ्जलीं गृहीत्वाऽवसलवि  
 पूर्व्यां कर्ष्वां पिण्डे निदध्यात् पितुर्नाम गृही-  
 त्वाऽसवित्त आञ्जनं ये चात्र त्वामनु वाञ्छ  
 त्वमनु तस्मै ते स्वधेति ॥ १३ ॥

दर्भपिञ्जलीं,—पूर्वमञ्जनेनाञ्जितानां तिसृणामेकाम् । आञ्जनं—अ-  
 सम्यक् अञ्जनम् । व्याख्यातमन्यत् ॥ ० ॥ १३ ॥ ० ॥

अथ उपस्पृश्यैवमेवेतरयोः ॥ १४ ॥

कृतभाणमेतत् । अत्रापरयोर्दर्भपिञ्जलीर्विनियोगः ॥ ० ॥ १४ ॥ ० ॥

तथा तैलम् ॥ १५ ॥

तथा तेनैव प्रकाशेण, तैलं,—पूर्वमासादितं, पिण्डेषु निदध्यात् ।

एतदुक्तं भवति। पितुर्नाम गृहीत्वा असावेतत्ते तैलं ये चात्र त्वेति  
पिष्टपिण्डे दत्त्वा अप उपसृज्यैवमेवेतरयोर्दद्यात् ॥ ० ॥ १५ ॥ ० ॥

तथा सुरभि ॥ १६ ॥

पूर्वसूत्रव्याख्यानैवेदमपि व्याख्यातम्। सोऽयमञ्जनतैलसुरभीणां  
पूर्वमासादितानां विनियोगः ॥ ० ॥ १६ ॥ ० ॥

अथ निङ्गते ॥ १७ ॥

अथ,—इत्यानन्तर्यार्थम्। अन्यथा खल्वनुषङ्गेन विधानात् अञ्जन-  
तैलसुरभीणां प्रत्येकम्,—आनन्तर्यातिरेकात् सुरभिमात्रस्यैव  
वा निङ्गवमाशङ्कीत कश्चिन्नन्दमतिरिति तन्निरासार्थमथेत्याह।  
अञ्जनतैलसुरभीणि निधाय अथ अनन्तरं निङ्गते,—प्रकृतान्  
पिण्डान् आच्छाद्य नमस्करोति ॥ ० ॥ १७ ॥ ० ॥

कथं निङ्गते ? उच्यते,—

पूर्वस्थां कर्ष्वां दक्षिणोत्तानौ पाणौ कृत्वा नमो-

वः पितरो जीवाय नमो वः पितरः शूषायेति ॥

॥ १८ ॥

अपति,—इति वक्ष्यमाणं सिंहावलोकितन्यायेन संबध्यते। दक्षिणः  
पाणिरुत्तानो ययोः पाण्योस्ती दक्षिणोत्तानी। उत्तानवचनात्  
सव्यस्य पाणेर्युजता प्रतीयते। एवमुत्तरत्रापि व्याख्येयम्।  
अज्वन्यत् ॥ ० ॥ १८ ॥ ० ॥

मध्यमायां सव्योत्तानौ नमो वः पितरो घोराय  
नमो वः पितरो रसायेति ॥ १९ ॥

जपति । मध्यमायां कर्ष्णाम् । सव्योत्तानौ पाणी कृत्वा ॥ ० ॥  
॥ १९ ॥ ० ॥

उत्तमायां दक्षिणोत्तानौ नमो वः पितरः स्वधायै  
नमो वः पितरो मन्यव इति ॥ २० ॥

इदमपि पूर्व्ववद्व्याख्येयम् ॥ ० २० ॥ ० ॥

अथाञ्जलिकृतो जपति नमो वः पितरः पितरो-  
नमो व इति ॥ २१ ॥

अथशब्दः पूर्व्वप्रकृतार्थः । पूर्व्वप्रकृतं कर्षूत्रयं अभिसन्धाय, अञ्ज-  
लिकृतः सन्, नमोव इति मन्त्रं जपति । अञ्जलिकृतः,—इति व्य-  
त्यासेन प्रयुक्ते । कृताञ्जलिरित्यर्थः । “अञ्जलिश्चात्र संहतः कर्त्तव्यो-  
न व्याकोषः । कुतः ? निहवे संहतस्योपयोगित्वात् व्याकोषस्य  
चन्द्रदर्शनाद्युपयुक्तत्वात्”—इति भट्टनारायणोपाध्यायाः ॥ ० ॥ २१ ॥

गृहानवेक्षते गृहान् नः पितरो दत्तेति ॥ २२ ॥

“गृहाः पत्नी” —इति वचनात् गृहान् पत्नीम् । एवमेके । गृह-  
प्रार्थनयैव पत्नीप्रार्थनाया अपि चरितार्थत्वात् गृहशब्दस्य पत्न्या-  
मरुदृत्वाच्च निवेशनमेवार्थः । एवमपरे । तदत्र भगवन्तो भूमि-  
देवाः प्रमाणम् । बहुवचनात्पुंलिङ्गगृहपदोपादनात्, पूर्व्वव व्या-  
ख्या ज्यायसी प्रतिभाति ॥ ० ॥ २२ ॥ ० ॥

पिण्डानवेक्षते सदो वः पितरो देवेति ॥ २३ ॥

ऋज्वर्थं सूत्रम् ॥ ० ॥ २३ ॥ ० ॥

सद्ये नैव पाणिना सूत्रतन्तुं गृहीत्वाऽवसलवि  
पूर्वखां कर्ष्वां पिण्डे निदध्यात् पितुर्नाम गृही-  
त्वाऽसावेतत्ते वासो ये चात्र त्वामनु याञ्च  
त्वमनु तच्चै ते स्वधेति ॥ २४ ॥

सूत्रतन्तुम्,—प्रकरणसामर्थ्यात् क्षीमदशाम् । व्याख्यातमन्यत्  
॥ ० ॥ २४ ॥ ० ॥

अप उपस्पृश्यैवमेवेतरयोः ॥ २५ ॥

कृतभाष्यमेतत् ॥ ० ॥ २५ ॥ ० ॥

सद्ये नैव पाणिनोदपात्रं गृहीत्वाऽवसलवि पि-  
ण्डान् परिषिञ्चेदूर्जं वहन्तीरिति ॥ २६ ॥

ऋजुरक्षरार्थः । अत्र पूर्ववत् 'एवमेवेतरयोः'—इत्यकरणात्  
पिण्डान्—इति बहुवचनाच्च सकृदेव मन्त्रमुच्चार्य त्रीन् पिण्डान्  
परिषिञ्चेत्—इति बोधव्यम् । इदञ्च परिषेचनम्—

“गन्धादीन् निक्षिपेत्सूणीं तत आचामयेत् द्विजान्” ।

इत्यादि,—

“प्रार्थनासु प्रतिप्रोक्ते सर्वास्वेव द्विजोत्तमैः ।

पवित्रान्तर्हितान् पिण्डान् सिञ्चेदुत्तानपात्रकृत्” ।



इत्यन्तकर्मप्रदीपोक्त-कर्मक्रमेण करणीयम् । एवमेके । यावदुक्त-  
त्वादत्र कर्मप्रदीपोक्तः कर्मक्रमो न कर्तव्यः । एवमपरे । एत-  
स्मिन्नेव क्रमे,—

“युग्मानेव स्वस्तिवाच्यानङ्गुष्ठग्रहणं सदा ।

कृत्वा धूर्यस्य विप्रस्य प्रणम्यानुव्रजेत्ततः” ।

इति कर्मप्रदीपाद्युक्तम्—“विष्टेदेवाः प्रीयन्तामिति देवे वाच-  
यित्वा पिण्डपात्राणि चालयित्वा यथाशक्ति दक्षिणां दद्यात्”—  
इति श्रावकस्याद्युक्तञ्च कर्म कुर्यात् ॥ ० ॥ २६ ॥ ० ॥

मध्यमं पिण्डं पत्नी पुत्रकामा प्राश्नीयादाधत्त  
पितरो गर्भमिति ॥ २७ ॥

ऋजुरक्षारथः । सा तु भोजनकाले प्राश्नीयात् न पुनरेतस्मिन्नेव-  
क्रमे,—इति द्रष्टव्यम् । मन्त्रञ्च पतिः पठति । कस्मात् ? ‘यथेह  
पुरुषः स्यात्’—इति मन्त्रलिङ्गात् ॥ ० ॥ २७ ॥ ० ॥

यो वा तेषां ब्राह्मणानामुच्छिष्टभाक् स्यात् ॥ २८ ॥

उच्छिष्टशब्दोऽत्र भुक्तावशिष्टपाकवचनो न तु भोजनपात्रावशिष्ट-  
वचनः । यः तेषां ब्राह्मणानां उच्छिष्टभाक्—उच्छिष्टं भजते,—  
इत्युच्छिष्टभाक्—उच्छिष्टभजनार्हः, स्यात्, स ‘प्राश्नीयात्—  
इत्यनुषज्यते । किं प्राश्नीयात् ? तेषामुच्छिष्टम् । कुतः ? उपस्थित-  
त्वात् । वाशब्दः समुच्चये । अयमपि स्वभोजनकाल एव प्राश्नीयात् ।  
कः पुनस्तेषामुच्छिष्टभाक् ? यजमानादिः,—इत्याह । कस्मात् ?

“शेषमिष्टेभ्योदत्त्वा स्वयञ्च भुञ्जीत”—इति वचनात् । तथा  
स्मृत्यन्तरम् ।

“प्रदक्षिणमनुव्रज्य भुञ्जीत विद्वसेवितम् ।

इति । तथा देवलः ।

“निवृत्ते पितृमेधे तु दीपं प्रक्ष्वाद्य पाणिना ।

आचम्य पाणी प्रक्ष्वाद्य ज्ञातीन् शेषेण भोजयेत् ।

ततो ज्ञातिषु भुक्तेषु स्वान् भृत्यान्पि भोजयेत् ।

पश्चात् स्वयञ्च पत्नी च आहशेषमुदाहरेत्” ।

इति । तैत्तिरीयशाखायामापस्तम्बसूत्रम् । “सर्व्वतः समवदाय या-  
सावरार्हमग्नौयादु यथोक्तम्”—इति । अत्र भूरिद्रव्य-कृत्स्नवाचि-  
सर्व्वशब्दान्नियमोऽयमदृष्टार्थः,—इत्याचक्षते । स्त्रीकमपि उदाहरन्ति ।

“आहं कृत्वा तु यः शेषं नाक्षमग्नौति मन्दधीः ।

लोभान्मोहाद्गयाद्वाऽपि तस्य तन्निष्फलं भवेत्” ।

इति । “पितृयमाग्नेयं तन्नैव प्राशितं नैवाप्राशितञ्च भवति”—इति,

“उपवासो यदा नित्यः आहं नैमित्तिकं भवेत् ।

उपवासं तदा कुर्यादाघ्राय पितृसेवितम्” ।

इति च श्रुतिस्मृती नियममवगमयतः । आचार्य्योऽपि “प्राग्नीयात्”  
—इति प्रशब्देनैतदेव दर्शयति । सेयमुच्छिष्टस्य प्रतिपत्तिः । अतो-  
यत्तोच्छिष्टं न शिष्यते, तत्र नैष नियमः । प्रतिपत्तेः प्रतिपाद्या-  
प्रयोजकत्वात् । यत् पुनर्यमवचनम्—

“भक्ष्यं भोज्यं तथा पेयं यत् किञ्चित् पच्यते गृहे ।

न भोक्तव्यं पितृणाम्नादनिवेद्य कथञ्चन” ।

इति । यच्च शङ्खवचनम् —

“यत्किञ्चित् पच्यते गेहे भक्ष्यं भोक्ष्यमथापि वा ।

अनिवेद्य न भुञ्जीत पिण्डमूले कथञ्चन” ।

इति । तत् आहार्यपाकादन्यदपि यत्किञ्चिद् भक्षणार्थं गृहे पच्यते, तदपि पितृणां निवेद्यैव भोक्तव्यम्—इत्युपदिशति । न पुनः आह-  
शेषातिरिक्तस्य भोजनं निषेधति । कथं ज्ञायते ? अनयोरेव आह-  
शेषव्यतिरिक्तस्यापि पितृणां निवेद्य भोजनोपदेशात् । यत्किञ्चित्  
—इति, गृहे—इति च करणाच्चैवमवगच्छामः । अतएव पिण्डमूले  
—पिण्डान्तिके निवेदनमुपदिश्यते, न तु तेनैव पिण्डदानं ब्राह्मण-  
भोजनं वा ।

आह । कुतः पुनरियमवधारणा ;—पिण्डमूले निवेदनं न  
ब्राह्मणभोजनार्थम्—इति । ननु, येषां पिण्डदानात् परतो-  
ब्राह्मणभोजनं, तेषां ब्राह्मणभोजनार्थमपि पिण्डमूले निवेदनं सम्भ-  
वति । उच्यते । सत्यं सम्भवति । न तु तेषामयमुपदेशः । केषां  
तर्हि ? येषां ब्राह्मणभोजनात् परतः पिण्डदानं, तेषाम्—इति  
ब्रूमः । कस्मात् कारणात् ?

“उच्छिष्टसन्निधौ कार्यं पिण्डनिर्व्वपणं बुधैः” ।

इति तेनैव ब्राह्मणभोजनात् परतः पिण्डदानोपदेशात् । शङ्खवच-  
नस्य तु पूर्व्वार्द्धे शङ्खसंहितायामेवं पश्यामः,—

“पङ्क्तिविदात्मनो गेहे भक्ष्यं वाऽभक्ष्यमेव वा” ।

इति । तदा व्यक्त एवायमर्थः—यः खल्वस्माभिर्व्वर्णितः । कुतः ?  
अभक्ष्यमपि भुञ्जतः पिण्डमूले निवेदनोपदेशात् । “शङ्खवचनं न

आद्वैतरभीजनव्यावर्त्तकं, किन्तु यत्किञ्चित्—इति आद्वैतार्थत्वेन  
विशेषणीयम् । अन्यथा आद्वैतप्रतिषिद्धद्रव्याणां भूयत्वं न स्यात् ।  
तेन आद्वैतार्थपक्षं यत्, तददस्ता न भोक्तव्यम्—इति तस्यार्थः”  
—इति वचनतात्पर्यमपर्यालोचयतो रघुनन्दनस्य कल्पनान्तु  
नाभिनन्दामहे । प्रमाणाभावात् । युक्तेश्चकिञ्चित्करत्वात् । भिन्नौ  
खल्वेती पदार्थौ—यत् पिण्डमूले निवेदनं, यच्च आद्वैतविष्टम्,  
—इति । अलमसदावेशेन । प्रकृतमनुसरामः ।

कश्चित् पुनरन्यथेयं ग्रन्थं वर्णयाञ्चकार,—“यो वा तेषां ब्राह्म-  
णानाम्”—इत्यादिम् । “यः तेषां ब्राह्मणानामुच्छिष्टं भजते,  
तस्योच्छिष्टभाजो यजमानज्येष्ठस्य पुत्रपौत्रादेः पत्नी मध्यमं पिण्डं  
प्राप्नीयात्”—इति । तस्मिन्, ज्ञातिप्रभृतीनामपि तदुच्छिष्टभाक्-  
त्वात् तेषामपि पत्नयः प्राप्नुवन्तु । न चैवमिष्यते । तस्मान्न किञ्चि-  
देतत् ॥ ० ॥ २८ ॥ ० ॥

अमून्मो दूतो हविषो जातवेदा इत्युक्तमुक्तमहि-  
रभ्युक्ष्य ॥ २९ ॥

उक्तमुक्तं दक्षिणार्धे कर्षूणां स्थितम् । स्निष्टमन्यत् ॥ ० ॥ २९ ॥ ० ॥

इदं पात्राणि प्रक्षाल्य प्रत्यतिहारयेत् ॥ ३० ॥

पात्राणि चरुस्थाल्यादीनि प्रक्षाल्य निर्णिज्य, प्रत्यतिहारयेत्—केन-  
चित् शिखादिना आनयेत् । असम्भवे स्वयमपि हरेत् । प्रतिशब्द-

करणात् येन यन्नीतमासीत्; तेनैव तत् हारयेत् । अतिशब्दो-  
ऽसम्प्रतिषेधार्थः । तेन कालविलम्बमकुर्वन् हारयेत्—इत्यर्थः ।  
“अभिहारयेत्”—इति केचित् पठन्ति । पात्राणि कथं प्रत्यति-  
हारयेत् ? ‘इन्द्रं’ यथा भवति, तथा प्रत्यतिहारयेत् । इन्द्रशः  
प्रक्षास्य,—इति वा वर्णनीयम् ॥०॥ ३० ॥ ० ॥

अप्सु पिण्डान् सादयेत् ॥ ३१ ॥

उदके पिण्डान् निक्षिपेत् । पिण्डान्—इति बहुवचनं व्यक्त्यपेक्षं,  
द्वयोरेवावशिष्टत्वात् । पक्ष्याः प्राशनस्यानियतत्वात्तदभावपक्षाभि-  
प्रायं वा वर्णनीयम् । अपरे पुनरेतदविद्वांसो भाषन्ते,—“पिण्डान्  
—इति बहुवचनं षट्पिण्डस्याङ्गविषयम्”—इति ॥ ० ॥ ३१ ॥ ० ॥

प्रणीते वाऽग्नी ॥ ३२ ॥

‘पिण्डान् सादयेत्’—इत्यनुवर्त्तते ॥ ० ॥ ३२ ॥ ० ॥

ब्राह्मणं वा भोजयेत् ॥ ३३ ॥

पिण्डान्—इत्येव ॥ ० ॥ ३३ ॥ ० ॥

गवे वा दद्यात् ॥ ३४ ॥

पिण्डानेव । इदमिदानीं विचार्यते । किमत्र मातादिभ्यः माता-  
महादिभ्यश्चास्ति, उत यावदुक्तत्वान्न ?—इति । न,—इति  
ब्रूमः । कुतः ? यावदुक्तत्वादेव । योषिष्ठाङ्गं खल्वस्माकमवसान-  
दिगम्यतिरेकेण पृथक् नास्ति । तथाच कर्मप्रदीपः ।

“न वोषिज्ञः पृथग् दद्याद्वंसानदिनाद्वते ।  
 स्वभर्तृपिण्डमात्राभ्यस्तृप्तिरासां यतः कृता” ।  
 इति । वचनवलात् कचित् क्रियते । तदप्याहं, स एव ।  
 “मातुः प्रथमतः पिण्डं निर्व्वपेत् पुत्रिकासुतः ।  
 द्वितीयस्तु पितुस्तस्यास्तृतीयश्च पितुः पितुः” ।  
 इति ।

“मातुः सपिण्डीकरणं पितृमह्या सहोदितम्” ।  
 इति च । न च परशास्त्रमप्यादत्तुं शक्यते । स्वशास्त्रोपरोधप्रसङ्गात् ।  
 तस्मात्, मातादिआहं तावदत्र न कर्त्तव्यमेव । मातामहादि-  
 आहमप्यत्र न करणीयम् । तथाच कर्मप्रदीप आह ।

“कर्षूममन्वितं त्यक्त्वा तथाऽऽयं आह्वणीकृतम् ।  
 प्रत्याब्धिकश्च, शेषेषु पिण्डाः स्युः षडिति स्थितिः” ।  
 इति । तस्मात् पित्रादित्रयाणामेवात्र आहम् — इति सिद्धम् ॥०॥  
 ॥ ३४ ॥ ० ॥

अथेदानीमनेनैव आहविधिना आह्वान्तगाण्यपि व्याख्यातानि,—  
 इति मनसि कृत्वा, वृद्धादिषु तावत् कश्चिद्विशेषमुपदिदिक्षुराह,—

वृद्धिपूर्त्तेषु युग्मानाशयेत् ॥ ३५ ॥

“वृद्धिः पुरुषसंस्कारः”,—इति भट्टभाष्यम् । पूर्त्तम्—

“वापीकूपतडागादि देवतायतनानि च ।

अन्नप्रदानमारामाः पूर्त्तमित्यभिधीयते” ।

इत्याद्युक्तलक्षणम् । तेषु, पितृर्यमपि युग्मान् ब्राह्मणान् भोजयेत् ।

अस्मादपि लिङ्गात् अन्वष्टक्ये ब्राह्मणभोजनमवगम्यते ॥०॥ ३५ ॥०॥

## प्रदक्षिणमुपचारः ॥ ३६ ॥

प्रदक्षिणं यथा भवति, तथा दर्भासनादिक उपचारः, कर्त्तव्यः—  
इति सूत्रशेषः । “वृद्धिपूर्त्तेषु”—इत्यनुवर्त्तते ॥ ० ॥ ३६ ॥ ० ॥

## यवैस्त्रिलार्थः ॥ ३७ ॥

त्रिलैर्योऽर्थः प्रयोजनं क्रियते, स यवैः कर्त्तव्यः । वृद्धिपूर्त्तेषु,—  
इत्येव । सोऽयं संक्षेपतः आहविधिः । विस्तरतस्तु, कर्मप्रदीपे  
वाशिष्ठे च कल्पे द्रष्टव्यः । आहमन्त्राश्च परिसंख्यानादुपलब्धव्याः ।  
अतएव कर्मप्रदीपे कात्यायनेनोक्तम् ।

एष आहविधिः कृत्स्न उक्तः संक्षेपतो मया ।

ये विदन्ति न मुह्यन्ति आहकर्मसु ते क्वचित् ।

इदं शास्त्रञ्च गृह्यञ्च परिसंख्यानमेव च ।

वाशिष्ठोक्तञ्च यो वेद स आहं वेद नेतरः” ।

इति । इदमिदानीं सन्दिह्यते । किं ब्राह्मणभोजनमत्र प्रधानम्,  
आहोस्त्रित् पिण्डदानम्, उताहो उभयम् ?—इति । आह । शेषेण  
पिण्डदानविधानात् पिण्डदानं प्रतिपत्तिरेव; कस्मादियं विचारणा ?  
उच्यते । सत्यमत्र शेषः प्रतिपाद्यते, तथापि नासौ प्रतिपत्तिः ।  
बलिहरणे शेषस्य प्रतिपादनेऽपि न तत् प्रतिपत्तिः,—इति यथा ।  
किं कारणम् ? अर्थकर्मणि तस्य प्रतिपादनात् । कथं ज्ञायते ?  
फलार्थवादोपपत्तेः । तच्च तत्र तत्र उदाहरिष्यामः । विनाऽपि

शेषं पिण्डदानदर्शनाच्च । क ? पिण्डं पितृयज्ञादी । ब्राह्मणभोजनस्य खल्वभावे कस्य शेषः प्रतिपादयिष्यते । ब्राह्मणभोजनस्य पुरस्तादपि केषाञ्चित् पिण्डदानविधानाच्चैवमवगच्छामः । तस्मात्,—अर्थ-  
कर्मैवासी, न प्रतिपत्तिः । तत्रैव च शेषः प्रतिपाद्यते । अथवा ।  
प्रतिपत्त्यर्थकर्म पिण्डदानं स्यात्, न प्रतिपत्तिरेव । तस्मात्,—  
भवति विचारणीया ।

तत्र, उभयं प्रधानम्—इति भट्टनारायणप्रभृतयो मन्यन्ते ।  
श्लोकानपि उदाहरन्ति ।

“प्राधान्यं पिण्डदानस्य केचिदाहुर्मनीषिणः ।

गयादी पिण्डमात्रस्य दीयमानस्य दर्शनात् ।

श्रुतौ च पिण्डदानस्य केवलस्य विधानतः ।

भीष्मस्य ददतः पिण्डान् हस्तोत्थानस्मृतेरपि ।

भोजनस्य प्रधानत्वं वदन्त्यन्ये महर्षयः ।

ब्राह्मणानां परीक्षायां महायज्ञप्रदर्शनात् ।

महाफनविधेयैव पंक्तिपावनभोजनात् ।

अपांक्त भोजनाद्वातुर्महानर्थप्रदर्शनात् ॥

आमयाजविधानस्य विना पिण्डं क्रियाविधेः ।

तदालभ्याप्यनध्यायविधानश्रवणादपि ।

मतद्वैधमुपादाय सम त्वेतत् हृदि स्थितम् ।

प्राधान्यमुभयोर्यस्मात् तस्मादेव समुच्चयः” ।

इति । तद्विषये श्लोकाः कर्मप्रदीपस्य तृतीयप्रपाठकस्यान्तिमे  
खण्डे लब्धन्ते । क्वचित् द्वितीयचतुर्थीं विहाय । तस्मादस्माकं  
समुच्चयपक्ष आदरणीयः । अत्र च, निमित्ततो ब्राह्मणभोजनस्य



पिण्डदानस्य चानुष्ठानेऽपि । उभयोः प्राधान्यं नानुपपन्नम् ।  
असोमयाजिपक्षे, दधिपयोयागवत् । फलश्रुतिश्चोभयत्राप्यस्ति ।  
ब्राह्मणभोजनं प्रधानं पिण्डदानमङ्गम्—इति शूलपाणिप्रभृतयः ।  
अन्नोत्सर्गः प्रधानम्—इति वाचस्पतिमिश्रादयः । स्मरन्ति च ।

“आहं कृत्वा प्रयत्नेन त्वराक्रोधविवर्जितः ।

उष्णमन्नं द्विजातिभ्यः अहया प्रतिपादयेत्” ।

इति । अत्र खल्वन्नोत्सर्गे आह्वपदं प्रयुक्तम् । तथा स्मृत्यन्तरम् ।

“संस्कृतं व्यञ्जनाद्व्यान्नं पयोदधिघृतान्वितम् ।

अहया दीयते यस्मात्, तेन आहं निगद्यते” ।

इति । अपिच । नित्यआह्वादौ तावत् पिण्डनिषेधोऽवगम्यते । स  
च प्राप्तस्यैव भवति । प्राप्तिश्चातिदेशादेव । स खल्वङ्गानामेव न  
प्रधानस्य । कस्मात् ? उपकारकत्वेनैवातिदेशस्य सममाध्याये  
सिद्धान्तितत्वात् । तस्मात् पिण्डदानमङ्गमेव । अङ्गेषु फलश्रुति-  
रर्थवाद एव । केवलपिण्डदानविधितु अङ्गभूतपिण्डदानात् कस्मा-  
न्तरमेव । प्रकरणाधिकरणन्यायात्,—इति आह्वविवेकः ।

इदन्विह वक्तव्यम् । “मासमग्निहोत्रं जुहति”—इति कुण्डपा-  
यिनामयने यथा अग्निहोत्रवत् जुहति,—इति वचनव्यक्त्या नैय-  
मिकस्याग्निहोत्रस्य धर्मा अतिदिश्यन्ते ; प्रधानस्य होमो—योऽग्नये  
च प्रजापतये च,—इति, यथा वा “उद्भिदा यजेत”—इत्येवमादौ  
अव्यक्तयजतौ, सौमिकधर्मा इव प्रधाना अपि यजतयः प्रदिश्यन्ते,  
तयोः रूपान्तराभावात् । तद्वदत्रापि स्यात् । आनर्थक्यात् हि प्रधा-  
नस्थानतिदेश उक्तः । न चैवमानर्थक्यं शक्यते वक्तुम् ।

अथ मन्यसे,—नासौ प्रधानस्यातिदेशः । कस्य तर्हि ? अङ्ग-  
स्यैव । प्रधानं खल्वत्र जुहोतिना यजतिना च विहितं, द्रव्य-  
देवते पुनरङ्गे एवातिदिश्येते, अङ्गान्तरवत्—इति । एवमर्हि  
प्रकृतेऽपि आहवोदनया प्रधानं विहितम्—इति न प्रधानस्याति-  
देशः, अपितु अङ्गमेव—इतिकर्तव्यताकलापः प्रदिश्यताम् ।  
कथमर्हि पिण्डदानस्य निषेधः क्रियते ? इतिकर्तव्यतानिषे-  
धाभिप्रायतया,—इति गृहाण । नायं पिण्डदानस्य निषेधः,  
अपितु तदितिकर्तव्यताया एव । तस्यास्य निषेधात् पिण्डोऽपि न  
दीयते । उत्तरवेदेनिषेधात् वैश्वदेवे सुनासीरीये च यथा न  
अग्निः प्रणीयते, तद्वत् ।

अपिच । कस्मात् कारणादुभयोः प्राधान्यपक्षे पिण्डदानस्य  
निषेधो न घटते,—इति तावदसौ प्रष्टव्यः । स यदि  
ब्रूयात्,—प्राप्तेरभावात्—इति । तं प्रति ब्रूयात् ; —विध्य-  
न्तेन प्राप्तेरभावेऽपि विध्यादितः प्राप्तिरस्यैव । कुतः ?  
आहवदस्यैवैवमर्थात् । तत्र, विध्यादितः प्राप्तः पिण्डः प्रति-  
विध्यमानस्तदितरकरणमेव प्रयोजयति । सोऽयं पर्युदासो-  
न निषेधः । यथा, सर्वस्वं दद्यात्,—इत्यत्र, भूम्यादिप्रतिषेधात्  
तदितरत् सर्वस्वमर्थः, तथैवात्रापि पिण्डेतरत् आहमर्थः,—इति  
न किञ्चिदनुचितम् ।

एतेन “आहं सपिण्डकं कृत्वा”—इत्यादिवचनान्यपि व्याख्या-  
तानि । गोहृषन्यायात् खल्वेवमुच्यते प्रशंसार्थम् । तदेवमादिवचन-  
वैचित्र्यमृषीणामबुद्धा न बुद्धिमद्भिर्भ्रमितव्यम् । यत् पुनरङ्गभूत  
पिण्डदानादितरदेव कर्मान्तरं प्रधानं पिण्डदानम्—इति वर्णितम् ।

तत्र पृच्छामः । तस्य आहत्वमिष्यते न वा ?—इति । यदि तावत् प्रथमः पक्षः, तदा विफलः प्रयासः । पिण्डदानस्यापि आहत्वाभ्युपगमात् । कर्मान्तरवचनानुपपत्तिश्च स्यात् । सति ब्राह्मणभोजने पिण्डदानमङ्गम्, असति प्रधानम्,—इति ब्रवीमि,—इति चेत् । नैतत् प्रमाणोपेतं ब्रवीषि । कस्मात् ? रूपभेदाभावात् । यदेव खल्वस्य रूपमङ्गस्य तदेव प्रधानस्यापि,—इति सति ब्राह्मणभोजने 'अङ्गं', विपरीतमन्यथा,—इत्यत्र विशेषहेतुर्नास्ति । फलश्रुतेरुभयत्राप्यविषेणैकशेषस्य दुष्करत्वात् ।

अपि च । एतावताऽपि आहशब्दाभिधेयत्वमस्याभ्युपगच्छत्येव भवान्,—इति असतीव ब्राह्मणभोजने, सत्यपि तस्मिन् प्राधान्यमेवास्य अभ्युपगम्यताम्, कृतमर्हजरतीयेन । कुत्रचिदेकस्य कुत्रचिच्चान्यस्य प्राधान्ये पुनरभ्युपगम्यमाने अनेकार्थत्वमस्य कल्पनीयं स्यात् । तच्चान्याय्यम् ।

उत्तर इति चेन्नाचार्यविरोधात् । इति चेत् पश्यसि,—उत्तरः पक्षः तर्हि समाश्रयिष्यते,—इति । एतदपि न पारयसि । कस्मात् ? आचार्यविरोधात् । “तत् आहम्”—इति सूत्रयन्नाचार्यः पिण्डपितृयज्ञस्यापि आहत्वमुपदिशति । विरुध्यते खल्वेतद्भवताम् । पिण्डप्रधानो हि सः । तस्मात्, पिण्डमन्तरेणैव ब्राह्मणभोजनमन्तरेणापि आहदर्शनात् नैतदेकतरस्मिन्नेव पक्षे चोदयितव्यं भवति ; द्वयोः समानत्वात्—इति सन्तोष्यम् । समुच्चयपक्षः खल्वेवमुपोद्बलितो भवति । यस्तु, ब्राह्मणभोजनमात्रं प्रधानमाह, स कथं पिण्डदानमात्रस्य आहत्वं समर्थयितुं शक्यति,—इति न विद्वान् ।

यदपि शङ्खवचनमुपन्यस्तं—‘अहिं क्षांता प्रयत्नेन’—इत्यादि,  
सोऽयं केवलान्नोत्सर्गं आह्वपदप्रयोगः,—इति वर्णितञ्च । तदप्य  
सङ्गतम् । कस्मात् ?

“भोजयेदयवाऽप्येकं ब्राह्मणं पक्कपावनम्” ।

इति ।

“उच्छिष्टसन्निधौ कार्यं पिण्डनिर्व्वपणं बुधैः” ।

इति च ब्राह्मणभोजनं पिण्डनिर्व्वपणञ्चाभिधाय, पश्चात् तद्वचनार-  
म्भात् । तदनेनायमपि समुच्चयपक्षमुपोदलयति,—इत्यवगच्छामः ।  
तस्मात् पौर्व्वोपर्य्यपरामर्शाभावादन्नोत्सर्गं आह्वपदं प्रयुक्तमिति  
भ्रान्तिरुद्बभूव । तथा चोक्तम् ।

“पौर्व्वोपर्य्यपरामृष्टः शब्दोऽन्यां कुरुते मतिम्” ।

इति । यच्च पुलस्त्यवचनमुपदर्शितम्—‘संस्कृतं व्यञ्जनाख्यानम्’—  
इत्यादि । तस्यापि,—अथवा यस्मादवाप्तं दीयते—तस्मादिदं कर्म  
आह्वमित्युच्यते,—इति वचनव्यक्त्या अन्नदानादतिरिक्तमपि किञ्चि-  
दवगम्यत एव । तदिदम्,—“संज्ञायाम्”—इति वा, “तेन  
कृतम्”—इति वा, “तस्येदम्”—इति वा भवति । जयादित्यस्तु  
“चूडादिभ्य उपसङ्ख्यानम्”—इत्यभिधाय, चूडा प्रयोजनमस्य—  
चौडम्, अथा प्रयोजनमस्य—आह्वम्—इत्युदाजहार । रघु-  
नन्दनस्तु पुलस्त्यवचनमालोचनमात्रेण पश्यन्,—अथवा अन्ना-  
देर्यहानं तत् आह्वमिति वैदिकप्रयोगाधीनयौगिकम्,—इति  
वर्णयाञ्चकार । तदसङ्गतम् । कुतः ? तदभिप्रेतस्य योगार्थस्या-  
शब्दत्वात् । न खलु अथवा अन्नादेर्दानम्,—इत्ययमर्थः आह्वशब्दा-

द्वयन्यते । न खलु दानार्थं तद्वित्तमुपदिशन्त्याचार्याः । वस्तुन ख  
पुनस्तद्वचनं खल्वेतत् , दीयते इति कर्मणि तिङ् : प्रयोगात्  
दीयमानस्यानस्य आहत्वमाह, न त्वन्नदानस्येति कस्य केनाभि-  
संबन्धः । दर्शितञ्चास्माभिः पिण्डपितृयज्ञस्यापि आहत्वमाचार्य-  
स्यानुमतम् । तदपि न प्रसक्तव्यम् । यच्च,—

“अदैवं भोजयेत् आहं पिण्डमेकञ्च निर्व्वपेत्” ।

इति वचनम् । तत्र खल्वस्ते आहशब्दः प्रयुक्तः । यदपि,—

“आमआहं यदा कुर्याद् विधिन्नः आहदः सुतः ।

तेनाग्नी करणं कुर्यात् पिण्डांस्तेनैव निर्व्वपेत्” ।

इति वाक्यम् । तत्रापि, तेनाग्नीकरणम्—इति हेतुत्वेनोपादा-  
नम्, यतस्तेनाग्नीकरणम्, अतस्तेनैव पिण्डदानम्—इति  
तस्यार्थः । अग्नीकरणशेषेण पिण्डदानम्—इत्ययमत्र हेतुः ।  
तदिदं वाक्यम्,—

“आमआहं यदा कुर्यात् पिण्डदानं कथं तदा ।

गृहादाहृत्य पक्वाञ्च पिण्डं दद्यात् तिलैः सह” ।

इत्येतत्पञ्चाननुज्ञानार्थम् । प्रथमोद्दिष्टस्यैव वा आहस्य ‘पिण्डां-  
स्तेनैव निर्व्वपेत्’—इति पर्यायान्तरेण परिकीर्तनम् । पिण्ड-  
निर्व्वपणस्यैव आहपदार्थत्वादित्यभिप्रायः । तथा मनुः ।

“सहपिण्डक्रियायान्तु कृतायामस्य धर्मतः ।

अन्यैवाहता कार्यं पिण्डनिर्व्वपणं सुतेः” ।

इति । न च, पिण्डनिर्व्वपणं पित्रे दानम्—इति रघुनन्दनव्याख्यानं  
युक्तम्—इति वाक्यम् । यच्चाशुतार्थपरित्यागे मानाभावात् ।

अस्य,—इति करणाच्च पिण्डदानस्यैवीवगतेः । पिबुद्देश्यकदानमात्र-  
स्यैव तदितिकर्तव्यतापत्तेः । “न निर्व्वपति यः पिण्डम्”—इति,  
“पिण्डोऽंशहरः”—इति, “पिण्डं दद्यादन्नं हरेत्”—इति,  
“त्रिषु पिण्डः प्रवर्त्तते”—इति, “पिण्डोदकक्रियाहेतोः”—इति,  
“नरकस्याच्च तृप्यन्ति पिण्डैर्दत्तैः”—इति चैवमादिषु शतशः  
पिण्डदानस्य प्राधान्यावगमाच्च ।

“एवं निर्व्वपणं कृत्वा पिण्डांस्तान्दानम्तरम्” ।

इति परतस्तेनैव पिण्डनिर्व्वपणस्योपसंहाराच्चैवमवगच्छामः । उप-  
संहारः खल्वयं आहप्रकरणशेषे दृश्यते । तस्मात्,—पिण्डप्रदा-  
नस्यैवायमुपसंहारो न आहकर्म्मणः,—इत्यपि न शक्यते  
वक्तुम् । अपिच । पिण्डदान एव पिण्डनिर्व्वपणपदं प्रयुक्त-  
वान् मनुः,—इत्यवगच्छामः । कथं कृत्वा ? शृणु । पुर-  
स्तात्तावत्,—

“नीस्तु तस्माच्चविःशेषात् पिण्डान् कृत्वा समाहितः ।

शौदकेनैव विधिना निर्व्वपेद्दक्षिणामुखः” ।

इति । परस्तादपि,—

“पिण्डनिर्व्वपणं केचित् पुरस्तादेव कुर्य्यते” ।

इति,—पिण्डप्रदान एव पिण्डनिर्व्वपणपदप्रयोगो दृश्यते । अपिच ।  
कस्यचित् पिण्डदानम्, कस्यचिच्च ब्राह्मणभोजनं प्रधानम्—इत्यतो-  
हि कारणात् समुच्चयपक्षः प्रादुर्भवति । तत् किमत्र कारिष्यन्ति  
अन्यतरप्राधान्यावेदकानि वचनानि । स खल्वयमलङ्कारः समुच्चय-  
पक्षस्य न दोषः । तस्मात् तत्तद्वाक्यपर्यालोचनया कश्चित्

पिण्डः प्रधानम्,--यथा ' गयापिण्डपिट्टयज्ञादौ । क्वचित्  
 ब्राह्मणभोजनम्,--यथा नित्यश्राद्धादौ । अन्यत्र त्वविशेषादुभयं  
 प्रधानम् । यथा ' सपिण्डीकरणादौ । इत्यसु किं विस्तरेण ॥  
 ॥ ० ॥ ३७ ॥ ० ॥ .

इति महामहोपाध्यायराधाकान्तसिद्धान्तवागीशभट्टाचार्या-  
 त्मजश्रीचन्द्रकान्ततर्कालङ्कारस्य कृती गोभिलीयगृह्यसूत्रभाष्ये  
 चतुर्थप्रपाठकस्य तृतीया खण्डिका समाप्ता ॥ ० ॥

---

## गोभिलीय-गृह्यसूत्रे

चतुर्थप्रपाठके चतुर्थी खण्डिका ।

अथदानां प्रसङ्गात्तावदात्र अन्वष्टक्यविधिं पिण्डपितृयज्ञेऽप्यतिदिश-  
वाह,—

अन्वष्टक्यस्थालीपाकेनं पिण्डपितृयज्ञो व्याख्यातः

॥ १ ॥

अन्वष्टक्यकर्मणि यः स्थालीपाकः विहितः, तेनैव विधिना पिण्ड-  
पितृयज्ञो व्याख्यातः । ननु, अन्वष्टक्येन,—इति वक्तव्ये किमर्थम्  
अन्वष्टक्यस्थालीपाकेन,—इति स्थालीपाकग्रहणं क्रियते ? मांस-  
चरुनिवृत्त्यर्थमित्याह । कथं नाम ? अन्वष्टक्येनेतिकृते स्थाली-  
पाको मांसचरुश्चेतिद्वयमेव प्राप्यते । तत्र यत् पुनः स्थालीपाक-  
ग्रहणं करोति, तद्वाधयति मांसचरुरत्र नास्तीति ।

तर्हि पिण्डयज्ञः,—इति वक्तव्ये पिण्डपितृयज्ञः,—इति कथं  
पिण्डग्रहणं क्रियते ? उच्यते । पिण्डयज्ञः,—इति कृते खल्वन्वा-  
हार्यादावपि अयमतिदेशः स्यात् । स चानिष्टः । पिण्डपितृ-  
यज्ञधर्मस्य तत्रातिदेशात् । एतस्मात् कारणात् पिण्डपितृयज्ञः,  
—इति सूत्रितम् । अथवा । पिण्डग्रहणं कुर्वन्नेतस्य पिण्डयज्ञस्य  
पिण्डप्रधानतां दर्शयति । कथं नाम ? पिण्डैरेव यत्र पितर-  
इत्यन्ते सोऽयं पिण्डपितृयज्ञः । तथाच निगमः । “आहिताग्नेः



पित्रर्चनं पिण्डैरेव, अपि वा ब्राह्मणान् भोजयेत्”—इति पिण्ड-  
स्यासम्भवे ब्राह्मणभोजनमुपदिशति ॥ ० ॥ १ ॥ ० ॥

अतिदेशवशाच्चवस्यामेव माभूदित्यतः कालान्तरविधानार्थमिद-  
माह ।

एवं वा ।

कः पुनः पिण्डपितृयज्ञो नाम,—योऽयमन्वष्टक्यस्थालीपाकेन व्या-  
ख्यातः, को वा तस्य कालः ? उच्यते ।

**अमावस्यायां तत् आहम् ॥ २ ॥**

तत् पिण्डपितृयज्ञाख्यं आहममावस्यायां कर्त्तव्यमिति सूत्रशेषः ।  
अविहिते पिण्डपितृयज्ञे कथं तत्र धर्मप्रदेशः—इति इदमर्थतः  
सूत्रं पूर्वं द्रष्टव्यम् ॥ ० ॥ २ ॥ ० ॥

अमावस्याप्रसङ्गादाह,—

**इतरदन्वाहार्यम् ॥ ३ ॥**

इतरदपरं द्वितीयमित्यर्थः । अनु पश्चादाह्रियते,—इत्यन्वाहार्यं  
नाम आहममावस्यायां कर्त्तव्यमित्यनुवर्तते । कस्य पश्चात् ?  
पिण्डपितृयज्ञपिण्डानां, तस्यैव वा,—इति ब्रूमः । कस्मात् ?  
उपस्थितत्वात् । अत एव पिण्डान्वाहार्यकम्—इत्याख्यायते ।  
तथाच गृह्यान्तरम् ।

“यत् आहं कर्मणामादौ या चान्ते दक्षिणा भवेत् ।

अमावास्यां द्वितीयं यदन्वाहार्यं तदुच्यते” ॥

इत्यमावस्यायां द्वितीयस्य आहस्यान्वाहार्यत्वं स्मरति । न च,

“पिण्डानां मासिकं आहमन्वाहार्यं विदुर्बुधाः” ।

इति क्षरणात् पिण्डानां पितृभामन्वाहार्यं मासिकं मिजनकं यत्त-  
त्तथेति तत्त्वकारोक्तं युक्तमिति वाच्यम् । केवलान्वाहार्यपदे तद-  
र्थस्यासम्भवात् । व्युत्पत्तेरशब्दत्वाच्च । पूर्वोक्तगृह्यान्तरविरोधाच्च ।  
प्रकरणश्चेवमुपपद्येत । तस्मादनन्तरमावस्यायाहं नान्वाहार्य-  
मित्यादरणीयम् ।

तदत्र ब्राह्मणभोजनं पिण्डदानञ्च पक्षां कर्तव्यम् । तथाच  
गृह्यान्तरम् । “मध्यमं पिण्डं पत्रैः प्रदाय ब्राह्मणान् भोजयित्वा  
तथैवमेतेभ्यो मातुष पिण्डभ्यस्त्रींस्त्रीन् पिण्डानवनेनिज्य निदध्यात्”  
—इति । अत्र, मध्यमं पिण्डम्—इति पिण्डपिण्डयज्ञविषयम् ।  
ब्राह्मणान् भोजयित्वा,—इत्यादिकमन्वाहार्यं आहपरम् । एतेभ्यः,  
—इति पिण्डपिण्डयज्ञोपात्ताः स्वपितरः परामृश्यन्ते । एवञ्च,  
पिण्डपिण्डयज्ञे त्रयाणामेव पिण्डदानं स्यात् । तथाच कर्म-  
प्रदीपः ।

“कर्षूसमन्वितं मुक्ता तथाऽऽयं आहवोदशम् ।

प्रत्यादिकञ्च, शेषेषु पिण्डाः स्युः षडिति स्थितिः” ॥

इति । कर्षूश्च पिण्डपिण्डयज्ञेऽप्यस्ति ॥ ० ॥ ३ ॥ ० ॥

सकृत् कृतेनैव कृतं मामंस्त,—इत्येतदर्थमाह,—

मासीनम् ॥ ४ ॥

मासि मासि क्रियते,—इति मासीनम् । अधिकारात् आहवय-  
मपि, न पुनरानन्तर्यातिरेकात् अन्वाहार्यमेव ॥ ० ॥ ४ ॥ ० ॥

समाप्ता प्रासङ्गिकी कथा । प्रकृतमधुनोच्यते,—

दक्षिणाग्नी हविषः संस्करणम् ॥ ५ ॥

अतिहेमस्वरसादाहिताग्नेरपि शालाग्नावेव माभूदित्येतदर्थमिद-  
मुच्यते । यो गार्हपत्यादानीय प्रणीयते, सोऽयं दक्षिणाग्निः ।  
ऋज्वन्यत् ॥ ० ॥ ५ ॥ ० ॥

ततश्चैवातिप्रणयः ॥ ६ ॥

ततस्तस्माद्दक्षिणाग्नेरेवाग्निमुद्धृत्य अतिप्रणयः पूर्वोक्तलक्षणः कर्त्त-  
व्यः । चशब्दात् होमोऽपि तत्रैव स्यात् ॥ ० ॥ ६ ॥ ० ॥

शालाग्नावनाहिताग्नेः ॥ ७ ॥

अनाहिताग्नेः स्मार्त्ताग्नेः शालाग्नी हविषः संस्करणं होमश्च कर्त्त-  
व्यम् । अतिप्रणयश्च तस्मादेव स्यात् । ननु, एतदवाच्यं शालाग्निः  
खल्वेतदर्थं एव । उच्यते । दक्षिणाग्नेरुपदेशादनाहिताग्नेः पिण्ड-  
पितृयज्ञ एव न स्यादित्यपि कस्यचिदाशङ्का स्यान्मन्दमतेः ।  
अतस्तन्निरासार्थमेतदुच्यते ॥ ० ॥ ७ ॥ ० ॥

एवन्तावत् आहिताग्निशालाग्न्योर्यो विशेषः स सूत्रितः, अथेदानी-  
मुभयसाधारणी इतिकर्त्तव्यतां वक्तुमुपक्रमते ।

एवं वा—

किं समस्त एव अन्वष्टव्यप्रकारः सूत्रितविशेषव्यतिरेकेण पिण्ड-  
पितृयज्ञे स्यात् ? एवं खलु प्राप्तम् । एवं प्राप्ते इदमारभ्यते—

एका कर्षूः ॥ ८ ॥

कर्त्तव्या,—इति सूत्रशेषः । अतिदेयात् तिसृषां प्राप्तत्वादेकेत्यु-  
च्यते । सा खल्वियं दक्षिणाया स्यात् । कक्षात् ? अन्वष्टक्यकर्म्मणि  
आग्नेय्यभिमुखीनां कर्षूणामाग्नेय्यभिमुखेः कुर्मः स्तरणदर्शनात्,  
इह च दक्षिणायेः कुर्मः परिस्तरणोपदेयात् कर्षा अपि दक्षि-  
णायत्वावगमात् । तथा चोक्तम् ।

“दक्षिणान्तां तदग्रेषु पिष्टयज्ञे परिस्तरेत्” ।

इति । दक्षिणाग्रामिति पाठे तु व्यक्तं कर्षा दक्षिणापत्वम् ॥०॥८॥०॥

तस्या दक्षिणतोऽग्नेः स्थानम् ॥ ९ ॥

तस्याः कर्षा दक्षिणतो दक्षिणस्यां दिशि अग्नेः स्थानं, न पुन-  
रन्वष्टक्यकर्म्मवत् पूर्व्वतः ॥ ० ॥ ९ ॥ ० ॥

नाञ्चोल्मुकनिधानम् ॥ १० ॥

दक्षिणाहं कर्षूणां यदुल्मुकनिधानं तत्रोक्तमासीत्, तदत्र न कर्त्त-  
व्यम् ॥ ० ॥ १० ॥ ० ॥

न स्वस्तरः ॥ ११ ॥

तत्र कर्षूणां पश्चात् यदुक्तमासीत्, सोऽयं स्वस्तरोऽत्र न कर्त्तव्यः  
॥ ० ॥ ११ ॥ ० ॥

नाञ्चनाभ्यञ्जने ॥ १२ ॥

अत्र कर्त्तव्ये । अञ्जनञ्च अभ्यञ्जनञ्च ते अञ्चनाभ्यञ्जने । अञ्जनं

सोवीराजनं व्याख्यातमेव । अभ्यज्यतेऽनेन,—इत्यभ्यजनं तैलम्  
॥ ० ॥ १२ ॥ ० ॥

न सुरभि ॥ १३ ॥

अत्र कर्त्तव्यम् ॥ ० ॥ १३ ॥ ० ॥

न निह्वनम् ॥ १४ ॥

निह्वनं नमस्तारोपलक्षितैर्मन्त्रैः दक्षिणोत्तानो पाणी कृत्वा,—  
इत्येवमादिना तत्र यदुक्तमासीत्, तदत्र न कर्त्तव्यम् । ते खल्विमे  
अतिदेशागता इह प्रतिबिध्यन्ते ॥ ० ॥ १४ ॥ ० ॥

उदपात्रान्तः ॥ १५ ॥

पिण्डपरिषेकार्थमुदपात्रमन्तो यस्य, सोऽयमुदपात्रान्तः पिण्डपित्त-  
यज्ञः स्यात् । ननु, एतदवाच्यम्, अतिदेशादेव प्राप्तत्वात् । उच्यते ।  
यावदुक्तकरणार्थमेतदुच्यते । तेन, 'गन्धादीन् निःक्षिपेत्तूष्णीम्'—  
इत्यादिकं कर्म अत्र न भवति । अन्यदपि प्रयोजनमुत्तरत्र  
वक्ष्यामः ॥ ० ॥ १५ ॥ ० ॥

वासस्तु निदध्यात् ॥ १६ ॥

नक्षुरक्षरार्थः । ननु, किमर्थमिदमुच्यते, वासः खल्वतिदेशादेव  
कथ्यते ? वासोऽन्तरविधानार्थम्—इत्याह । तुय्यन्ते पूर्वोक्तं वासो-  
व्यवस्थित्यते । कथं प्रायते ? पूर्वोक्तं खलु वासोऽतिदेशादेव  
प्राप्यते,—इति तदर्थं पुनः सूत्रमनर्थकमेव स्यात् । तस्माद् वासो-

ऽन्तरमत्र विधीयते,—इत्यवगच्छामः । एककार्त्वायंत्वात् पूर्वस्य  
 वाससो निवृत्तिः स्यात् तन्निवृत्त्या च मन्त्रोऽपि तदीयो ये चात्र  
 त्वामनुहत्यादिः प्रत्येकेन दानञ्च निवर्त्तते । तेन, “एतदः पितरो-  
 वासः”—इति यथाऽऽज्जातेनेव मन्त्रेण वाससो निधानं सिध्यति । अत-  
 एव “पूर्वोक्तस्य वासोनिधानविधेर्निवृत्त्यर्थमेकवासोनियमार्थञ्च  
 पुनरिदमुच्यते । तेन किम् ? ‘वाससु निदध्यात्’—इत्येकवचनो-  
 पदेशात् ‘एतदः पितरोवासः’—इत्यनेन यथाऽऽज्जातेन मन्त्रेणैक-  
 मेवात्र वासोनिदध्यात्”—इति भट्टनारायणोपाध्यायाः । अपूर्व्यं  
 खल्वत्र वासोविधीयते । अतस्तदेकत्वमपि पञ्चैकत्ववद्विवक्षितं  
 भवितुमुचितम् । तदस्मात् वैकृतादिशेषोपदेशात् प्राकृतं प्रत्येकं  
 वासोनिधानं निवर्त्तते । न ह्येकं वासः प्रत्येकं शक्यं निधा-  
 तुम् । तस्मात् “एतदः पितरोवासः”—इति मन्त्रे बहुवचनान्त-  
 पितृपदोपादानात् सूत्रे मन्त्रे च वासस एकवचनसंयोगाच्च तन्त्रेण  
 द्वौन पित्रादीनुद्दिश्यैकमेव वासः प्रिण्डतये निधातव्यम् । पित्रा-  
 दित्तिके खल्वस्मिन् प्रदेशे बहुवचनान्तस्य पितृशब्दस्य प्रयोग-  
 इति ज्ञावोचाम ।  
 अतएव कर्मप्रदीपे कात्यायनः ।

“अर्घ्येऽन्वयोदके चैव पिण्डदानेऽवनेजने ।

तन्मस्य विनिवृत्तिः स्यात् स्वधावाचन एवच” ।

इत्यर्घ्यादौ तन्मविनिवृत्तिं ब्रुवाणः परिगणितव्यतिरिक्तेषु तन्म-  
 मभ्यनुजानाति । अन्यथा परिगणनानर्थक्यापत्तेः । अर्घ्यादिवात्  
 वासोनिधानमपिवा परिगणयितव्यं स्यात् । अथैवं कात्यायन-

स्योपजीव्यविरोधः । आचार्यो ह्यन्वष्टक्यकर्म्मणि प्रत्येकं वाससः  
प्रदानं सूत्रयाश्चकार । नैष दोषः । अन्यत्रैतदभिधानात् । अभ-  
विष्यत् कात्यायनस्योपजीव्यविरोधो यद्यसावन्वष्टक्यकर्म्मण्येत-  
दभ्यधास्यत् । न तु तत्रैतदभ्यधात् । किन्तु ततोऽन्यत्रैव तेनेद-  
मभ्यधायि । अन्वष्टक्यादन्यच्च आहजातं साक्षात् परम्परया  
वा पिण्डपितृयज्ञेन विक्रियते, स त्वन्वष्टक्यस्थालीपाकेन । पिण्ड-  
पितृयज्ञे चैकत्वाद्वाससः प्राकृतं वाससोबहुत्वं निवर्त्तते । तस्मा-  
न्नास्त्युपजीव्यविरोधः ।

ननु तथापि विरोध एव । कथम् ? उच्यते । अन्वष्टक्ये  
तावत् प्रत्येकं तिलोदकदानमुक्तमाचार्येण । न चात्र तन्नि-  
षिद्धम् । तस्मादत्र, यज्ञानेन विक्रियते तत्र च, तत् करणीयं  
भवति । तत्र यदि प्रत्येकं क्रियेत, तदा परिगणनानर्थक्य-  
प्रसङ्गः । अथ तदर्थवत्त्वार्थं तन्त्रेण क्रियेत, तर्ह्याचार्यसूत्र-  
विरोधः । नैष दोषः । कुतः ? विषयभेदोपपत्तेः । आचार्येण  
ह्यन्वष्टक्ये प्रत्येकं तिलोदकदानमुक्तम् । कात्यायनोऽपि ।

“तूष्णीं पृथगपोदद्यान्मन्त्रेण तु तिलोदकम्” ।

इत्यनेन तत्र तथैवाह । अन्यत्रैव तु तेनार्घ्यादिव्यतिरिक्तेषु तन्त्र-  
मनुज्ञातम्, न प्रकृतौ । तत्र तथाऽभ्यनुज्ञाने विरोधो भवेत् ।  
न त्वेवम् । चोदको हि विज्ञतावुपकारकाकाङ्क्षिण्यामुपकार-  
कान् प्राकृतान् पदार्थान् प्रापयति । क्रमश्चोपकुर्वतां तेषां  
साहाय्यं कुर्वन् गुणभूतः । उत्तरकालं हि प्रयोगप्राशुभावाय  
क्रमस्वापेक्षा भवति । यथा चातुर्मास्येषु तृतीये पर्वणि प्रात-

मध्यन्दिने सायमित्यङ्गः कालेष्वित्यष्टौनामवगमात् सद्यस्कालतायां  
विधेरनुमानात् प्राक्तनधर्मस्य द्वादशकालत्वस्य लोपः । एवमिहापि  
परिगणितव्यतिरिक्तेषु तन्माभ्यनुमानात् प्राक्तनधर्मस्य प्रत्येकं  
दानस्य लोपः स्यात् । तथाचोक्तम् । “अपिवाः क्रमकालसः  
युक्ताः सद्यः क्रियेत तत् विधेरनुमानात् प्रकृतिधर्मलोपः  
स्यात्”—इति । यथा कृष्णलचरी प्रकृतौ भक्षाणां विद्वतत्वात्  
चोदकेन विद्वतानां प्राप्तत्वेऽपि सहभक्षाणां समर्पणं, तथा-  
ऽपि प्रकृतौ तिलोदकस्य प्रत्येकं दानात् चोदकेन तथाभूतस्य  
प्राप्तावपि तन्मेणैव तद्दानम् । ननु कृष्णलचरी “एकधा  
ब्रह्मणे परिहरति”—इति वचनात् सह समर्पणम् । तथाचोक्तम् ।  
“एकधोपहारे सहत्वं ब्रह्मभक्षणां प्रकृतौ विद्वतत्वात्”—इति ।  
उच्यते । इहापि “अध्यस्त्योदके चैव”—इत्यादिवचनात् परि-  
गणितव्यतिरिक्तेषु तन्माभ्यनुमानात् वचनावगतमेव तन्मनु-  
ष्ठान मिति समानम् ।

इदमिदानीं सन्दिह्यते । किमाहिताग्नेः श्रौतस्य गृह्योक्तस्य च  
पिण्डपितृयज्ञस्य समुच्चयः, आहोस्वित् विकल्पः, अथवा स्मार्त्तस्य  
निवृत्तिः, उताहो श्रौतस्यैव?—इति । उच्यते । स्मार्त्तस्य निवृत्ति-  
स्तावन्न भवति । कस्मात् ? उपदेशस्यानर्थकत्वापत्तेः । समु-  
च्चयोऽपि न युज्यते ; एकार्थत्वात् । विकल्पोऽप्यसङ्गतः ; अतुल्य-  
बलत्वात् । पक्षे स्वशास्त्राश्रयं स्वस्वेवं परित्यज्येत । तच्चानिष्टम् ।  
तस्मात्, श्रौतस्यैव निवृत्तिरित्यवगच्छामः । पिण्डपितृयज्ञः  
स्वस्वस्माच्छास्त्राभ्यां न पठ्यते । न खलु स्वशास्त्रोक्तमुपेक्ष्य पार-  
शाक्तिकं श्रौतमुपादातुमुचितम् । तथाच कर्मप्रदीपः ।



“अक्रिया चिविधां प्रोक्ता मुनिभिः कर्मकारिणाम् ।  
 अक्रिया च परोक्ता च तृतीया चायद्याक्रिया ।  
 स्वशाखात्रयमुत्सृज्य परशाखात्रयन्तु यः ।  
 कर्तुमिच्छति दुर्मेधा मोघं तत्तस्य चेष्टितम् ।  
 यन्नाम्नातं स्वशाखायां परोक्तमविरोधि च ।  
 विहङ्गिस्तदनुष्ठेयमग्निहोत्रादिकर्मवत्” ।

इति । अपिच । पूर्वत्र उदपात्रान्तत्वं पिण्डपितृयज्ञस्य सूत्रयज्ञा-  
 चार्यः पारशाखिकं श्रौतं नानुमन्यते । श्रौते पिण्डपितृयज्ञे स्वस्व-  
 वधानाजिघ्रणादिकमपि उदकनिषेकात् परतः श्रूयते । अपर  
 आह । गृह्याग्निमतः स्मार्त्त एवाचार्यसम्मतः पिण्डपितृयज्ञः,  
 श्रौतान्निमतसु पारशाखिकोऽपि श्रौत एव, अग्निहोत्रादिवत्,  
 —इति ॥ ० ॥ १६ ॥ ० ॥

अवसिता प्रासङ्गिकी कथा । अथेदानीमष्टकाकर्मशेषमेवानुवर्त्ता-  
 महे,—

माध्या ऊर्ध्वमष्टम्यां स्थालीपाकः ॥ १७ ॥

कर्त्तव्यः,—इति सूत्रशेषः । अष्टकाये त्वा,—इति निष्पापः  
 ॥ ० ॥ १७ ॥ ० ॥

तस्य जुहुयात् ॥ १८ ॥

तस्य स्थालीपाकस्येकदेशं जुहुयात् ॥ ० ॥ १८ ॥ ० ॥

अष्टकायै स्वाहेति जुहोति ॥ १९ ॥

कचुरचरार्थः । पूर्वेष्वेव कुडोतिना सिद्धेः पुनर्कुडोतिग्रहणं शाक-  
चरोरपि होमपञ्चापनार्थम् ॥ ० ॥ १८ ॥ ० ॥

स्यालीपाकावृताऽन्यत् ॥ २० ॥

कृतभाषमेतत् ॥ ० ॥ २० ॥ ० ॥

शाकं व्यञ्जनमन्वाहार्यम् ॥ २१ ॥

पशु पञ्चादोदनचरोराश्रियते,—इत्यन्वाहार्यं शाकं व्यञ्जनं कुर्यात्,  
—इति सूत्रशेषः । एतदुक्तं भवति । अस्यामष्टकायामोदनचरोः  
पश्चात् शाकचरः कर्तव्यः । स च शाकचरोदनचरोर्व्यञ्जनार्थः  
मांसादिचरवत् । तथाच पूर्वाष्टकायामुक्तम् ।

“मोदनव्यञ्जनार्थान्तु पञ्चभावेऽपि पायसम् ।

सद्रवं अपयेदेतदन्वष्टकोऽपि कर्मणि” ।

इति । होमोऽपि पूर्वसन्धौ च स्यात् । कुतः ? शाकस्य व्यञ्जन-  
तयोपन्यासेन स्वातन्त्र्यनिराकरणात् । तथा चोक्तम् ।

“शाकश्च फाषगुणाष्टम्यां स्वयं पक्त्रापि वा पचेत् ।

यसु शाकादिहोमः स कार्योऽपूपाष्टकाऽऽहता” ।

इति । अन्वाहार्यः,—इति केचित् पठन्ति । तत्र च, हान्दसत्त्व-  
माश्रयणीयम् । अन्वाहार्यश्चरति चरसम्बन्धविवक्षया वा कच-  
चित् सङ्गमनीयम् । अन्वाहार्यं,—इति पाठे, अन्वाहार्यं ; पूर्वा-  
ष्टकायाः प्रकृतत्वादोदनचरोः पश्चादाश्रियमात्रे मांसचरो—

तत्स्थाने,—इत्येतत् । तथाच, तदीयमांसचक्रस्थाने अत्र शाकं  
व्यञ्जनं कुर्यात्,—इत्यर्थः । अन्वाहार्य्याह,—इति कथं न  
वर्ण्यते ? ‘नाष्टकासु भवेत् आहम्’—इत्यष्टकाकर्मण्यन्वाहार्य्य-  
आहनिषेधात्,—इत्याह । तस्माद् यथोक्त एवार्थः ॥ • ॥ २१ ॥

अथ पितृदेवत्येषु पशुषु—वह वपां जातवेदः

पितृभ्य इति वपां जुहुयात् ॥ २२ ॥

अथशब्दः पूर्वोक्तायाः पश्चितिकर्त्तव्यतायाः अनुवृत्त्यर्थः । पितृथै  
ये पशव आलभ्यन्ते त इमे पितृदेवत्याः पशवः । तेषु पितृदेवत्येषु  
पशुषु,—वह वपामिति मन्त्रेण वपां जुहुयात् । पितृदेवत्याश्च  
पशवः,—“ओत्रित्येभ्यागते आहं महोक्षेण महाऽजेन वा दद्यात्”  
—इत्येवमादयस्तन्त्रान्तरोक्ता आदरणीयाः । कुतः ? स्वशास्त्रे  
विधानाभावात् । ओदनचरोश्चात्र, पितृभ्यस्त्वा,—इति निर्व्यापः  
स्यात् । कस्मात् ? पितृथत्वात् । एवं, सव्योत्तराभ्यां पाणिभ्यां  
सक्तदवहन्यात् । सक्तत् फलीकुर्यात् । सक्तत् प्रक्षालयेत् ।  
प्रसव्यमवघट्टयेत् । दक्षिणत उद्दासयेत् । न च प्रत्यभिघारयेत् ।  
अष्टर्क्षस्य चात्र निवृत्तिः स्यात् । कुतः ? मन्त्रलिङ्गविरोधात् ।  
एवञ्च, अवदानानि सन्नीय त्रिधा विभागमक्तत्वेव स्थालीपाका-  
हता सौविष्टकदाहता वा अवदाय, पितृभ्यः स्वाहा,—इति सक्त-  
देव जुहुयात् । प्रोक्षणनिर्व्यापप्रधानहोमाश्च प्राचीनावीतिनैव  
कर्त्तव्याः । कुतः ? पितृथत्वात् । तथा चोक्तम् ।

“प्राचीनावीतिना कार्यं पित्रेषु प्रोक्षणं पशोः ।

दक्षिणोद्दासनान्तश्च चरोर्निर्वपणादिकम् ।

सन्नयन्नावदानानां प्रधानार्थी न हीतरः ।

प्रधानहवनस्यैव शेषं प्रकृतिवद्भवेत्” ।

इति ॥ ० ॥ २२ ॥ ० ॥

देवदेवत्येषु—जातवेदो वपया गच्छ देवानिति ॥२३॥

देवार्थं ये पशव आलभ्यन्ते त इमे देवदेवत्याः पशवः । तेषु जात-  
वेद इति मन्त्रेण, वपां जुहुयात्,— इत्यनुवर्तते । आह । के पुन-  
र्देवदेवत्याः पशवः ? उच्यते । योऽयं वास्तुकर्मणि ‘कृष्णया गवा  
यजेत’—इत्येवमादिना सूत्रयिष्यते ; ये च तन्मास्तरे,—‘हिरण्य-  
कामो ऽमावस्यायां मणिभद्रं रोहितेनाजिन यजेत, गोऽश्वकामः  
पौर्णमास्यां श्वेतेन’,—इत्येवमादयः, त इमे देवदेवत्याः पशवः ।  
तत्र, वास्तुकर्मणि वास्तोष्यतये त्वा,—इति निर्व्वापः । होमे तु  
विशेषं वक्ष्यति । मणिभद्रयागादिषु मणिभद्राय त्वा,—इत्यादि-  
निर्व्वापः । मणिभद्राय स्वाहा,—इत्यादिको होमः ॥०॥ २३ ॥०॥  
कथं पुनर्जायते ; यन्मणिभद्रयागादिषु मणिभद्राय,—इत्यादिना  
निर्व्वापहोमो भवतः,—इति ? उच्यते ।

अनाज्ञातेषु तथाऽऽदेशं यथाऽष्टकायै स्वाहिति  
जुहोति ॥ २४ ॥

आ-सम्यक् ज्ञातं आज्ञातं तत्र भवतीत्यनाज्ञातम् । तेषु यथैव  
श्रूयते, तथैवादेशो यथा भवति तथा कर्तव्यम् । एतदुक्तं भवति ।  
येषु समशनीयचरुहोमोपनयनव्रतान्तसावितं चरुहोमादिषु देवता

निर्दिश्यन्ते न मन्त्राः ; तेषु यदेव श्रूयते तदेवादिश्य निर्व्वपेत् जुहुयाच्च । एवञ्च, समशनीयचरौ अग्नये त्वा,—इत्यादिनिर्व्वपः, अग्नये स्वाहा,— इत्यादिकश्च होमः । एवं सावित्रचरहोमादिषु यथायथमूहनीयम् । येषु पुनराग्रहायण्यादिषु देवता नोपदिश्यते होममन्त्रश्चाव्यक्तलिङ्गः ; तेषु यावन्मात्रं वाक्यादवगम्यते, तावत्- एवादेशः निर्व्वपि । आदिष्टमन्त्रेण तु होमः । येषु पुनश्चैत्रगादिषु मन्त्रो नोपदिश्यते नापि देवता ; तेषु चैत्रैव त्वा,—इत्यादिना निर्व्वपः, चैत्रैव स्वाहा,—इत्यादिना च होमः स्यात् ।

अत्र दृष्टान्तः । 'यथाऽष्टकायै स्वाहेति जुहोति',—इति । यथा खल्वष्टकायै स्वाहेति यदेव कर्मणो नामधेयं तेनैव जुहोति, एवं चैत्रगादिष्वपि,—इति बोद्धव्यम् । आह । ननु, विषम उप- न्यासः,—चैत्रगादिषु देवता मन्त्रश्च नोपदिश्यते, न चैवमष्टका । तत्र हि देवता उपदिष्टा । उच्यते । सत्यमुपदिष्टा तत्र देवता, तथापि तु अन्तिमाष्टकायां 'अष्टकायै स्वाहा',—इति कर्मनाम- धेयेनैव होमः क्रियते, सूत्रप्रामाण्यात् । स खल्वयं कर्मनामधेयेन होमोऽत्र दृष्टान्तीकृतः । तस्माददोषः ॥ ० ॥ २४ ॥ ० ॥

स्थालीपाकावृताऽन्यत् ॥ २५ ॥

व्याख्यातायं सूत्रम् ॥ ० ॥ २५ ॥ ० ॥

ऋणे प्रज्ञायमाने गोलकानां मध्यमपर्णेन जुहु-  
यात्—यत् कुसीदमिति ॥ २६ ॥

ऋचं प्रसिद्धम् । तस्मिन् प्रज्ञायमाने प्रकर्षेण ज्ञायमाने गोलकानां पलाशानां मध्यमपर्णेन मध्यमच्छदेन जुहुयात्, यत् कुसीदमिति-  
मन्त्रेण । अथ, प्रज्ञायमाने,—इत्येतदवाच्यम् ? —इति चेत् । न ।  
यत् खलु ऋचं प्रकर्षेण ज्ञायत एव केवलं, न मुनरप्सकर्तुं शक्यते,  
तत्रैव होमोऽयं यथा स्यादित्येवमर्थत्वात् । एतदुक्तं भवति । ऋच-  
मवश्यमपाकरणीयम् । अन्यथा दोषश्रवणात् । तथाच स्मर्यते ।

“तपस्वी चाग्निहोत्रे च ऋणवान् म्रियते यदि ।

अग्निहोचं तपसेव तंस्तस्य धनिनो भवेत्” ।

इति । तथा ।

“ऋणं ये न प्रयच्छन्ति बुद्धिमोहात् कथञ्चन ।

धनदातुस्तदौयं स्यात् पुण्यं ते च पुरोहिताः” ।

इति । “ऋणानाश्चानपक्रिया”—इति चोपपातकगणनायां मनु-  
नोक्तम् । यदि पुनरत्यन्तमेवाधनो न शक्नोति तदपाकर्तुम्, तदैवं  
जुहुयात्,—इति । अन्ये तु वर्णयन्ति,—नष्टे धनिके तदृक्थभागि-  
नि च, ऋणापाकरणामश्वे जुहुयात्,—इति । तदसङ्गतम् ।  
कस्मात् ? राशोऽप्यस्ततस्तदृक्थभाक्त्वात् । नहि कदाचिदपि  
राशोऽभावोऽस्ति । तस्मिन् होमं यावत्सङ्गमृणं तावत्सङ्गमिच्छन्ति ।  
क्षिप्रहोमञ्च मन्यन्ते ॥ ० ॥ २७ ॥ ० ॥

अथातो हलाभियोगः ॥ २७ ॥

वर्त्तिष्यते,—इति सूत्रशेषः । अथशब्दः पूर्वप्रकृतापेक्षः । कथं

नाम ? यथा पूर्वोक्तान्यष्टकादीनि अवश्यकर्त्तव्यानि, एवमिद-  
मप्येतस्मिन् निमित्ते सत्यवश्यमेव कर्त्तव्यम्,—इति । अतःशब्दो-  
हित्वर्थः । यस्मात्,—

“ऋतामृताभ्यां जीवेत्तु मृतेन प्रमृतेन वा” ।

इति कथाऽपि जीवनं मन्वादीनामनुमतम् । अतः एतस्मात्  
कारणात् । हलं लाङ्गलं तस्य आभिसुख्येन योगो हलाभियोगः,  
—कृषिप्रारम्भः ;—इत्येतत् ॥ ० ॥ २७ ॥ ० ॥

पुण्ये नक्षत्रे स्थालीपाकं श्रपयित्वैताभ्यो देवताभ्यो-  
जुहुयात्,—इन्द्राय मरुद्गाः पर्जन्यायाशन्यै भगाय ॥  
॥ २८ ॥

ऋशुरक्षरार्थः । देवतानां विसमासकरणं निर्वापहोमयोः पृथक्-  
प्रज्ञापनार्थम् ॥ ० ॥ २८ ॥ ० ॥

सीतामाशामरडामनघाञ्च यजेत ॥ २९ ॥

ऋशुरक्षरार्थः । ‘अरडां’ इत्यत्र ‘अरडां’—इति पाठान्तरम् ।  
विसमासकरणं पूर्व्ववत् । अथ, पूर्व्ववत् चतुर्थ्यन्तनिर्देशेनैव सिद्धे  
किमर्थं विभक्तिमतिक्रम्य यजेत,—इति पुनः कियते ? आज्ये-  
नामूषां देवतानां होमप्रज्ञापनार्थमित्याह । कथं नाम ? पूर्व्व-  
विभक्तिमतिक्रामन् यजेत,—इति च पुनः कुर्व्वन्, पूर्व्वानामेव

देवतानां चतुर्भागाभिसम्बन्धः नामूषाम्,—इति दर्शयति । आसां  
पुनर्देवतानामाज्येनैव होमः स्यात् । तथा चोक्तम् ।

“आश्वयुज्यां तथा कृथां वासुकर्मणि याज्ञिकाः ।

यज्ञार्थतत्त्ववेत्तारो होममेवं प्रचक्षते ।

हे पञ्च हे क्रमेणेता इविराहुतयः स्मृताः ।

शेषा आज्येन होतव्या इति कात्यायनोऽब्रवीत्” ।

इति ॥ ० ॥ २८ ॥ ० ॥

एता एव देवताः सीतायज्ञखलयज्ञप्रवपणप्रलवन-  
पर्ययणेषु ॥ ३० ॥

यजित,—इत्यनुवर्त्तते । सीता लाङ्गलपङ्क्तिः, कष्टं चैवमित्येतत् ।  
तत्र यो यज्ञः स सीतायज्ञः । स चायं कष्टस्य चेतस्य पूर्वोत्त-  
राहं स्यात् । पक्वत्रोहयवमध्ये चेतस्य पूर्वोत्तराहं,—इति  
केचित् । स खल्वयं सीतायज्ञः शरदि वसन्ते च स्यात् । कस्मात् ?  
विशेषाभावात् । पक्वं शस्यं क्तेदनात् परतः चेतोदाकृत्य यत्र  
परिष्कृते देशविशेषे स्थाप्यते, सोऽयं खलः । तत्र खलयज्ञः  
कर्त्तव्यः । स खल्वयं खलयज्ञोऽप्युभयतैव करणीयो भवति ;—  
यवानां खले, व्रीहीणां खले च । प्रवपणं बीजवपनम् । प्रशब्दात्  
समस्तेषु बीजेषु उभेभ्यं यज्ञः स्यात् । प्रलवनं धान्यानां क्तेद-  
नम् । प्रशब्दः पूर्ववत् । पर्ययणं—परि सर्वतोभावेन धान्या-  
नां खलादगृह्णयनम् । एतेषु सीतायज्ञादिषु एता एव देवताः  
यजित ।



ननु, प्रवपणक्रमस्य युक्तत्वात् कस्मात् क्रमभेदः क्रियते ?  
उच्यते । सीतायन्नखलयज्ञोक्तावदादितो निर्देशः ब्रीहियवयो-  
र्हयोरेव धान्ययोस्तयोः करणप्रज्ञापनार्थः । प्रवपणादीनां क्रम-  
मतिक्रम्याभिधानं शारदधान्यमतिक्रम्य तेषां करणप्रज्ञापनार्थम् ।  
तेन, सीतायन्नखलयज्ञयोर्बभूव करणात् चत्वारो यज्ञा भवन्ति,  
प्रवपणादीनां सकृत् करणाच्च त्रयः, मिलित्वा संवत्सरे सीता-  
यज्ञादयः सप्त सम्पद्यन्ते । अष्टमश्च हलाभियोगः,—इति । अत  
एवोक्तम् । “सप्त सीतामखादयः”—इति ।

इदमिदानीं सन्दिह्यते । एता एव,—इति किमनन्तरोक्ताः  
सीतादयो देवताः परामृश्यन्ते ? आहोस्वित् पूर्वा इन्द्रादयः ?  
उताहो सर्वा एव ?—इति । तत्र, पूर्वाः पञ्च,—इति केचित्  
वर्णयन्ति । कुतः ? देवताशब्दसामान्यात् । पूर्व्वत्र तावत् एताभ्यो-  
देवताभ्यः,—इति देवताशब्दः श्रूयते, अत्रापि, एता देवताः,—  
इति देवताशब्दः कृतः । तस्मात्, पूर्वास्तेव देवताशब्दप्रयोगात्  
पूर्वा एव गृह्यन्ते नोत्तराः । तदसङ्गतम् । कस्मात् ? यस्मादुत्तरा-  
सामग्रहणे सीतायाः ग्रहणं न स्यात् । न च सीतायज्ञे सीतायाः  
परित्यागः कर्त्तुमुचितः ।

अन्ये तु, सर्वासामेव ग्रहणमिच्छन्तः, पूर्व्ववत् पूर्वाः पञ्च  
सर्वाहुतयः उत्तराद्यान्याहुतयः,—इति मन्यन्ते । तदप्यसङ्ग-  
तम् । कस्मात् ? एवम्—इत्यकरणात् । एवं खल्वेवमिति कुर्यात् ।  
न खलु देवतायाः परामर्शे द्रव्यमपि परामर्ष्टव्यम्,—इति  
किञ्चिन्नियामकमस्ति । तस्मात्, एताः,—इति सर्व्वनान्नः प्रकृत-  
परामर्शकत्वात् एवकारकरणाच्चाविशेषेण सर्वासामेव देवतानां

परामर्शः,—इत्येतद्ब्रह्मीमः । पूर्व्यासां चक्षुषा उत्तरासामाज्येन होमः,—इति तु नानुमन्यामहे । प्रमाणाभावात् । तस्मात् सर्वा-  
सामाज्येनैवात्र होमः स्यात् । तथा चोक्तम् ।

“केवलाज्यहविष्काः स्युः सप्त सीतामखादयः” ।

इति । अतिक्रान्तपरामर्शश्च नाचार्यस्यानुमतः,—इत्यसक्तदा-  
वेदितम् ॥ ० ॥ ३० ॥ ० ॥

पाखुराजस्रोत्करेषु यजेत ॥ ३१ ॥

पाखुराजो मुषिकानां राजा । तच्च उत्करेषु यजेत । उत्कीर्यन्ते,  
—इत्युत्कराः पांशवो भण्यन्ते । अथवात् सर्वेषामेव सीतायज्ञा-  
दीनामन्ते आज्येनायमाखुराजस्य होमः स्यात् । तथा चोक्तम् ।

“केवलाज्यहविष्काः स्युः सप्त सीतामखादयः ।

आज्येनाखुं यजेदग्नौ तदन्ते, नित्यमेव तत्” ।

इति । पाखुराजाय स्वाहा,—इति होमः । सीतायज्ञादिषु पाखु-  
राजहोमे च द्विप्रहोमन्यायमिच्छन्ति । यजेत,—इति पुनः करणं  
पूर्वेष्वेकैकभ्यांशङ्कानिरासार्थम् ॥ ० ॥ ३१ ॥ ० ॥

इन्द्राण्याः स्थालीपाकः ॥ ३२ ॥

कर्त्तव्यः,—इति सूत्रशेषः । इन्द्राण्ये त्वा—इति निर्वापः ॥ ३२ ॥ ० ॥

तस्य जुह्यादिकाष्टका तपसा तप्यमानेति ॥ ३३ ॥

अल्वर्षमेतत् ॥ ० ॥ ३३ ॥ ० ॥

स्थालीपाकावृताऽन्यत् स्थालीपाकावृताऽन्यत् ॥ ३४ ॥

कृतभाष्यं सूत्रम् । द्विर्वचनं प्रकरणसमाख्यर्थम् । अत्र किञ्चि-  
द्वक्तव्यमस्ति । तत्र तावत् पृच्छामः । कः पुनरिन्द्राण्याः स्थाली-  
पाकस्य कालः ? तत्र केचिदाहुः । चतुरष्टको हेमन्तः,—इति  
अष्टकाचतुष्टावगमात् तिस्रष्वेव च कर्म्मोपदेशात् चतुर्थ्यष्टकाया-  
मेतत् कर्त्तव्यम्,—इति । तदसङ्गतम् । कस्मात् ? चतुरष्टक-  
पक्षस्याचार्य्याभनुमतत्वात् । तदिदमभिहितमस्माभिः,—“तथा  
गौतमवार्कखण्डी”—इत्यत्र । अपरे तु,—चैत्र्याः पाकयज्ञमध्ये  
पाठात् कर्म्मणश्च तत्रानुपदेशात् तद्विषयताम् एतस्य मन्यन्ते ।  
तदप्यसमीचीनम् । कुतः ? अनाज्ञातेषु तथाऽऽदेशम्—इत्यनेनैव  
तत्र कर्म्मणः सिद्धत्वात् । एकाष्टकेति मन्त्रलिङ्गविरोधाच्च । अन्ये  
तु, पारिभाषिकमेव अस्य कालम्—इच्छन्ति ।

तत्र वदामः । एकाष्टका,—इति मन्त्रलिङ्गादेकाष्टकायामेतत्  
कर्त्तव्यम् । तदिदं सामर्थ्यं नाम प्रमाणं वाक्यस्य बाधकम् । आह ।  
का पुनरियमेकाष्टका नाम ? तत्र व्याख्यातारो विवदन्ते । माध्य-  
नन्तराष्टका एकाष्टका,—इति पूर्वमीमांसाभाष्ये आचार्य्येण  
शवरस्वामिना निर्णीतम् । “माघी वैकाष्टकाश्रुतेः”—इति सूत्र-  
यतो भगवतो जैमिनेरप्येष एवाशयोऽवधार्यते । “अन्याऽपीति-  
चेन्न भक्तित्वादेषा हि लोके”—इति सूत्रयन् तत्रभावान् जैमिनि-  
र्माध्यनन्तराया अष्टम्या एकाष्टकात्वं लोकप्रसिद्धमित्याह । तथा  
आपस्तम्बोऽपि । “माध्याः पौर्णमास्या उपरि षडष्टका, तस्या-  
मष्टमी ज्येष्ठा या सम्पद्यते तामेकाष्टकेत्याचक्षते”—इति सूत्रयन्ने-

तदेवाह । महाब्राह्मणभाष्ये तु चेषुनन्तरायामप्यष्टम्यामेकाष्टका-  
 शब्दप्रयोगः समर्थितः । केचित्तु, प्रौढपद्या ऊर्ध्वकालभाविन्या-  
 मष्टकायामेतेन भाष्यम्,—इति वदन्ति । तस्यास्त्वेकाष्टकात्वे न  
 किञ्चित् प्रमाणं पश्यामः । माध्यनन्तरायास्त्वष्टम्यास्तथात्वन्तु  
 लोकवेदसिद्धमित्त्ववोचाम । तदत्र भगवन्तो भूमिदेवाः प्रमाणम् ॥  
 ॥ ० ॥ ३४ ॥ ० ॥

इति महामहोपाध्यायशुभाकान्तसिद्धान्तकगीशमहाचार्या-  
 त्त्वजस्रीयन्त्रकान्ततर्कालङ्कारस्यं छतौ गोभिलीयगृह्यसूत्रभाष्ये  
 चतुर्थप्रपाठकस्य चतुर्थी खण्डिका समाप्ता ॥ ० ॥

## गोभिलौय-गृह्यसूत्रे

चतुर्थप्रपाठके पञ्चमी खण्डिका ।

उक्तो नित्यनेमित्तिकविधिः, अथेदानीं काम्यविधयो वक्तव्याः । तेषु तावत्,—

काम्येष्वतं जहंम् ॥ १ ॥

अतजहं काम्येषु विधिमुपदेक्ष्याम इति सूत्रशेषः ॥ ० ॥ १ ॥ ० ॥

पूर्वेषु चैके ॥ २ ॥

पूर्वेषु नित्यनेमित्तिकेष्वपि वक्ष्यमाणो विधिर्भवति,—इति एके आचार्या मन्यन्ते ॥ ० ॥ २ ॥ ० ॥

कोऽसौ विधिः ? उच्यते,—

पश्चादग्नेर्भूमौ न्यङ्गौ पाणौ प्रतिष्ठाप्येदं भूमे-  
र्भजामह इति ॥ ३ ॥

अपेत्,—इति सूत्रशेषः । पश्चादग्नेरित्याद्युक्तार्थम् । न्यङ्गपाणि-  
प्रतिष्ठापनञ्च,—

“दक्षिणं वामतो वाह्यमात्माभिमुखमेव च ।

करं करस्य कुर्वीत करणे न्यङ्गकर्माणः” ।

इति कर्मप्रदीपोक्तप्रकारेण कर्तव्यम् । स खल्वयं—“भूमिजपः”

—इत्याख्यायते ॥ ० ॥ ३ ॥ ० ॥

किं यथाऽऽन्नात् एव मन्त्रोजसथ्यः ? न । कथं तर्हि ?

वस्वन्त्प्राची धनमिति दिवा ॥ ४ ॥

प्राची क्रियमाणे कर्मणि 'वसु' शब्दान्तं,—दिवाक्रियमाणे कर्मणि  
'धनम्'—इत्यन्तं कृत्वा, इदं भूमेरिति मन्त्रं जपेत् ॥०॥ ४ ॥०॥

इमं स्तोममिति तृचेन परिसमूहेत् ॥ ५ ॥

इमं स्तोमम्,—इत्यादिना ऋक्त्रयेण परिसमूहेत्—विचिस्ता-  
नान्यवयवानेकीकुर्यात् । अन्यत्र क्षिप्रहोमेभ्यः । तथा चोक्तम् ।

“न कुर्यात् क्षिप्रहोमेषु द्विजः परिसमूहनम्” ।

इति । तिसृष्ट्यामृचां समाहारः तृचः । “ऋचि ऋक्तरपदादि-  
लोपश्च ऋन्दसि”—इति तत्पदं सिद्धम् । “ऋन्दोवत् सृष्ट्याणि  
कवयः कुर्वन्ति”—इत्यभ्युपगमात् । तदिदं परिसमूहनं यथा  
करणीयं, तदाह कर्मप्रदीपः ।

“कृत्वाऽन्यभिमुखो हस्तौ स्वस्थानस्थो सुसंहितौ ।

प्रदक्षिणं यथाऽऽसीनः कुर्यात् परिसमूहनम्” ॥

इति । तस्मात्,—दक्षिणहस्तेन कुशान् गृहीत्वा,—इत्यसङ्गतैषा  
कल्पना भवदेवस्य ॥ ० ॥ ५ ॥ ० ॥

वैरूपाक्षः पुरस्ताद्धोमानाम् ॥ ६ ॥

वैरूपाक्षः,—उपश्च तेजश्च,—इत्यादि जपः,—इति केचित् । विक-

पाचशब्दो यस्मिन् विद्यते, सोऽयं वैरूपाक्षः—भूर्भुवः स्वरोम्—  
इत्यादिकोमन्त्रः,—इति तत्त्वकारः । पठ्यमानमन्त्रकाण्डे तु  
“भूर्भुवःस्वर् ॐ महान्तमात्मनं प्रपद्ये”—इति प्रतीकं प्रपदशेषत-  
यैव पठ्यते । “विरूपाक्षोऽसि दन्ताक्षिः”—इत्येतदारभ्य वैरू-  
पाक्षः पठ्यते । भट्टभाष्येऽपि, “विरूपाक्षशब्दोऽस्मिन् विद्यते  
इति वैरूपाक्षो मन्त्रः विरूपाक्षोऽसीत्येवमादिकः”—इत्युक्तम् ।  
स खल्वयं वैरूपाक्षः होमानां पुरस्तादग्रतो जप्तव्यः । अन्यत्र  
क्षिप्रहोमिभ्यः । तत्र प्रमाणं वक्ष्यामः ।

होमानामिति कुर्वन् सहोमकेष्वेव काव्येष्वेतस्य कर्त्तव्यतां  
दर्शयति । पूर्वाणि तर्ह्यहोमकेष्वपि कर्त्तव्यानि ? न,—इत्यु-  
च्यते । कस्मात् ? अग्निसम्बन्धेन विधानात् । न्यञ्चकरणं परि-  
समूहनञ्च खल्वग्निसंबन्धेन विधीयते । न खल्वहोमकेऽग्निरस्ति ।  
अथापि स्यात्,—एतस्मादेव कारणात्तत्राप्यग्निसुत्यादयिष्यामहे,  
—इति । अत्रोच्यते । नाप्रयोजकत्वात् । नैषा साध्वी कल्पना ।  
कस्मात् ? अप्रयोजकत्वात् । सिद्धं खल्वग्निसमूह्य तत्संबन्धेन  
जपादिकमेव वाक्यानि विदधति, न पुनरग्निसुत्याददितुमपि प्रयो-  
जयन्ति । कथं ज्ञायते ? वाक्यस्य तत्रासामर्थ्यात् । उभयपरत्वे  
वाक्यभेदापत्तेश्च । कथम् ? अग्निसंबन्धेनैतानि कर्त्तव्यानि, अग्नि-  
सोत्पादनौयः,—इति यदि दावप्यर्थौ विधित्सितौ, भिद्येत तर्हि  
वाक्यम् । अन्यदस्य रूपं विधीयमानस्य अन्यच्चानूद्यमानस्य भवति ।  
तस्मात्,—सहोमकेष्वेव एवमन्तानां करणम्,—इति सिद्धम् ।  
तत्त्वकारस्तु,—होमानां वक्ष्यमाणप्रागुक्तानित्यनैमित्तिकानाम्,—  
इति वर्णयाञ्चकार ॥ ० ॥ ६ ॥ ० ॥

## काम्येषु च प्रपदः ॥ ७ ॥

प्रपदः,—तपश्च तेजश्च,—इत्यादिकोमन्त्रः, काम्येषु पुरस्यात् जत-  
व्यः । चशब्दात् सहोमकेष्वपि । एतदुक्तं भवति १ द्विविधानि तावत्  
काम्यानि भवन्ति—होमसंयुक्तान्यहोमकानि च । तत्र, वैरूपाक्षो-  
होमसंयुक्तेष्वेव, प्रपदसु सर्व्वत्रैव स्यात्,—इति । तदिदं काम्यपदं  
होमादन्येषामपि काम्यानां ग्रहणार्थम् । काम्येष्वत, जज्ञम्—इति  
खल्वाचार्यः सहोमकान्येव काम्यान्यभिप्रेत्य सूत्रयाचकार,—इति  
ज्ञिष्यते । अतएव चशब्दः सहोमकानां समुच्चयार्थः । अथवा ।  
पूर्व्वेषु चैके,—इत्युभयेषामभिकारात् पूर्व्वेष्वप्ययं विधिः स्यात् ।  
अतस्तन्निरासार्थं काम्यग्रहणम् । चशब्दमेवकारार्थं वर्णयतस्तत्त्व-  
कारस्याप्येवैव वर्णना अनुमतेति गम्यते । एवञ्च, पूर्वाणि पूर्व्व-  
ेष्वपि पक्षतः प्राप्तानि,—इति बोद्धव्यम् ॥ ० ॥ ७ ॥ ० ॥  
अथेदानीं प्रपदवैरूपाक्षयोर्जप्प्रकारोऽभिधीयते,—

तपश्च तेजश्चेति जपित्वा प्राणायाममायम्यार्थमना-  
वैरूपाक्षमारभ्योच्छसेत् ॥ ८ ॥

तपश्च तेजश्च,—इत्यादिमन्त्रं ( प्रपदरूपं ) जपित्वा, तत्परिसमाप्ती,  
प्राणानामायमनं प्राणायामः,—“त्रिरभ्यस्तः पूरककुम्भकरेच-  
काख्यः प्राणायामः”,—इति सम्यासूत्रोक्तलक्षणः, तमायम्य  
कृत्वा,—इत्यर्थः । प्रथमं प्राणानायम्य पश्चात्तपश्च तेजश्च,—  
इत्यादिमन्त्रजपः,—इत्यसङ्गतैषाकल्पना । ‘अर्थमनाः’ अर्थः प्रयो-



जनम्, तस्मिन् मनो यस्य, सोऽयमर्थमनाः,—यः कश्चिदर्थः साधयितुमभिप्रेतः, तं ध्यायन्,—इत्येतत् । ‘वैरूपाक्षमारभ्य’ ‘उच्छ्वसेत्’ प्राणान् विमुञ्चेत्, विमुच्य च वैरूपाक्षं मन्त्रं समापयेत् आहत्य,—इति कश्चित् पठति, वैरूपाक्षं जप्त्वा वायुं रेचयेत्,—इति व्याचष्टे च । प्राणायामोऽप्ययं काम्येष्वेव स्यात् न पूर्वेषु । कथं ज्ञायते ? अर्थमनाः,—इति करणात् । प्रपद-जपानन्तरविधानाच्च ।

अत्र कश्चिदाह । प्राणानां संयमनमेवात्र कर्त्तव्यमुपदिश्यते, न तु प्राणायामो यथोक्तलक्षणः,—इति । तदसङ्गतम् । कस्मात् ? प्राणायाममायम्य,—इति सूत्रणात् । अन्यथा, प्राणानायम्य,—इति कुर्यात् । एतेन,—प्राणधारणमात्रं वदता रघुनन्दनेनैतदनु-पपत्तिभिया, प्राणानायम्य,—इति यत् परिकल्प्य लिखितं, तद-प्यनादरणीयम् । प्राणायाममायम्य,—इत्येतस्यैव पाठस्य सर्वत्रो-पलम्भात् । पूर्व्वव्याख्यादभिस्तथैव वर्णनाच्च । शिष्टाश्च प्राणायाम-मेव यथोक्तलक्षणमाचरन्ति, न प्राणधारणमात्रम् । स खल्वयं प्रपदो वैरूपाक्षश्च क्षिप्रहोमेषु न भवति । कुतः ?

“न कुर्यात् क्षिप्रहोमेषु द्विजः परिसमूहनम् ।

वैरूपाक्षश्च न जपेत् प्रपदश्च विवर्जयेत्” ।

इति वचनात् ॥ ० ॥ ८ ॥ ० ॥

काम्येषु त्रिरात्राभोजनम् ॥ ६ ॥

काम्येषु कर्मसु कर्त्तव्येषु त्रिरात्रमभोजनं प्रथमतः करणीयम् । आह । काम्येषु,—इति किमर्थं क्रियते ? ननु काम्येष्वत ऊर्द्धम्,

—इत्यधिकृतान्येव काम्यानि । नैष . दोषः । पूर्वेषु चैके,—  
इत्युभयेषामधिकारात् पूर्वेष्वेतत् कदाचिदपि माभूदित्येवमर्थ-  
त्वात् काम्यग्रहणस्य ॥ ० ॥ ८ ॥ ० ॥

त्रीणि वा भक्तानि ॥ १० ॥

त्रिरात्रमत्रापि सम्बध्यते । त्रीणि वा भक्तानि भोजनानि कर्त्त-  
व्यानि । त्रीण्येवेति नियमार्थतया पर्यवसानात् भक्तान्तराणां  
निवृत्तिरवगम्यते । एतदुक्तं भवति । त्रिरात्रमेकभक्तं नक्तं वा  
कुर्यात्,—इति । अभक्तानि,—इति पाठेऽपि त्रीण्येव अभक्तानि,  
—इति भक्तत्रयमात्रमेव लभ्यते,—इति समान एवार्थः । वाश-  
ब्दात् जघन्योऽयं पक्षः । तेनाशक्तस्येव स्यात्, न तु शक्त-  
स्यापि ॥ ० ॥ १० ॥ ० ॥

नित्यप्रयुक्तानान्तु प्रथमप्रयोगेषु ॥ ११ ॥

नित्यमहरहर्यानि कर्माणि प्रयुज्यन्ते, तानि नित्यप्रयुक्तानि,—  
“भूरित्यनकाममारं नित्यं प्रयुञ्जीत”—इत्येवमादीनि । तेषां  
प्रथमप्रयोगेषु प्रथमारम्भेषु त्रिरात्राभोजनादिकं न तु प्रतिप्रयोग-  
मित्यर्थः । अशक्यत्वादित्यभिप्रायः । अथवा । यानि नित्यं  
प्रयुज्यन्ते, तानि नित्यप्रयुक्तानि ब्रीहियवहोमहरितगोमय-  
मादीनि, तेषामित्यर्थः । तदनेन, अनित्यप्रयुक्तानां प्रति-  
प्रयोगं करणं दर्शयति । तुशब्दोऽनर्थको निपातो मुखसुखार्थो-  
वा ॥ ० ॥ ११ ॥ ० ॥

## उपोष्य तु यजनीयप्रयोगेषु ॥ १२ ॥

यजनीयेति पक्षादियज्ञमाहुः । तेषां यजनीयानां यः प्रयोगोऽनुष्ठानं तेषु उपोष्य प्रयोगः कर्त्तव्यः, न तत्र त्रिरात्राभोजनादिकमित्यर्थः । तुंशब्दः पूर्ववत् बोद्धव्यः ।

आह । अथ, इदमवाच्यं ननु तत्रोपवासविधानादेव स प्राप्यते, अथोच्यते,—कारणं वक्तव्यम् । उच्यते । नित्ये तावत् पक्षादिचरौ उपवासः सूत्रितः, न स काम्येषु प्राप्नोति, अतः काम्येऽपि तस्य प्राप्त्यर्थमेतत् सूत्रितम् । अथवा । उपवासवत् त्रिरात्राभोजनादिकमपि स्यात्, अतस्तन्निवृत्त्यर्थमेतदुच्यते । कथं नाम ? उपोष्येव न पुनस्त्रिरात्राभोजनादिकमपि कृत्वा,—इति । एवञ्च, तुंशब्दः त्रिरात्राभोजनादिव्यवच्छेदको भवति ।

एवं वा—

यजनीयेऽहनि प्रतिपदि प्रयोगोऽनुष्ठानं येषां, तानि यजनीय प्रयोगानि अलक्ष्मीनिर्णोदादीनि । तेषु यजनीयप्रयोगेषु उपोष्य प्रयोगः । उपवसथ एव तत्र पुरश्चरणं न तु त्रिरात्राभोजनादीत्यर्थः । यजनीयपदेनात्र प्रतिपदुच्यते । कस्मात् ?

“यजनीयेऽङ्गि सोमयेद्वारुण्यां दिशि दृश्यते” ।

इत्यादि प्रयोगदर्शनात् । पक्षादियज्ञे तु उपवसथस्य विशेषविधिमहिम्ना त्रिरात्राभोजनादेस्तत्राप्रवृत्तिरनुसन्धेया ॥ ० ॥

॥ १२ ॥ ० ॥

उपरिष्ठाद्वैद्यसास्त्रिपातिकम् ॥ १३ ॥

यत् किल सन्निपतितमेव ज्ञायते, तत् सांनिपातिकमनियत-  
निमित्तं परिवेषादिकमाचक्षते । तदिदं सांनिपातिकमुपरिष्ठा-  
ह्येवं भवति । दीक्षा पुरश्चरणं त्रिरात्राभोजनादिकमित्येतत् ।  
उपरिष्ठात् कर्मणः पश्चात् दीक्षा यस्य, तदिदमुपरिष्ठाह्येवम् ॥  
॥ ० ॥ १३ ॥ ० ॥

काम्यपरिभाषामभिधाय, अथेदानीं काम्यानि कर्माण्यभिधीयन्ते-

अरण्ये प्रपदं प्रयुञ्जीत दर्भेष्व्वासीनः ॥ १४ ॥

अरण्ये प्रपदं ययोक्तलक्षणं प्रयुञ्जीत । कथम् ? आसीनः उप-  
विष्टः । ज्ञ ? दर्भेषु कुशेषु ॥ ० ॥ १४ ॥ ० ॥  
दर्भेषु, — इत्येतदिदानीं विशिनष्टि,—

प्राक्कूलेषु ब्रह्मवर्चसकामः ॥ १५ ॥

ब्रह्मवर्चसमध्यवनाश्रयं तेजः । तत् कामयते,—इति ब्रह्मवर्चस-  
कामः । स खल्वयं ब्रह्मवर्चसकामः, प्राक्कूलेषु प्रागप्येषु, दर्भ-  
ेष्व्वासीनः अरण्ये प्रपदं प्रयुञ्जीत,—इति सम्बध्यते । केचित्  
पूर्वेण सूत्रेण सहास्यैकसूत्रतामिच्छन्ति ॥ ० ॥ १५ ॥ ० ॥

उदककूलेषु पुत्रपशुकामः ॥ १६ ॥

पुत्रान् पशून् च यः कामयते,—सोऽयं पुत्रपशुकामः, उदककूलेषु  
उदगप्येषु दर्भेष्व्वासीनः अरण्ये प्रपदं प्रयुञ्जीत,—इत्यनुवर्तते ॥  
॥ ० ॥ १६ ॥ ० ॥

## उभयेषु भयंकामः ॥ १७ ॥

उभयं कामयते,—इत्युभयकामः; ब्रह्मवर्चसकामः पुत्रपशुकामश्च मिलितोभयकामः—इत्येतत् । अपर आह । “उभयकामः—ब्रह्मवर्चसकामः पुत्रकामश्च । अथवा । ब्रह्मवर्चसकामः पशुकामश्च”—इति । स स्वस्वयमुभयकामः, उभयेषु प्राग्येषु उदग्येषु च मिलितेष्वित्यर्थः । दर्भेष्वसीनः,—अरण्ये प्रपदं प्रयुञ्जीत,—इत्यनुवर्तत एव । सेयं तिस्रूनी काम्यकर्म्मविधानार्था । काम्येषु च प्रपदः,—इत्यस्य विशेषार्था,—इति केचित् ॥ ० ॥ १७ ॥ ० ॥

## पशुस्वस्थयनकामो ब्रीहियवहोमं प्रयुञ्जीत सहस्र- बाहुर्गौपत्य इति ॥ १८ ॥

पशूनां स्वस्थयनं मङ्गलमारोग्यमित्येतत् । तत् कामयते,—इति पशुस्वस्थयनकामः । ब्रीहियवौ प्रसिद्धौ । ताभ्यां मियाभ्यां होमो-ब्रीहियवहोमः । तं प्रयुञ्जीत कुर्यात्, सहस्रबाहुरिति मन्त्रेण । क्षिप्रहोममत्रेच्छन्ति । पशुशब्देनात्र गावोऽभिप्रेयन्ते,—इत्यवगच्छामः । कस्मात् ? गौपत्य इति मन्त्रलिङ्गानुग्रहात् । तद्वत्-क्षुद्रपशूनामुपरिष्ठाद्विशेषोपदेशाच्च ॥ ० ॥ १८ ॥ ० ॥

कौतोमतेन महावृक्षफलानि परिजप्य प्रयच्छेत् ॥

॥ १९ ॥

महागुणयोगात् महावृक्षोऽभिप्रेतः, न परिमाणमहत्त्वात् । एवमेके । महागुणयोगात् परिमाणमहत्त्वाच्च महावृक्षः । एवमपरे ।

कः पुनरसी ? यः कश्चिद्भोज्यफलः चूतनारिकेलादिः,--इत्याह ।  
महावृक्षस्य फलानि महावृक्षफलानि । कीतोमतं कीतोमतशब्द-  
वता मन्त्रेण ;--“कीतोमतं संवननं”--इत्यादिना मन्त्रेणेतत् ।  
परिजप्य प्रयच्छेत् दद्यात् ॥ ० ॥ १८ ॥ ० ॥  
कस्मै प्रयच्छेत् ?--

यस्यात्मनि प्रसादमिच्छेत्तस्मै ॥ २० ॥

आत्मनि स्वस्मिन् विषये यस्य प्रसन्नतामिच्छेत्, तस्मै प्रयच्छेत् ॥  
॥ ० ॥ २० ॥ ० ॥  
किं परिजपितानि सर्वाण्येव फलानि तस्मै प्रयच्छेत् ? न ।  
किन्तु किं ?--

एकभूयांश्चात्मनो युग्मानि कुर्यात् ॥ २१ ॥

तेषां फलानां मध्यात् एकभूयांसि-युग्मानि समानि, फलानि  
आत्मनः आत्मायं कुर्यात् कल्पयेत् । एकेन भूयांसि एकभूयांसि--  
एकाधिकानीत्यर्थः । एतदुक्तं भवति । कानिचित् फलानि परि-  
जप्य तेषां मध्यात् कियन्ति अयुग्मानि फलानि, यस्यात्मनि  
प्रसादमिच्छेत् तस्मै प्रयच्छेत्, तेभ्यश्च एकेन फलेनाधिकानि  
अतएव युग्मानि फलानि आत्मनोऽयं कुर्यात्,--इति । आह ।  
ननु सन्धिसाम्यात् अयुग्मानि,--इत्यपि शक्यते वर्णयितुम् ?  
उच्यते । सत्यं शक्यते वर्णयितुं, कल्पनागौरवापत्तेस्तु न तथा  
वर्ण्यते । माङ्गलिकत्वाच्चात्मनो युग्मानांमेव वर्णयितुमुचितत्वात् ।

युग्मानि किल माङ्गलिकानि भवन्ति । “हविपूर्तेषु युग्मानाशयेत्”—इत्यादिदर्शनात् ॥ ० ॥ २१ ॥ ० ॥

वृक्षं हवेति पञ्चर्चः ॥ २२ ॥

पञ्चानामृचां समाहारः पञ्चर्चः । वृक्षं हव,—इत्येवमादिकः पञ्चर्चोऽधिकृतो वेदितव्यः ॥ ० ॥ २२ ॥ ० ॥

तस्मिन् प्रथमं पार्थिवं कर्म ॥ २३ ॥

तस्मिन् अधिकृते पञ्चर्चे, तद्विषये,—इत्यर्थः । प्रथममायं कर्म पार्थिवम् । पृथिव्यर्थं क्रियते,—इति पार्थिवम्—ग्रामक्षेत्रादयर्थम्—इत्यर्थः । वर्त्तिष्यते,—इति सूत्रशेषः ॥ ० ॥ २३ ॥ ० ॥

अर्द्धमासमभुक्ता ॥ २४ ॥

कुर्यात्,—इति सूत्रशेषः । अस्मात् विशेषोपदेशात् अत्र सामान्यस्य पुरश्चरणस्य त्विरात्राभोजनादेर्निवृत्तिरिति बोद्धव्यम् ॥ ० ॥ २४ ॥ ० ॥

अशक्नोति वा पेयामन्यतरं कालम् ॥ २५ ॥

अर्द्धमासाभोजनस्य खल्वशक्नोति प्रकृतमर्द्धमासं व्याप्य पेयां वा पीत्वा पार्थिवं कर्म कुर्यात् । “पेया आणाऽण्डमण्डयोः”—इत्याभिधानिकाः । किं सायम् ? न । ‘अन्यतरं कालम्’ । प्रातर्व्यासायं वा,—इत्यनियमः ॥ ० ॥ २५ ॥ ० ॥

यत्रात्मानं परिपश्येत् ॥ २६ ॥

यत्र यस्मिन् काले पेयां पिवेत्,—तस्मिन् काले आत्मानमात्म-  
न्कायां परिपश्येत्—दपेयादाविति वाक्यशेषः ।

एवं वा,—

यत्र यस्यां पेयायामात्मानं परिपश्येत्, तां पेयां पीत्वा,—इति  
पूर्वोक्तां पेयामनेन विशिनष्टि ॥ ० ॥ २६ ॥ ० ॥

एतद्गतमर्जुमासव्रतेषु ॥ २७ ॥

यत्र यत्रार्हमासव्रतमुपदेक्ष्यते, तत्र तत्र,—“आचितगतकामोऽर्ह-  
मासव्रतः”—इत्येवमादौ, एतत् अगन्तरोक्तं व्रतं बोद्धव्यम् ॥

॥ ० ॥ २७ ॥ ० ॥

प्रासङ्गिकमभिधाय अथेदानीं प्रकृतं पार्थिवं कर्माह,—

पौर्णमास्यां रात्रावविदासिनि ऋदे नाभिमात्र-  
मवगाह्याक्षततण्डुलान्दगन्तेष्वार्येन जुहुयात्-स्वाहे-  
त्युदके ॥ २८ ॥

पौर्णमास्यां रात्रौ,—इत्यतिरोहितार्थम् । “विदासः गोषः, स  
यस्य ऋदस्याप्ति स विदासी । अविदासी श्रीषोऽप्यश्रीणजन्तः,  
—इत्यर्थः । तस्मिन् अविदासिनि ऋदे”—इति केचित् । आचार्य-  
पुत्रसु पाठ गृह्यासंग्रहे ।

“मध्ये स्थण्डिलमन्ते च वारिणा परिसंस्तम् ।

अविदासिनं ऋदं विश्वात्ताड्यं कर्मणो विदुः” ।



इति । तदेतस्मिन् अविंदासिन्नि ऋदे, नाभिमात्रं नाभिपरिमितम् उदकम् अवसाद्या अवतीर्य, अक्षततण्डुलान्—अक्षता यवाश्च तण्डुलाश्च तान्—यवमिश्रान् व्रीहितण्डुलान्,—इत्यर्थः । अक्षतानां यवानां तण्डुलान्,—इत्यन्ये । अपरे पुनर् अक्षतशब्देन तण्डुलानेव विशेषयन्ति ;—अक्षतानखण्डितान् तण्डुलान्,—इति । तदेतदुभयमप्यसङ्गतम् । कस्मात् ?

“गोवाहनक्षुद्रपशुस्त्वस्ति कर्म्मस्वपि त्रिषु ।

जलहोमे च मिश्राभ्यां द्रव्याभ्यां होम इष्यते ।

इति वचनात् । तस्मात् यथोक्त एवार्थः । तानिमानक्षत-तण्डुलान् ऋगन्तेषु प्रकृतानां पञ्चानामृचामवसानेषु आस्येन मुखेन जुहुयात् स्वाहेत्युच्चार्य । कुत्र जुहुयात् ? उदके जले । अनग्निकत्वादस्मिन् होमे स्वाहाकारविलोपं कश्चिदाशङ्कीत मन्द-मतिरिति खल्वाचार्यः स्वाहेति सूत्रयाचकार । तस्मात्, स्वाहा-कारावसान एव होमोऽयं स्यात् । ऋगन्तेषु,—इति तर्हि किम-र्थम् ? प्रत्येकं ऋगवसानेषु होमप्रज्ञापनार्थमित्याह । अन्यथा खल्वेकैवाहुतिः पञ्चर्चेन स्यादित्यपि कश्चिदाशङ्कीत । अत्र च, अनग्निकत्वात् यावदुक्तमेव कर्त्तव्यमिति द्रष्टव्यम् ॥ ० ॥ २८ ॥ ० ॥

अथापरम् ॥ २९ ॥

अथशब्दः पूर्वोक्तत्रिरात्राभोजनाद्यानन्तर्यार्थः । पूर्वप्रकृतपञ्च-र्चीनुसन्धानार्थः वा । अथ एतस्मिन्नेव पञ्चर्चे अपरं अन्यत् कर्म्म, वर्त्तिष्यते,—इति सूत्रशेषः ॥ ० ॥ २९ ॥ ० ॥

तदपरं कर्म्म अभिधीयते, आ खण्डिकापरिसमाप्तेः,—

प्रथमयाऽऽदित्यमुपतिष्ठेत भोगकामोऽर्थपति-  
चक्षुर्विषये सिद्ध्यत्यर्थः ॥ ३० ॥ .

प्रकृतस्य पञ्चर्षस्य प्रथमया ऋचा,—वृक्ष इव पक्वस्तिष्ठति,—  
इत्यादिकथ्येतत् । आदित्यमुपतिष्ठेत आराधयेत् । उपस्थान-  
चेदम्,—

“तदसंसक्तपाष्णिर्व्या एकपादद्विपादपि ।

कुर्यात् कृताञ्जलिर्व्याऽपि ऊर्ध्वबाहुरथापिवा” ।

इति कर्मप्रदीपोक्तप्रकारेण करणीयम् । कः उपतिष्ठेत ? ‘भोग-  
कामः’ । भोगं कामयते,—इति भोगकामः । कस्मिन् प्रदेशे उप-  
तिष्ठेत ? अर्थपतिचक्षुर्विषये । यस्मादर्थपतेः सकाशात् भोगं  
कामयते, तस्यार्थपतेः चक्षुर्विषये चक्षुर्गोचरे प्रदेशे । एवं कृते  
खल्वस्य, ‘सिद्ध्यति’ ‘अर्थः’ प्रयोजनम् ॥ ० ॥ ३० ॥ ० ॥

द्वितीययाऽऽदित्ये परिविध्यमाणेऽक्षततण्डुलान्  
जुहुयात् बृहत्पत्रस्वस्थयनकामः ॥ ३१ ॥

पदं जायते,—इति पत्रं वाहनमाचक्ष्महे । बृहत्गर्भो महद्बचनः ।  
बृहत् च तत् पत्रञ्चेति बृहत्पत्रं हस्त्यम्नादिकमुच्यते । तेषां स्वस्थ-  
यनमारोग्यं कामयते,—इति बृहत्पत्रस्वस्थयनकामः ;—प्रकृतस्य  
पञ्चर्षस्य द्वितीयया ऋचा,—ऋतं सत्ये प्रतिष्ठितम्,—इत्येव-  
मादिकथ्येतत् । आदित्ये सवितरि परिविध्यमाणे, अक्षत-  
तण्डुलान् जुहुयात्,—इत्युक्तार्थम् । परिवेषः परिधिरित्यनर्था-

नरम् । यत्र खल्वदित्यस्य किरणाः वातेन मण्डलीभूताः तस्य  
परितो मालाभाः लक्ष्यन्ते, सोऽयमादित्यस्य परिवेषः,—इत्या-  
चक्षते । तथा चोक्तम् ।

“वातेन मण्डलीभूताः सूर्याचन्द्रमसोः कराः ।

मालाभा व्योम्नि तन्वन्तः परिवेषाः प्रकीर्तिताः” ।

इति । तदिदमुपरिष्ठाद्देवम् । क्षिप्रहोममन्त्रेच्छन्ति ३१

तृतीयया चन्द्रमसि तिलतण्डुलान् क्षुद्रपशुस्वस्थ-  
यनकामः ॥ ३२ ॥

प्रकृतस्य पञ्चर्षस्य तृतीयया ऋचा,—अभिभागोऽसि,—इत्यादि-  
कथेत्येतत् । चन्द्रमसि परिविध्यमाणि तिलतण्डुलान् जुहुयादित्य-  
नुवर्त्तते । तिलतण्डुलान्,—इति, अक्षततण्डुलान्,—इति-  
कद्व्याख्येयम् । को जुहुयात् ? क्षुद्रपशुस्वस्थयनकामः । क्षुद्र-  
पशुशब्देनाजाविकाद्युच्यते । सर्वमन्यत् पूर्व्ववत् ॥ ० ॥ ३२ ॥ ० ॥

चतुर्थ्याऽऽदित्यमुपस्थायाथार्थान् प्रति पद्येत स्वस्थ-  
यवानागच्छति ॥ ३३ ॥

प्रकृतस्य पञ्चर्षस्य चतुर्थ्या ऋचा,—कोश इव पूर्णो वसुना,—इत्या-  
दिकथेत्येतत् । पूर्व्ववत् आदित्यमुपस्थाप्य, अर्थान् प्रति लक्ष्मी-  
कृत्य, तान् साधयितुमिति यावत् । पद्येत गच्छेत् । अर्थान् प्रप-  
द्येत,—इति पाठोऽपि, अर्थान् साधयितुमिति पूर्व्वोक्त एवार्थः ।

एवं गच्छन् खल्वयं गन्ता, स्वस्वर्थवीनागच्छति । यमर्थमभिसन्धाय  
गच्छति, तद्वान् स्वस्तिमांसागच्छति गृहम् ॥ ० ॥ ३३ ॥ ० ॥

पञ्चम्याऽऽदित्यमुपस्थांय गृहान् प्रपद्येत, स्वस्ति  
गृहानागच्छति स्वस्ति गृहानागच्छति ॥ ३४ ॥

प्रकृतस्य पञ्चम्यस्य पञ्चम्या ऋचा,—आकाशस्यैष आकाशः,—  
इत्यादिकथ्येतत् । तदनया ऋचा पूर्ववदादित्यमुपस्थांय गृहान्  
प्रति लक्ष्मीकृत्य प्रपद्येत गच्छेत्,—प्रवासस्यः,—इति वाक्यशेषः ।  
अथवा । गृहान् परित्यज्य प्रपद्येत गच्छेत् प्रवसेदित्यर्थः । गृहात्  
प्रपद्येत,—इति पाठे, गृहात् सकाशात् प्रपद्येत,—इति स  
एवार्थः । एवं प्रपद्यमानः खल्वयं स्वस्ति मङ्गलं यथा भवति  
तथा गृहानागच्छति । द्विर्वचनं पञ्चर्चाधिकारसमाप्तिप्रज्ञा-  
पनार्थम् ॥ ० ॥ ३४ ॥ ० ॥

इति महामहोपाध्यायंराधाकान्तसिद्धान्तवागीशभट्टाचार्या-  
त्मजश्रीचन्द्रकान्ततर्कालङ्कारस्य कृतो गोभिलीयगृह्यसूत्रभाष्ये  
चतुर्थप्रपाठकस्य पञ्चमी खण्डिका समाप्ता ॥ ० ॥

## गोभिलीय-गृह्यसूत्रे

चतुर्थप्रपाठके षष्ठी खण्डिका ।

भूरित्यनकाममारं नित्यं प्रयुञ्जीत ॥ १ ॥

भूरित्ययं मन्त्रप्रतीकः । भूरित्यादिकमनकाममारं मन्त्रं नित्यमहरहः प्रयुञ्जीत । अनकाममारशब्देन, “भूमवः स्वरोऽस्य सूर्य इव दृष्टे” — इत्यादिको मन्त्रो भण्यते । कुतः ? योगात् प्रसिद्धेयं । योगस्तावत् । मरणं मारः, काम इच्छा । कामेन मारो यस्मात् सोऽयं काममारः, स न भवतीत्यकाममारः । न अकाममारोऽनकाममारः । इच्छयेव मरणं यस्मादित्यर्थः । प्रसिद्धिश्चाध्येतसम्प्रदायागता बोद्धव्या ॥ • ॥ १ ॥

न केवलमिच्छयेव मरणमस्मान्मन्त्रात् सम्पद्यते, अपि तु यः स्वस्वेतं मन्त्रमहरहः प्रयुञ्जे, तस्य,—

न पापरोगान्नाभिचाराद्भयम् ॥ २ ॥

पापरोगः कुष्ठराजयक्षादिः । अभिचारः श्येनसन्देशादिः । तस्मात् भयं न भवति ॥ • ॥ २ ॥ • ॥

अलक्ष्मीनिर्णोदः ॥ ३ ॥

अलक्ष्मीः प्रसिद्धा । तस्या निर्णोदो निर्हारी नाशकः,— इत्येतत् । कः पुनरसौ ? वक्ष्यमाणो होमः ॥ • ॥ ३ ॥ • ॥

स खल्वयमलक्ष्मीनिर्णीदो होमः, — :

### यजनीयप्रयोगः ॥ ४ ॥

यजनीयेऽहनि प्रयोगोऽनुष्ठानं यस्य,—सोऽयं यजनीयप्रयोगः ।  
यज्ञदिने कर्तव्यः,—इत्यर्थः । यजनीयप्रयोगत्वादुपवसथएवात्र  
पुरश्चरणं स्यात् । यद्यपि यजनीयप्रयोगोऽयं, तथापि तदीयचरणा  
न करणीयः, किन्तु द्रव्यानादेशादांज्येनैव स्यात् ।

अपर आह । यजनीयस्य प्रयोगोऽनुष्ठानं यस्य सोऽयं  
यजनीयप्रयोगः । न खल्वस्य यजनीयप्रयोगत्वं विज्ञातं येनाय  
मनुवादः स्यात्, किन्तु अविज्ञातं विधीयते । तेन, यजनीयवत्  
प्रयोगः,—इत्यर्थः सिद्धोभवति । तस्मात् धर्मप्रदेशोऽयम् । “उपोष्य  
तु यजनीयप्रयोगेषु”—इति सूत्रित उपवासोऽत्र प्रदिश्यते । कथं  
पुनरसति वतिप्रत्यये वत्यर्थः शक्योऽवगन्तुम् ? शक्यः,—इत्याह ।  
कथम् ? यजनीयशब्दोऽयं कर्मणा सम्बद्धः तत्सहचरितं  
उपवासधर्मं शक्नोति लक्षणया गमयितुम् । शक्नोति चेन्नमयितुं,  
प्रदेष्टुमपि शक्नोति । एवं खल्वन्तरेणापि वतिप्रत्ययं वत्यर्थः  
शक्योऽवगन्तुम् । स खल्वयमर्थः सप्तमाध्याय प्रपञ्चितः, तत्रैवानु-  
सन्धेयः ॥ ० ॥ ४ ॥ ० ॥

अथेदानीमलक्ष्मीनिर्णीदो होमोऽभिधीयते,—

### मूर्ध्निधिम इत्येकैकया ॥ ५ ॥

मूर्ध्निधमे,—इत्यादिकोऽष्टर्चीऽताभिप्रेती बोद्धव्यः । तासां, खल्व-

ष्टानामुचामेकैकया ऋचा एकैका आहुतिर्होतव्या । अलक्ष्मी-  
निर्णोदः,—इत्येकवचनात् सर्वाभिरैकैवाहुतिः स्यादित्यपि कदा-  
चिदाशङ्का स्यात् कस्यचिन्नन्दमतेः, अतस्तन्निरासार्थमाचार्य-  
एकैकयेत्याह ॥ ० ॥ ५ ॥ ० ॥

किं मन्त्राणामध्ययनक्रमेणैव अष्टावाहुतयो होतव्याः ? न ।  
कथन्तहि ?

या तिरस्त्रीति सप्तमी ॥ ६ ॥

या तिरस्त्रीत्यनया ऋचा सप्तमी आहुतिर्होतव्या । सेयमृक् प्रदे-  
शान्तरपठितेति द्रष्टव्यम् । तदेवमष्टर्चस्य षड्भिर्ऋग्भिः पाठक्रमात्  
षडाहुतीर्हुत्वा, या तिरस्त्रीत्यनया ऋचा प्रदेशान्तरपरिपठितया  
सप्तम्याहुतिर्होतव्या । स्थिता तावदविनियुक्तैवाष्टर्चस्य सप्तमी  
ऋगष्टमी च ॥ ० ॥ ६ ॥ ० ॥

तदनन्तरम्,—

वामदेव्यर्चः ॥ ७ ॥

वामदेवो नाम ऋषिः, तदीया ऋचः वामदेव्यर्चः । अथ वा ।  
वामदेव्यं नाम साम, तत् यासु ऋक्षु गीयते ता वामदेव्यर्चः ।  
'कयानश्चित् आभूवत्'—इतित्यूचो भण्यन्ते । तासामप्येककयैव  
ऋचा होमः स्यात्, न तु त्यूचेनैव । कुतः ? एकैकया,—इत्य-  
नुवर्त्तनात् । तदिदमुपरिष्ठात् स्पष्टीकरिष्यामः ॥ ० ॥ ७ ॥ ० ॥  
एतदनन्तरम्,—

## महाव्याहृतयश्च ॥ ८ ॥

महाव्याहृतयो भूराद्यास्तिस्त्रः । तासामप्येकैकया एकैका षड्भुति-  
र्हतिव्या ॥ ० ॥ ८ ॥ ० ॥

## प्रजापते इत्युत्तमा ॥ ९ ॥

प्रजापते न त्वदित्यष्टर्चस्याष्टम्या ऋचा उत्तमा षड्भुतिर्ह-  
तिव्या । तदेवमष्टर्चस्याष्टम्या ऋचो विनियोगः सूत्रितः । आह ।  
अथ, उत्तमा,—इत्येतदवाच्यं पाठक्रमादेवैतस्या उत्तमत्वसिद्धेः,  
अथोच्यते,—कारणं वक्तव्यम् ? उच्यते । अस्या उत्तमत्ववचना-  
दुपोत्तमाऽपि काचिदाहुतिर्विज्ञायते । का पुनरुपोत्तमा नामा-  
हुतिरभिप्रेता ? शृणु । येयमष्टर्चस्य समसी ऋक्—अपेहि त्वम्,  
—इत्यादिका साम्प्रतमप्यविनियुक्तैव स्थिता, सेयमुपोत्तमा इत्य-  
वगच्छामः । कस्मात् कारणात् ? तस्या विनियोगान्तरानवगतेः,  
उपस्थितत्वाच्च । तदेवमष्टर्चस्य क्रमपरिपठिताः ‘परिबाधं यजा-  
महे’—इत्येवमन्ताः षट् ऋचः, प्रदेशान्तरपठिता या तिरश्ची-  
त्येका, वामदेव्यर्चस्तिस्त्रः, महाव्याहृतयस्तिस्त्रः । एवन्तावत्  
तयोदशाहुययो भवन्ति । अपेहि त्वमिति चतुर्दशी । प्रजापते न  
त्वदिति पञ्चदशी बोद्धव्या । तथा चोक्तम् ।

“विहारो वामदेव्यर्चां व्याहृतीनां तथैव च ।

अलक्ष्मीनाशके होमे स्यादपेहि चतुर्दशी” ॥

इति ॥ ० ॥ ९ ॥ ० ॥



पर्यवसितोऽलक्ष्मीनिर्णोदः । अथेदानीं कर्मान्तरं क्लृप्तामभते,—

यशोऽहं भवामीति यशस्काम आदित्यमुपतिष्ठेत  
पूर्वाह्णमध्यन्दिनापराह्णे ॥ १० ॥

यशोऽहं भवामीति पञ्चर्चोऽत्राभिप्रेतः । तेनादित्यमुपतिष्ठेत । कः ?  
यशस्कामः । यशः कामयते यः, सोऽयं यशस्कामः । कस्मिन्  
काले ? पूर्वाह्णमध्यन्दिनापराह्णेषु । तिसृष्वपि सन्ध्यासु,—  
इत्यर्थः । कुतः ? परतः सन्धिवेलयोः पूर्वाह्णापराह्णपदप्रयोग-  
दर्शनात् । एवञ्च, नित्योपस्थानादनन्तरमेतदुपस्थानं स्यात् । यथा-  
श्रुतार्थ एव सम्यक् इति केचित् ॥ ० ॥ १० ॥ ० ॥

किं यथापठितेनैव पञ्चर्चन ? न । कथन्तर्हि ?

प्रातरह्ण्येति सन्नामयन् ॥ ११ ॥

प्रातरह्ण्य,—इति मन्त्रभागं सन्नामयन्, सम्यक्—यथालिङ्गं,  
नामयन् परिणमयन्—ऊहं कुर्वन्नित्यर्थः । एतदुक्तं भवति ।  
प्रातरह्ण्य तेजसः,—इत्येतस्मिन् मन्त्रस्थाने,—मध्यन्दिनस्य  
तेजसः,—इति मध्यन्दिने, अपराह्णस्य तेजसः,—इत्यपराह्णे, ऊहं  
कुर्यादिति ॥ ० ॥ ११ ॥ ० ॥

कर्मान्तरमाह,—

सन्धिवेलयोरुपस्थानस्वस्त्ययनमादित्यनावमित्यु-  
द्यन्तं त्वाऽऽदित्यानूदियासमिति पूर्वाह्णे, प्रतिति-  
ष्ठन्तं त्वाऽऽदित्यानुप्रतिष्ठासमित्यपराह्णे ॥ १२ ॥

सन्धिवेलयोः प्रातः सायमित्येतत् । उपस्थानं कर्त्तव्यमिति सूत्र-  
शेषः । केन ? आदित्य नावमित्यनया अनुष्टुभा यजुर्द्वयसहितया ।  
कस्य उपस्थानम् ? आदित्यस्य । कथं ज्ञायते ? अधिकारात् ।  
मन्त्रलिङ्गाच्च । किमर्थं पुनरिदमुपस्थानम् ? स्वस्थयनम् । खस्ति  
मङ्गलं भयति गच्छति प्राप्नोत्यनेनेति स्वस्थयनम्—मङ्गलफलक-  
मित्यर्थः । किं द्वयोरपि सन्धयोरविशिषेण यजुर्द्वयस्याभिविशेषः ?  
न । किन्तुहि ? उद्यन्तं त्वा,—इत्येतदयजुः पूर्व्याह्ने विनियोक्त-  
व्यम् । प्रतितिष्ठन्तं त्वा,—इत्येतदयजुरपराह्ने प्रयोक्तव्यम् । तथा  
च, लिङ्गवशादनयोर्विनियोगः,—इत्यभिप्रायः ॥०॥ १२ ॥०॥  
कस्मान्तरमाह,—

आचितशतकामोऽर्द्धमासव्रतस्तामिश्रादौ व्रीहि-  
काऽसौदनं ब्राह्मणान् भोजयित्वा ॥ १३ ॥

आचितशब्देन शकटो भण्यते । कुतः ? “आचितं शकटं प्राहुः”  
—इति वचनात् । शतशब्दो बहुत्ववचनः, कुतः ? नैघण्टुके  
काण्डे ‘शतं सहस्रं’—इति बहुनामसु पाठात् । आचितानां  
शतं कामयते,—इत्याचितशतकामः । यद्यप्याचितशब्देन शकटो-  
भण्यते, तथाप्यत्र शकटो भारः,—तावत् परिमितं सुवर्ण-  
मिहाभिप्रेतमित्यवगच्छामः । कस्मात् ? शकटमात्रस्यानति-  
प्रयोजनत्वात् । तावति सुवर्णेऽप्याचितशब्दस्य सङ्केतितत्वाच्च ।  
तथा चोक्तम् ।

“सुवर्णविस्तौ द्वेन्द्रोऽन्वे कुरुविस्तसु तत्पले ।

तुला स्त्रियां पलशतं भारः स्याद्विंशतिसुला ।

आचितो दश भाराः स्युः शाकटो भार आचितः” ।

इति । अपर आह । “आचितशब्देनात्र बहुपशुधनधान्यमात्मनः प्रार्थ्यते । तथा हि चरितार्थत्वादाचितानाम्”—इति । स खल्वय-  
माचितशतकामोऽर्द्धमासव्रतः सन्,—पूर्वोक्तेन विधिना अर्द्धमासं  
व्रतं कृत्वा,—इत्येतत् । तमिष्य एव तमिष्यः । तमिष्यस्य कृष्ण-  
पक्षस्य, आदौ प्रतिपदीत्यर्थः । ‘व्रीहिकांसीदनं ब्राह्मणान् भोज-  
यित्वा’ । व्रीहयः प्रसिद्धाः । कामशब्देन द्रोणपरिमाणं भण्यते ।  
कस्मात् ? “द्रोणः स्यात् काममानकः”—इति वचनात् । व्रीही-  
णां कामं व्रीहिकांसं, व्रीहिकांसस्य ओदनो भक्तः व्रीहिकांसीदनः,  
तं व्रीहिकांसीदनं ब्राह्मणान् भोजयित्वा ।

आह । व्रीहिकांसस्य, व्रीहिकांसयोः, व्रीहिकांसानाम्,  
—इति चेधेव विग्रहस्य सम्भवादेकत्वेन विग्रहे कारणं वक्त-  
व्यम् ? उच्यते । प्रथमोपस्थितत्वादेकवचनसंयोगाच्च एकत्वेनैव  
विग्रहमाचक्ष्महे । व्रीहिकांसीदनमित्येकवचने श्रूयमाणे खल्वे-  
कत्वमागच्छति हृदयम्, आगच्छति चेत्,—न युज्यते विना  
कारणमुत्सृष्टम् । उत्तरत्रापि, ‘तस्य’,—इत्येकवचनसंयो-  
गेन व्रीहिकांसस्य परामर्शाच्चैवमवगच्छामः । अपि च । हित्व-  
बहुत्वाभ्यां विग्रहे ब्राह्मणबहुत्वं स्यात् । तच्चानिष्टम् । कस्मात्  
कारणात् ? आह तस्य दोषदर्शनात् । कारणस्य चाविशिषात् ।  
तथा च मनुः ।

“सत्क्रियां देशकालौ च द्रव्यं ब्राह्मणसम्पदः ।

पक्षेतान् विस्तरो हन्ति तस्मान्नेहेत विस्तरम्” ॥

इति । तस्मात् , सत्क्रियाद्यनुरोधदत्ताध्येकवचनेनैव विग्रहः ,—

इत्यादरणीयम् ॥ • ॥ ११ ॥ • ॥

तदेवं ब्राह्मणान् भोजयित्वा,—

तस्य कणानपरासु सन्धिवेलासु प्रत्यग्यामान्नि-  
ष्क्रम्य चतुष्पथेऽग्निमुपसमाधायादित्यमभिमुखो-  
जुहुयाद्-भलाय स्वाहा भक्षाय स्वाहेति ॥ १४ ॥

तस्य प्रकृतस्य व्रीहिकांसस्य, कणान्,—

“कम्बूकाश्च कणाद्यैव फलीकरणककुशाः” ।

इत्युक्तलक्षणान् । जुहुयात्,—इति सम्बन्धः । ते खल्विमे कणाः  
तुषाः,—इत्यावक्षते । अपरासु सन्धिवेलासु अस्तमयसन्ध्यासु,—  
इत्यर्थः । जुहुवचनात् तामिन्नपक्षमभिव्याप्य सर्वास्वेवास्तमय-  
सन्ध्यासु अयं होमः स्यात्, न पुनः प्रतिपद्येव,—इति द्रष्टव्यम् ।  
प्रत्यक् पश्चिमायां दिशि, चतुष्पथे,—इति सम्बन्धः । ग्रामात्  
निवासभूतात् निष्क्रम्य निर्गत्य गत्वा वा । चतुष्पथः प्रसिद्धः ।  
तस्मिन् अग्निं उपसमाधाय यथोक्तेन विधिना, आदित्यमभिमुखः,  
—आभिमुख्येनादित्यमुखः, प्रत्यङ्मुखः,—इत्येतत् । “भलाय  
स्वाहा” “भक्षाय स्वाहा”—इत्येताभ्यां यजुर्भ्यां पृथक् जुहु-  
यात् । ‘अग्निमुपसमाधाय,—इति वचनात् क्षिप्रहोमोऽयम् ।  
कथं नाम ? अग्निमुपसमाधायैव जुहुयात्, न सर्वाभ्युपहृतं  
कृत्वा,—इति ॥ • ॥ १४ ॥ • ॥

एतथैवावृताऽपरौ तामिश्नौ ॥ १५ ॥

एतयैवानन्तरयैवावृता रीत्या अपरावपि तामिश्रौ कृष्णपञ्चावभि-  
 व्याप्य अपरासु सन्धिवेलासु जुहुयात् । इदमिदानीं सन्दिह्यते ।  
 एतया,—इति किं ब्राह्मणभोजनादेः परामर्शः, आहोस्त्रिदर्दमास-  
 व्रतादेः ?,—इति । ब्राह्मणभोजनादेः,—इत्याह । कस्मात् ?  
 आवृता,—इति करणात् । न खल्वर्दमासव्रतमावृत् । कर्तृधर्मः  
 खल्वेतत् । कथं ज्ञायते ? “आचितशतकामोर्दमासव्रतः”—इति  
 कर्तृविशेषणतयोपन्यासात् । तस्मादर्दमासव्रतस्य न परामर्शः ।  
 अपि च । तस्यैव कर्मण आवृत्तिरिहोपदिश्यते । अभ्यस्ये च  
 कर्मणि सज्जदेव व्रतमन्यत्रोपदिष्टम्,—“नित्यप्रयुक्तानान्तु प्रथम-  
 प्रयोगेषु”—इत्यत्र । तद्वदिहापि वर्णयितुमुचितम् ।

अपर आह । तामिश्रान्तरेषु ब्रह्मचारी स्यात्,—इति  
 व्रतान्तरोपदेशान्नार्दमासव्रतस्य परामर्शः । इतरथा अर्दमासव्रता-  
 देव ब्रह्मचर्यस्य प्राप्तत्वात् तदवाच्यं स्यात्,—इति । तदपि न  
 समीचीनम् । कुतः ? अर्दमासव्रते ब्रह्मचर्यस्य पूर्वमाचार्येणा-  
 नुपदेशात् । प्रथमतामिश्रौ तर्हि न प्राप्नोति ब्रह्मचर्यम् ? सा  
 प्रापत्, का नो हानिः । अर्दमासव्रतस्य पुरश्चरणरूपतया तवापि  
 न तावदेव प्रथमतामिश्रौ ब्रह्मचर्यस्य प्राप्तिः । यथा तु प्रथमेऽपि  
 तामिश्रौ प्राप्नोति ब्रह्मचर्यं, तथा परतो वर्णयिष्यामः ॥०॥१५॥०॥

तामिश्रान्तरेषु ब्रह्मचारी स्यादासमापनादासमा-  
 पनात् ॥ १६ ॥

अन्तरशब्दो मध्यवचनः । तामिश्रपञ्चयोरन्तरे मध्ये यान्यहानि,

तानि तामिश्रान्तराणि । पूर्व्यापरयोस्तामिश्रयोर्निर्देशात् तन्मध्य-  
पतितानि शुक्लपक्षदिनान्यपि सन्दंशपतितम्यायेन गृह्यन्ते । तेषु  
षष्ठःसु ब्रह्मचारी मैथुनवर्ज्जी, स्यात् भवेत् । षासमापनात् कर्म-  
समापनपर्यन्तम् । कर्मसमापनदिनस्य तामिश्रान्तरत्वेऽपि कर्म-  
समापनात् परतो न तत्र ब्रह्मचर्यनियमः,—इत्येतदर्थम्,—  
'षासमापनात्'—इत्याह । यद्यपि, पर्व्वत्वेन तत्रापि मैथुन-  
निषेधोऽस्त्येव, तथापि निमित्तान्तरप्रयुक्तस्य तस्य कर्माङ्गत्वं  
नास्ति,—इत्यभिप्रायः ।

एवं वा,—

तामिश्रान्तामन्तरे मध्ये यान्यहानि, तानि तामिश्रान्तराणि, तेषु  
तामिश्रान्तरेषु षष्ठःसु ब्रह्मचारी स्यात् । बहुवचनात् प्रथमेऽपि  
तामिश्रं ब्रह्मचर्यं प्राप्नोति । तामिश्रान्तरेषु कर्मोपदेशस्तदन्तः-  
पातिषु शुक्लपक्षाष्वष्टःसु ब्रह्मचर्यं न स्यात्,—इत्याशङ्कयामाह ;  
—षासमापनात्,—इति । कर्मसमापनपर्यन्तमित्यर्थः । द्विव्य-  
चनं प्रकरणखण्डिकयोः समाख्यर्थमादरार्थञ्च ॥ • ॥ १६ ॥ • ॥

इति महामहोपाध्यायराधाकान्तसिद्धान्तवागीशभट्टाचार्या-  
त्मजश्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये  
चतुर्थप्रपाठकस्य षष्ठी खण्डिका समाप्ता ॥ • ॥

## गोभिलीय-गृह्यसूत्रे

चतुर्थप्रपाठके सप्तमी खण्डिका ।

अथेदानीं प्रकरणान्तरमारभते,—

अवसानं जोषयेत् \* ॥ १ ॥

अवस्यन्ति निवसन्त्यस्मिन्,—इत्यवसानं गृह्यार्थं भूस्थानमिहाभि-  
प्रेतम्, न गृहमेव । कथं ज्ञायते ? 'समं लोमशम्'—इत्यादि-  
विशेषणानां सामर्थ्यात् । 'तत्रावसानं प्राग्द्वारम्'—इत्यादिसूत्र-  
णोपपत्तेश्च । तदिदमवसानं जोषयेत्,—'जुषी प्रीतिसेवनयोः'—  
इति स्मरणात् सेवेत, परिगृह्णीयादित्येतत् ॥ ० ॥ १ ॥ ० ॥  
अवसानमिदानीं विशिनष्टि,—त्रयोदशभिः सूत्रैः,—

समं लोमशमविभ्रंशि ॥ २ ॥

समं समानम्,—अनिम्नोन्नतमित्यर्थः । लोमशम् । लोमानीव  
कोमलानि तृणानि यत्र विद्यन्ते, तदिदं लोमशमित्युच्यते । अथ  
वा । 'तृणाणि भूमेर्लोमानि'—इति वचनात् यथाश्रुत एवार्थः ।  
अविभ्रंशि । यच्च कृतस्य वेश्मनो नदीतीरमेदद्वेषपातमतङ्गजादि-  
भिर्विभ्रंशो विनाशो न सम्भाव्यते, तदिदमविभ्रंशि । 'अवसानं  
जोषयेत्',—इति सर्वत्र सम्बध्यते ॥ ० ॥ २ ॥ ० ॥

\* जोषयेत्,—इति पाठान्तरम् ।

प्राच्य उदीच्यो वा यत्रापिः प्रवर्त्तेरन् ॥ ३ ॥

प्राच्यः प्राक्षुष्यः । उदीच्यः उदक्षुष्यः । वाग्राधो विकल्पार्थः ।  
यत्र यस्मिन् स्थाने, चापः प्रवर्त्तेरन्,—प्रकर्षेण स्वभावतो वर्त्तेरन्  
न तु क्रियेरन् । प्रवर्त्तेरन् स्वभावतो गच्छेयुः; न तु प्रयत्नान्तरेण,  
—इति वा वर्णनीयम् । ‘अवसानं जोषयेत्’—इत्यनेन सम्बध्यते ।  
यच्छब्दोऽयमुत्तरवाक्यगतः सामर्थ्यात् पूर्ववाक्यगतं तच्छब्दं नापे-  
क्षते । एवमुत्तरत्रापि द्रष्टव्यम् ॥ • ॥ ३ ॥ • ॥ •

अक्षीरिण्योऽकण्टका अकटुका यत्रौषधयः स्युः ॥

॥ ४ ॥

क्षीरमिव क्षीरं शुभ्रो निर्यासो भण्यते । क्षीरं विद्यते यासां ताः  
क्षीरिण्यः, ता न भवन्तीत्यक्षीरिण्यः,—अर्कादिभ्यो भिन्नाः,—  
इत्येतत् । अकण्टकाः, कण्टकरहिताः,—मदनादिभ्योऽन्याः ।  
अकटुकाः । कटुकाः कटुगुणयुक्ताः, ता न भवन्तीत्यकटुकाः  
निम्बादिभ्यो भिन्नाः । कटुस्तिक्तम् । तदेवम्भूता औषधयो यत्र  
यस्मिन् स्थाने, स्युः स्वभावतो भवेयुः ॥ • ॥ ४ ॥ • ॥

गौरपांसु ब्राह्मणस्य ॥ ५ ॥

गौराः शुक्रवर्णाः पांसवो रेणवो यस्मिन्, तत् गौरपांसु ब्राह्मणस्य,  
अवसानम्,—इति सम्बध्यते ॥ • ॥ ५ ॥ • ॥

लोहितपांसु क्षत्रियस्य ॥ ६ ॥

अवसानम् ॥ • ॥ ६ ॥ • ॥



## कृष्णपाण्डु वैश्यस्य ॥ ७ ॥

अवसानम्,—इत्येव ॥ ० ॥ ७ ॥ ० ॥

त्रैवर्णिकानां विशेषमभिधाय, अथेदानीं सामान्येनावसानं विशि-  
नष्टि,—

स्थिराघातमेकवर्णमशुष्कमनूपरममरुपरिहितम-  
किलिनम् ॥ ८ ॥

योष्ठभिरभिहृत्यमानं यत्र विदीर्यते, तत् स्थिराघातम् । एकवर्ण-  
मभिन्नवर्णम् । यत्रोत्पन्नमाना ओषधयो न शुष्यन्ति, तदशुष्कम् ।  
यत्रोसं बीजं न प्ररोहति, तदूपरमिरिणमित्यनर्थास्तरम् । तत्र  
भवतीत्यनूपरम् । यत्र दूरं खनद्विरल्यमेवोदकमुपलभ्यते, तन्मरु-  
रित्युच्यते । तथा चोक्तम् ।

“हीपमुन्नतमाख्यातं शादा चैवेष्टका कृता ।

किलिनं सजलं प्रोक्तं दूरस्तातोदको मरुः” ।

इति । मरुभूम्या सर्व्वतो वेष्टितं यत् स्थानं तन्मरुपरिहितम् ।  
तत् न भवतीत्यमरुपरिहितम् । किलिनं, सजलं स्थानम् । तत्  
न भवतीत्यकिलिनम् ॥ ० ॥ ८ ॥ ० ॥

पुनरपि विशेषेणावसानं विशिनष्टि,—त्रिभिः सूत्रैः,—

दर्भसन्मितं ब्रह्मवर्चसकामस्य ॥ ९ ॥

ब्रह्मवर्चसं व्याख्यातम् । तत्कामस्य, दर्भसन्मितम्—दर्भैः कुष्ठैः  
सम्यक् मीयते ज्ञायते परिच्छिद्यते वा यत्, तथाविधं,—दर्भयुक्त-

मित्येतत् । तथा च गृह्यान्तरम् । “यस्मिन् कुशवीरणप्रभूतम्”—  
इति । वास्तुविद्याविहिरप्यभिहितम् ।

“कुशयुक्ता शरबहुला

दूर्वाकाशावृता क्रमेण मही” ।

इति । केचित् पुनरेतदविद्वांसो भाषन्ते,—‘दर्भसम्मितं कुश-  
निर्मितम्’—इति ॥ • ॥ ८ ॥ • ॥

वृहत्तृणैर्वलकामस्य ॥ १० ॥

वृहत्तृणैर्वीरणशरादिभिः सम्मितं युक्तम् ॥ • ॥ १० ॥ • ॥

मृदुदृणैः पशुकामस्य ॥ ११ ॥

मृदुदृणैर्दूर्वादिभिः । सम्मितमिति वर्तते । सेयं त्रिसूत्री,  
यथाक्रमं ब्राह्मणसंक्षिप्तवैश्यानामवसानस्य विशेषणार्था । कथं  
ज्ञायते ? तथैव ब्रह्मवर्षस-बल-पशुकामनानामाश्रयेनोपपत्तेः ।  
यथा चोक्तम् ।

“कुशयुक्ता शरबहुला

दूर्वाकाशावृता क्रमेण मही ।

अनुवर्णं हविकरी

मधुरकषायास्त्रकटुका च” ।

इति ॥ • ॥ ११ ॥ • ॥

शादासम्मितम् ॥ १२ ॥

शादा,—इति, इष्टकामाहुः । कस्मात् ? देशान्तरप्रसिद्धेः । “शादा

चैवेष्टका स्मृता”--इति वचनाच्च । तया सम्मितं तुल्यं--चतुरस्र-  
मित्यर्थः । अत्र, सम्मितम्--इति क्रियते, पूर्व्वस्मात् सम्मितशब्दा-  
देतस्य सम्मितशब्दस्यार्थभेदप्रज्ञापनार्थम् ॥०॥ १२ ॥०॥

मण्डलद्वीपसम्मितं वा ॥ १३ ॥

मण्डलं वर्तुलम् । द्वीपशब्देनोन्नतमुच्यते । कुतः ? “द्वीपमुन्नत-  
माख्यातम्”--इति वचनात् । मण्डलश्च तत् द्वीपश्चेति मण्डल-  
द्वीपं, तत्सम्मितं तदाकारम् । वाशब्दो विकल्पार्थः । सम्मित-  
शब्दः पूर्व्ववत् ॥ ० ॥ १३ ॥ ० ॥

यत्र वा श्वभ्राः स्वयं खाताः सर्व्वतोऽभिमुखाः

स्युः ॥ १४ ॥

यत्र यस्मिन् स्थाने वा, श्वभ्रा अवटाः, स्वयं खाताः--न तु  
कृत्रिमाः, सर्व्वतः सर्वांसु दिक्षु विदिक्षु च, अभिमुखा इतरेत-  
राभिमुखाः, स्युः स्वभावतो भवेयुः । एतदनेनोक्तं भवति । सर्व्वत-  
उच्छ्रितं मध्यतश्च किञ्चिन्निम्नम्,--इति । यत्र किल दिशां  
विदिशाश्च विचारणा नाभिप्रेयते, तत्र ‘सर्व्वतः’--इति करोत्या-  
चार्य्यः । तथाच गृह्यासंग्रहः ।

“दिशाश्च विदिशाश्चैव यत्र नोक्ता विचारणा ।

सर्व्वतस्तत्र शब्दोऽयं विधियोगे निपात्यते” ।

इति । एवं वा,--

[ सर्व्वतोऽभिमुखाः,--आभिमुख्येन सर्व्वदिग्विदिक्षुखाः । एतदने-

नीतं भवति । स यतः किञ्चिदुच्चम्, अभितक्ष सखातम् । तथे-  
वावटानां सर्व्वतोऽभिमुखत्वसम्भवात् । इयमपि त्रिसूची यथाक्रमं  
ब्राह्मणक्षत्रियवैश्यानामवसानस्य विशेषणार्था,—इति केचित् ।  
सामान्येनावसानस्य विशेषणार्था,—इत्यपरे ॥ ० ॥ १४ ॥ ० ॥

तत्रावसानं प्राग्द्वारं यशस्कामो बलकामः कुर्व्वीत  
॥ १५ ॥

तत्र तस्मिन् स्थाने । अवस्थान्यस्मिन्,—इत्यवसानं गृहं प्राग्द्वारं  
कुर्व्वीत । कः ? यशस्कामो बलकामः । यशस्कामो वा, बलकामो-  
वा,—इत्यर्थः । तदत्र, “खादिरे बध्नाति, पात्नाशे बध्नाति, रोहि-  
तके बध्नाति”,—इतिवद्विकल्पो बोद्धव्यः । कस्मात् ? कामशब्दा-  
भ्यासात् । यदि पुनरुभयकामोऽभिप्रेतः स्यात्, तर्हि यशोबलकामः,  
—इति कुर्यात्, अलं कामशब्दाभ्यासेन । तस्मात्, कामशब्दाभ्या-  
सादवगच्छामः—विकल्पोऽयम्,—इति ॥ ० ॥ १५ ॥ ० ॥

उदग्द्वारं पुत्रपशुकामः ॥ १६ ॥

तत्रावसानं कुर्व्वीत,—इत्यनुवर्त्तते ॥ ० ॥ १६ ॥ ० ॥

दक्षिणाद्वारं सर्व्वकामः ॥ १७ ॥

दक्षिणाद्वारं दक्षिणा नाम दिक्, तद्द्वारम्,—अवसानं कुर्व्वीत,  
—इत्यनुवर्त्तते एव । सर्व्वकामः,—इति, यत् किञ्चित् यशोबल-  
दिकं कामयते, तत् सर्व्वमेतस्माद्भवतीत्यर्थः ॥ ० ॥ १७ ॥ ० ॥

न प्रत्यग्द्वारं कुर्वीत ॥ १८ ॥

पश्चिमद्वारमवसानं न कुर्वीत ॥ • ॥ १८ ॥ • ॥

अनुद्वारञ्च ॥ १९ ॥

अनु पश्चात् द्वारं यस्य, तदनुद्वारमवसानं न कुर्वीत । चकारो न कुर्वीतित्यनुषङ्गार्थः । किमनेनोक्तं भवति ? एतदनेनोक्तं भवति । गृहाङ्गनाभिमुखमेव गृहद्वारं करणीयं न तु तद्वैपरीत्येन,— इति । अथवा । अनुद्वारमित्यनेन द्विद्वारं गृहं निषिध्यते । कथं नाम ? संमुखद्वारं पश्चाद्द्वारञ्च गृहं न करणीयम्, —इति • ॥ १९ ॥ • ॥

गृहद्वारम् ॥ २० ॥

अनुद्वारमवसानं न कुर्वीत,—इत्यनुवर्तते । गृहद्वारमनु लक्ष्यीकृत्य द्वारं यस्य, तथाविधमवसानं न कुर्वीत । अन्यगृहद्वाराभिमुखं गृहद्वारं न कुर्वीत,—इत्येतत् । तथा च वास्तुविद्याविद्विरुक्तम् ।

“द्वारगवाक्षस्तम्भैः कर्दमभिच्यन्तकोणवेधैश्च ।

नेष्टं वास्तुद्वारं विह्वमनाक्रान्तमन्यैश्च” ।

इति • • ॥ २ ॥ • • ॥

तथा च गृहद्वारं कुर्यात् ;—

यथा न संलीकी स्यात् ॥ २१ ॥

यथा येन प्रकारेण गृहाभ्यन्तरे सम्योपासन-होम-भोजनादिक्रियां

कुर्वाणो गृहपतिर्न पतित-श्च-चण्डालादीनां संलोक्य-आलोक्य  
स्यात् भवेत् । 'संलोक्य'—इति पाठे, गृहमध्यगतं धनादिकं  
यथा न वह्निःस्थितस्य जनस्य संलोक्य, आलोकनगम्यं स्यात्,  
—इति वर्णनीयम् ॥ ० ॥ २१ ॥ ० ॥

वर्जयेत् पूर्वतोऽश्वत्थं भूचं दक्षिणतस्तथा ।

न्यग्रोधमपराद्देशादुत्तराङ्गाप्युदुम्बरम् ॥ २२ ॥

भूचो जटी पकटीत्यनर्थान्तरम् । न्यग्रोधो वटः । अपरः पश्चिमः ।  
स्पष्टमन्यत् ॥ ० ॥ २२ ॥ ० ॥

किं पुनरेतैरेतासु दिक्ष्ववस्थितेर्भवति ? उच्यते,—

अश्वत्थादग्निभयं विद्यात् भूचाद्ब्रूयात् प्रमायुकान् ।

न्यग्रोधाच्छस्त्रसंपीडामव्यामयमुदुम्बरात् ॥ २३ ॥

अश्वत्थात्—पूर्वतः स्थितात् । भूचात्—दक्षिणतः स्थितात् । प्र-  
मायुकान्,—प्रकर्षेण ऋक्षान्, अल्पायुजः,—इत्येतत् । मायुकः,  
—इति निघण्टौ ऋक्षनामसु चतुर्थं पदम् । प्रमायुकान् प्रकष्ट-  
पित्तान्,—इति केचित् । न्यग्रोधात्—पश्चिमतः स्थितात् । अस्या-  
मयमक्षिरोगम् । उदुम्बरादुत्तरतः स्थितात् ॥ ० ॥ २३ ॥ ० ॥

आदित्यदेवतोऽश्वत्थः भूचो यमदेवतः ।

न्यग्रोधो वारुणो वृक्षः प्राजापत्य उदुम्बरः ॥ २४ ॥

ऋक्षुरक्षरार्थः । भूचो यमदेवतः,—इत्यत्रैकाक्षरन्यूनतायामपि  
न कन्दोभङ्गदोषस्योदयितव्यो भवति । भवति चात्र ब्राह्म-

यम् । “न लोकादधराद्विराधयन्ति”—इति । देवताकीर्तन-  
सुत्तरार्थम् ॥ ० ॥ २४ ॥ ० ॥

यदि पुनः पूर्वादिष्वश्वत्यादयः स्युः, तदा किं कुर्यात् ?—इत्य-  
पेक्षायामाह,—

तानस्वस्थानस्थान् कुर्वीत ॥ २५ ॥

तानश्वत्यादीन् पूर्वादिष्ववस्थितान् अस्वस्थानस्थान् कुर्वीत । स्वेषु  
पूर्वोक्तेषु स्थानेषु तिष्ठन्ति,—इति स्वस्थानस्थाः, न स्वस्थानस्थाः  
अस्वस्थानस्थाः, तथाविधान् कुर्वीत । यथा ते स्वस्थानेषु पूर्वादिषु  
न तिष्ठन्ति, तथा कुर्यादिति यावत् । तथाकरणञ्च ऋदमादुद्धर-  
णाद्वा बोद्धव्यम् । तत् चोत्तरसूत्रोक्तो विशेषो द्रष्टव्यः ।

“तान् स्वस्थानस्थान् कुर्वीत”—इति पाठे, तानश्वत्यादीन्  
स्वस्थानस्थान् स्वेषु स्थानेषु स्थितान् कुर्यादिति व्याख्येयम् ।  
यस्मात् पूर्वादिष्ववस्थितेष्वश्वत्यादिषु अग्निभयादिकं, स्वस्थान-  
स्थितेष्वप्यभ्युदयः, तस्मात्तान् स्वस्थानस्थितान् कुर्वीत,—स्वेषु  
स्थानेषु रोपयेदित्यर्थः । आह । कानि पुनरमीषां स्वस्थानानि ?  
पूर्वविपरीतानि,—इति ब्रूमः । कस्मात् ? वास्तुविद्याविदां वच-  
नात् । तथा चोक्तम् ।

“याम्यादिष्वश्वभफला-

जातास्तरवः प्रदक्षिणेनैते ।

उदगादिषु प्रशस्ताः

अश्ववटोदुम्वराश्वत्याः” ।

इति ।

“भवनस्य वटः पूर्वं जातः स्यात् सार्धकामिकः ।

उदुम्बरस्तथा याम्ये वारुणे पिप्पलः शुभः ।

प्लक्षशीत्तरतो धन्यो विपरीतो विपर्यये” ।

इति चैवमादि ॥ • ॥ २५ ॥ • ॥

यदा खल्वेतानस्यत्यादीनुद्धरेत् छेदयेद्वा, तदा तद्दोषशाम्यर्थम्,—

एताञ्चैव देवता अभियजेत् ॥ २६ ॥

एता अनन्तरोक्ता देवता अभियजेत् । एवमग्रेणात् यं वृक्षमुद्धरेत्  
छेदयेद्वा तस्यैव देवतामभियजेत्, न पुनः सर्वाः । चण्डः  
पूर्वीकल्पेन सम्बन्धकरणार्थः । सम्बन्धकरणस्य प्रयोजनम्,—  
यदा खल्विमे असंख्यानस्थाः क्रियन्ते, तदैवायं कल्पो यथा स्यात्,  
—इति । वृक्षे चैवं सम्बन्धकरणे, एवमग्रेः पूर्वीकृतप्रकारेण  
विशेषबोधको द्रष्टव्यः । अथवा । चण्डः छेदनपक्षे मनूक्तप्राय-  
श्चित्तान्तरानुसन्धानार्थः । कथं नाम ? एता देवताश्च अभियजेत्,  
ऋचञ्च जपेत्,—इति । तथाच मनुः ।

“फलदानाञ्च वृक्षाणां छेदने नप्यसृक्तम् ।

गुल्मवल्लीलतानाञ्च पुष्पितानाञ्च वीरुधाम्” ।

इति । कल्पान्तरसमुच्चयार्थमपि चण्डं वर्णयन्ति । कथं नाम ?  
यदि तानसंख्यानस्थान् न कुर्यात्, तदा,—

“क्षिप्याद् यदि न तरुस्तान्

तदन्तरे पूजितान् वपेदन्यान् ।

पुष्पागाशोकारिष्ट-

वकुलपनसान् शमीशाली” ।



इति वासुविद्याविदुक्तं कुर्यात्,—इति । तदिदं कल्पान्तरं चशब्देन समुच्चीयते,—इति मन्यन्ते ॥ ० ॥ २६ ॥ ० ॥

मध्येऽग्निमुपसमाधाय कृष्णया गवा यजेत ॥ २७ ॥

मध्ये प्रकृतस्य गृहस्थाभ्यन्तरे, न तदर्थपरिगृहीताया भूमेः । कथं ज्ञायते ? सन्निहितपरित्यागे व्यवहितपरिग्रहे च कारणविशेषस्याभावात् । “पूर्वः प्रौष्ठफदैर्गृहेऽग्निं प्रतिष्ठाप्य”—इति च सामविधाने ब्राह्मणे दर्शनात् । अग्निम् उपसमाधाय,—इत्युक्तार्थम् । कृष्णया कृष्णवर्णया गवा यजेत । सेयं स्त्रीगवी अभिप्रेता,—इत्यवगच्छामः । कस्मात् कारणात् ? कृष्णया,—इति स्त्रीलिङ्गनिर्देशात् ॥ ० ॥ २७ ॥ ० ॥

अजेन वा श्वेतेन ॥ २८ ॥

यजेत,—इत्यनुवर्त्तते । ऋजुरक्षरार्थः । वाशब्दाद् गोरभावे सत्ययं कल्पो बोद्धव्यः ॥ ० ॥ २८ ॥ ० ॥

किं केवलया गवा ? केवलेन वा अजेन ? न । कथन्तर्हि ?,—

सपायसाभ्याम् ॥ २९ ॥

प्रयसि भवश्चरुः पायसः । तत्सहिताभ्यां गोऽजाभ्यां यथालाभमन्यतरेण यजेत । लाघवं चिकीर्षुः खल्वाचार्यः, सपायसाभ्याम्,—इति सूत्रयाञ्चकार, न पुनर्गोऽजयोः साहित्यप्रतिपिपादयिषया । कथं ज्ञायते ? अजेन वा,—इति वाशब्देन तयोर्विकल्पप्रतिपादनात् ॥ ० ॥ २९ ॥ ० ॥

गोरजस्य चालाभे,—

## पायसेन वा ॥ ३० ॥

केवलेन यजित । तदत्र, पशुपोक्षणे निर्वापे च, वासीष्यतये त्वा,—  
इति देवतानिर्देशः स्यात् । कुतः ? समाख्यानात् । देवदेवत्यत्वात्  
'जातवेदोवपया गच्छ देवान्'—इति वपां होममन्त्रः स्यात् ।  
केवलपायसपक्षे तु, वपाया अभावात् वपाहोमस्य लोप एव स्यात् ।  
अवदानानि त्वत्र चतुर्दशैवावदेयानि । कुतः ? वामसक्तिको-  
ऽक्षोरत्रापवादाभावात् ॥ ० ॥ ३० ॥ ० ॥  
ततश्च प्रकृतिवत् पायसमांसचरुं श्रपयित्वा,—

## वसामाज्यं मांसं पायसमिति संयूय ॥ ३१ ॥

वसाम्,—इति श्रुतावदानमांसयूपमाहुः । तच्च वसामम्भृक्षं  
भवति । श्रुते खलु मांसे निर्गच्छन्ती वसा यूपेणैव मिश्रीभवति  
न पृथगुपलभ्यते । आह । एतस्मात् लिङ्गात् पूर्वमेव वसां पृथ-  
गुद्धरिष्यामः ? न,—इत्युच्यते । कुतः ? कल्पनागौरवापत्तेः ।  
प्रमाणविशेषस्य चाभावात् । तस्मात्, चरुदयस्यैव श्रवणमात्रादव-  
गतेरन्यथोपपन्नं लिङ्गं न चर्वन्तरमनुमापयति,—इत्याख्येयम् ।  
दृश्यते खल्वन्यत्रापि तत्सम्बन्धात्ताच्छब्दाम् ;—दण्डयोगादण्डः  
पुरुषः,—इत्येवमादौ बहुलम् ।

सूत्रशेषमिदानीं वर्ण्यते । आज्यं व्याख्यातम् । मांसं पञ्चवदा-  
नमांसम् । पायसं पूर्वोक्तम् । 'इति' एतानि चत्वारि, संयूय,—  
"यु मिश्रणे,"—इति करणात् सम्यक् मिश्रयित्वा ।

कर्मक्रमस्तु,—अवदानानि पायसञ्च श्रपयित्वा, कंसेऽवदान-

रसमवासिष्य, स्वस्तरेऽवदानानि कृत्वा, नवायां सुनायामण-  
मच्छेदयित्वा, कंसपात्रे चासज्य, वसादिभिः सह संमिश्रयेत्,  
—इति ॥ ० ॥ ३१ ॥ ० ॥

ततश्च,—

**अष्टगृहीतं गृहीत्वा जुहुयात् ॥ ३२ ॥**

अष्टगृहीतं गृहीत्वा अष्टकृत्वो गृहीतं कृत्वा,—इत्येतत् । कस्मात्  
अष्टगृहीतं गृहीत्वा ? संमिश्रितात्,—इत्याह । कुतः ? मिश्र-  
णस्य तदर्थत्वात् । पूर्वं च तथैव दृष्टत्वात् । अत्र च, मध्यात्  
पूर्वार्द्धादिति प्राक्तनो धर्मो निवर्तते । कस्मात् ? वैकृतस्य विशे-  
षोपदेशस्यार्थवत्त्वात् । भृगूणामपि नात्र कश्चिद्विशेषः । एवमेते ।  
अन्ये त्वाहुः,—“सन्नीतस्य मध्यपूर्वार्द्धाभ्यां त्रिः ग्रहणात् षड्वदा-  
नानि भवन्ति, भृगूणान्तु मध्यपूर्वार्द्धपञ्चाङ्गेभ्यो द्विः ग्रहणम्—  
तेन षड्वेव भवन्ति, पुरस्ताच्चोपरिष्ठाच्चाज्यस्य, एवमष्टगृहीतं  
भवति”—इति । तदत्र भगवन्तो भूमिदेवाः प्रमाणम् । अव-  
दानस्थानमत्रापि प्रत्यक्षयेत् । कुतः ? “प्रत्यनक्त्यवदानस्थानानि”  
—इत्यविशेषणोपदेशात् । तद्वाधे च कारणविशेषस्याभावात् ॥  
॥ ० ॥ ३२ ॥ ० ॥

जुहुयात्,—इति सामान्यत उक्तम्, अथेदानीं तत्रैव विशेषो-  
ऽभिधीयते,—

**वास्तीष्यत इति प्रथमा ॥ ३३ ॥**

वास्तीष्यते,—इति मन्त्रेण प्रथमा आहुतिर्हीतव्या । अत्र किञ्चि-  
दुक्तव्यमस्ति । परस्तात् तद्वक्ष्यामः ॥ ० ॥ ३३ ॥ ० ॥

वामदेव्यर्चः ॥ ३४ ॥

तिस्रः । ताभिः तिस्र आहुतयो हीतव्याः ॥ ० ॥ ३४ ॥ ० ॥

महाव्याहृतयः ॥ ३५ ॥

तिस्र एव । ताभिरपि तिस्र एवाहुतयो हीतव्याः ॥ ० ॥ ३५ ॥ ० ॥

प्रजापतय इत्युत्तमा ॥ ३६ ॥

प्रजापतये स्वाहा,—इत्यनेन मन्त्रेण उत्तमा अस्या आहुतिर्हीतव्या ।  
आह । निर्देशबलादेव प्रथमोत्तमत्वे सिद्धे, प्रथमा,—इति उत्तमा,  
—इति चावाच्यमिति चेत् । न । अर्थवत्त्वात् । कः पुनरर्थः ?  
उच्यते । अनयोः प्रथमोत्तमत्वमभिदधानः खल्वनयोरेवाहुत्योश्चरु-  
भागाभिसम्बन्धं ज्ञापयत्याचार्यः, न सर्वासामाहुतीनाम् । तस्मात्,  
'वामदेव्यर्चः' 'महाव्याहृतयः'—इत्यन्तरालसूत्रिताः पडाहुतय-  
आज्येनैव स्युः, न चरुणा । तथा चोक्तम् ।

‘आश्वयुज्यां तथा कथ्यां यज्ञकर्म्मणि याज्ञिकाः ।

यज्ञार्थतत्त्ववेत्तारो होममेवं प्रचक्षते ।

हे पञ्च हे क्रमेणैता हविराहुतयः स्मृताः ।

शेषा आज्येन हीतव्या इति कात्यायनोऽमरीत्” ।

इति । सोऽयमर्थः । रघुनन्दनादयस्त्वेतदजानन्तः सर्वा एव  
चर्वाहुतीरिच्छन्ति । तदशास्त्रम् । तत्र हे एव चर्वाहुती अष्ट-

गृहीतेन भवतः । अन्तरालवर्तिन्यः षड्वाज्याहुतयस्तु सक्तद-  
गृहीतेनैवेति ॥ ० ॥ ३६ ॥ ० ॥

हुत्वा दश बलीन् हरेत् ॥ ३७ ॥

ऋक्षुरक्षरार्थः । अभिधानादेव प्राप्तत्वात् हुत्वा,—इत्येतदवाच्य-  
मिति चेत् । न । सम्बन्धकरणार्थत्वात् । हुत्वा,—इति पुनर्वचनं  
खलु होमबलिहरणयोः सम्बन्धकरणार्थम् । सम्बन्धकरणस्य च  
प्रयोजनम्,—होमशेषेणैव बलिहरणं यथा स्यात्,—इति । अथ  
वा । हुत्वा,—इत्येतदवचने, 'प्राक् स्विष्टकृत आवापः'—इति सूत्र-  
णात् उपन्यासक्रमाच्च स्विष्टकृतहोमादव्वागेव बलिहरणम्,—इत्यपि  
कदाचिदाशङ्का स्यात् कस्यचिदिति, हुत्वा,—इत्याह । कथं  
नाम ? स्विष्टकृतादिकमपि हुत्वा बलीन् हरेत्,—इति । अन्ये  
त्वादुः । “कर्मापवर्गविहितं वामदेव्यगानमिदानीं माभूदित्यतः,  
हुत्वा,—इति वचनम् । कथं नाम ? हुत्वा बलीन् हरेत् ततो-  
वामदेव्यं गायेत्”—इति ।

ननु, दश,—इत्यपि अनर्थकम्, दशानामेवोपरिष्ठादुपदेशात्  
अन्तरेणाप्येतद्वचनं, बलीनां दशत्वं लभ्यत एव । उच्यते । “प्रा-  
च्युद्धावाचीभ्योऽहरहर्नित्यप्रयोगः”—इति सूत्रयिष्यमाणत्वादस्मिन्  
कर्माणि अनित्यत्वमपि तेषां कस्यिदाशङ्कीत । अतस्तद्विरासार्थं दश,  
—इति सूत्रयाञ्चकार । अथ वा । “प्रजापतये स्वाहेति मध्य उप-  
हरेत्”—इति सामविधानब्राह्मणे एकादशानां बलीनां हरण-  
दर्शनात् अत्रापि मध्यतोऽप्यधिकं बलिहरणं स्यादिति सामाधिका-

शङ्कामपनेतुं दश,—इत्याह । दशैवात्र बलयो भवन्ति न पुनः  
 सामविधानवदेकादश । प्रजापतये स्वाहा,—इति होम एवात्र  
 स्यात् न बलिः,—इत्यभिप्रायः । न चैवं ब्राह्मणविरोधः,—इति  
 शङ्कनीयम् । तस्मात् कल्पात् कल्पान्तरत्वादेतस्य । अत एव  
 होमेषुपि तत्र विशेषः श्रूयते । स च तत्रैवानुसन्धेयः । तस्मात्,  
 ब्राह्मणं श्रौतान्निविषयं कल्पाक्षराभिप्रायं वा,—इत्याख्येयम्  
 ॥ ० ॥ ३७ ॥ ० ॥

अथेदानीं क्व बलयो हर्तव्याः ? कथञ्च ?—इत्येतदक्तव्यम् ।  
 तदुच्यते—

### प्रदक्षिणं प्रतिदिशम् ॥ ३८ ॥

बलीन् हरेत्,—इत्यनुवर्त्तते । ऋक्षुरक्षरार्थः । अथ, प्रदक्षिणम्,  
 —इत्येतदवाच्यम् ? ननु वक्ष्यमाणदेवतोपदेशसूत्रादेव प्रादक्षि-  
 ण्यस्य सिद्धेः । नैष दोषः । कस्मात् ? यस्मात् प्रकृतस्थानेः  
 प्रादक्षिण्येनात्र बलिहरणमित्येतत्प्रतिपिपादयिषया प्रदक्षिण-  
 मित्याह । अन्यथा कर्तुरेव प्रादक्षिण्यं स्यात् ॥ ० ॥ ३८ ॥ ० ॥  
 किं केवलासु दिक्षु ? न । क्व तर्हि ?—

### अवान्तरदेशेषु ॥ ३९ ॥

बलीन् हरेत्,—इत्यनुवर्त्ततएव । चशब्दोऽत्र सुप्तवत् द्रष्टव्यः ।  
 अवान्तरदेशेषु च बलीन् हरेदित्यर्थः । दिशोर्दिशारन्तरालमवा-  
 न्तरदेशः,—इत्याख्यायते ॥ ० ॥ ३९ ॥ ० ॥

अथेदानीं, कथं बलीन् हरेत् ?,—इत्येतत् वक्तुमारभते,—

## आनुपूर्व्येणाव्यतिहरन् ॥ ४० ॥

पूर्वं पूर्वमनु,—इत्यनुपूर्वम्, तस्य भाव आनुपूर्व्यम्, तेन आनु-  
पूर्व्येण, बलीन् हरेत्,—इत्यनुवर्तत एव । किं कुर्वन्? अव्य-  
तिहरन् । व्यतिहारमकुर्वन् । व्यतिहारो व्यत्यासः पौर्वापर्य-  
विपर्ययः,—इत्यनर्थान्तरम् ।

कस्य पुन व्यतिहारो निषिध्यते ? आनुपूर्व्यस्येत्याह । कुतः ?  
सन्निधानात् । मन्त्राणाम्,—इति च प्रतिपद्यामहे । कस्मात् ?  
तेषामपि बौद्धसन्निधानस्य सम्भवात् । न वक्तव्यं तर्हि ? ननु  
विधानसामर्थ्यादेव व्यतिहारो न भविष्यति, अथोच्यते ;—कारणं  
वक्तव्यम् । आदरार्थम्,—इति ब्रूमः । आह । ननु सूत्रमेवैतद-  
वाच्यं पूर्वसूत्राभ्यामुत्तरसूत्रेण चेतस्य गतार्थत्वात् । उच्यते । नैष  
दोषः । कस्मात् ? सामान्यप्राप्तेर्विशेषकथनस्यापुनरुक्तत्वात् । लेख-  
शैली खल्वियमाचार्याणाम् । ते खल्वादितः सामान्येनाभिधाय  
पुनस्तदेव विशेषेणाभिदधते । सोऽयमलङ्कारो न दोषः ।

एतस्मिन् खल्वनुक्ते पूर्वसूत्रद्वयक्रमानुरोधान्मन्त्रान् विद्वत्स्य  
किमादितः सर्वासु दिक्षु बलिहरणं ततोऽवाम्तरदेशेषु ? उत  
उत्तरसूत्रानुसारात्तदुक्तेनैव क्रमेण ? उताहो उभयत्रापि पाठ-  
क्रमस्याविशेषात् विकल्पः ?,—इति कदाचित् शिष्या मुह्येयुः,  
अतः परमकारुणिक आचार्यः सूत्रमिदं रचयाञ्चकार ।

ननु तथापि न ज्ञायते ;—प्राचीनस्य पराचीनस्य वा क्रमस्यानु-  
पूर्व्यमत्रामभिप्रेतम्,—इति । पराचीनस्य,—इत्याह । कुतः ?  
यतः प्राचीनस्य क्रमस्यानुपूर्व्या खल्वभिप्रेयमाणे मन्त्राणां व्यतिहारः

स्यात् । तच्चानिष्टम् । उत्तरसूत्रतात्पर्यपर्यालोचनाच्चैवमवग-  
च्छामः । यदि तावत् प्राचीनस्य क्रमस्यानुपूर्व्यमिहभ्येतमभिविध्यत्,  
नूनमुत्तरत्वं पुरस्तात्,—इति, अवाप्तरदेशे,—इति चैवमादि-  
देशकीर्त्तनं नाकरिष्यत् । अकार्षींश्चाचार्यः । तस्मादवगच्छामः,  
—न प्राचीनस्य क्रमस्यानुपूर्व्यमिह प्रतिपिपादयिषितम्,—इति ।

अथ, तथाप्युत्तरसूत्रे देशकीर्त्तनमनर्थकम् ;—ननु मन्त्राणां  
व्यतिहारनिषेधादेव प्राचीनस्य क्रमस्यानुपूर्व्यमत्र न भविष्यति,  
—इत्युक्तम् । सत्यमुक्तम् । तत् खल्वेतदुत्तरसूत्रे देशकीर्त्तने सति  
शक्यते वक्तुम् । न पुनरन्यथा । कथम् ? देशकीर्त्तनबलात्तत्तद्दे-  
शानामिव बलीनां ते ते मन्त्राः भवन्ति । तत्रादितो दिक्षु, ततो-  
विदिक्षु च बलिहरणे मन्त्राणां व्यतिहारोऽवर्जनीयः स्यात् ।  
देशकीर्त्तनस्य खल्वभावे, तत्तद्देशानामिव बलीनां ते ते मन्त्राः,  
—इत्यत्र कारणविशेषाभावात् यथापठितैरेव मन्त्रैरादितो दिक्षु  
ततो विदिक्षु बलिहरणोपपन्नं व्यतिहारस्य वक्तुमशक्यत्वात्,—  
इत्यस्तु किं विस्तरेण ॥ ० ॥ ४० ॥ ० ॥

यस्यानुपूर्व्यस्य येषाञ्च मन्त्राणां व्यतिहारो निषिद्धः, त इदानीम-  
भिधीयन्ते ; देवताश्च बलीनाम्,—

इन्द्रायेति पुरस्ताद्वायव इत्यवान्तरदेशे यमायेति  
दक्षिणतः पितृभ्य इत्यवान्तरदेशे वरुणायेति पश्चान्म-  
हाराजायेत्यवान्तरदेशे सोमायेत्युत्तरतो महेन्द्राये-  
त्यवान्तरदेशे वासुक्य इत्यधस्तादूर्ध्वं नमो ब्रह्मण  
इति दिवि ॥ ४१ ॥



ऋतुरक्षरार्थः । अधस्तादिति नीचैर्दानमुपदिशति । जर्हमिति  
ब्रह्मबलावन्वेति । जर्हम्,—इति जर्हमुत्क्षिप्य दानार्थम् । दिवि,  
—इति दिवं मनसि निधाय निक्षेपार्थम् । बलिहरणमन्त्राणा-  
श्चामीषामन्ते नमस्कारः स्यात् । कुतः ?

“अमुषी नम इत्येवं बलिदानं विधीयते ।

बलिदानप्रदानार्थं नमस्कारः कृतो यतः” ।

इति प्रकृतौ तथादर्शनात् । पितृभ्यः,—इत्यत्र चान्ते स्वधाकारः  
स्यात् । कस्मात् ?

“स्वधाकारेण तिनयेत् पित्रं बलिमतः सदा” ।

इति वचनात् । ब्रह्मबलौ तु यावदुक्तत्वादादित एव नमस्कारः  
स्यात् । विशेषवचनस्य खल्वर्थवत्त्वार्थं सामान्यवचनस्योपरोध इत्यत-  
एव । न च विकल्पः, अतुल्यबलत्वात् । सामान्यविशेषयोर्विकल्प-  
स्य कचिदप्यदर्शनात् । उपजीव्यश्च खल्वाचार्यः कात्यायनस्य,—  
इति नैतदन्यथयितुं शक्यम् । सामविधानब्राह्मणेऽप्येवमेवैतत्  
सामान्नायते,—इति नात्र विकल्पो युक्तः कल्पयितुम् । अपरे पुन-  
रेतदविद्वांसो भाषन्ते,—“ब्राह्मणे,—इत्यत्रान्ते नमस्कारः स्यात् ।  
कुतः ? प्रकृतौ तथा दृष्टत्वात् । यथोपदेशं वा स्यात् । उपदेश-  
सामर्थ्यात् । एवञ्चेत्, विकल्पः, तुल्यबलत्वात्”—इति । सुभूमि-  
करणमुभयतश्चाङ्गिः परिपेक्ष्य प्रकृतिवदत्रापि कर्त्तव्यः ॥०॥ ४१ ॥

प्राच्यूर्वावाचीभ्योऽहरहर्नित्यप्रयोगः ॥ ४२ ॥

प्राच्यूर्वावाचीभ्यः,—तत्तद्दिग्देवताभ्यः,—इत्येतत् । अवाची खल्वि-

हाधोदिगभिप्रेयते । कथं प्रापते ? तद्वलेरवाचीनं दीयमानत्वात् ।  
 सन्निहितपठितस्योर्ध्वं वैपरीत्याश्च । तथाच नित्यबली कर्म-  
 प्रदीपः । “इन्द्राय वासुकये ब्रह्मणे”--इति । एताभ्यः खलु देव-  
 ताभ्योऽहरहः प्रत्यहं, नित्यप्रयोगः,--नित्यमवश्यं प्रयोगोऽनुष्ठानं  
 कर्त्तव्यः बलीनाम् । एताभ्यो देवताभ्यः प्रत्यहं बलिहरणमवश्यं  
 कर्त्तव्यमित्यर्थः । तदिदं प्रसङ्गादत्र सूत्रितम् । अहरहरिति प्रत्यह-  
 करणार्थम् । नित्यपदमावश्यकत्वार्थम् । क्रमश्च पूर्वसूत्रोक्त एव  
 स्यात् । वैपरीत्ये कारणाभावात् । क्रमभेदः खल्विहोर्ध्ववैपरीत्ये-  
 नावाचीग्रहणार्थः,--इत्यवोचामं । स्वहस्तिः खल्वयमेव क्रमः  
 कर्मप्रदीपकता । अभिहितञ्चैतत् सर्व्वमस्माभिरधस्तात्,--  
 “अथ संस्तूपं स रक्षीजनेभ्यः”--इत्यत्र ॥ ० ॥ ४२ ॥ ० ॥  
 प्रासङ्गिकमभिधाय प्रकृतमेव पुनरनुवर्त्तामहे,--

संवत्सरे संवत्सरे नवयज्ञयोर्वा ॥ ४३ ॥

वाशब्दस्योभयतान्वयः कर्त्तव्यः । नवयज्ञयोः,--इत्येतदपि वीप्सितं  
 द्रष्टव्यम् । तेनायमर्थः । संवत्सरे संवत्सरे वा नवयज्ञयोर्नवयज्ञयो-  
 र्वा नित्यप्रयोगः,--इत्यनुवर्त्तते । नवयज्ञयोरिति द्विवचनकरणात्  
 त्रीहिवयवयज्ञयोरिति बोद्धव्यम् । श्यामाकयज्ञस्य तु वनस्थविषयत्वा-  
 द्दिह लोकेष्वः ।

प्राह । कस्य नित्यप्रयोगः ? यथोक्तस्य कर्मणः,--इत्याचक्ष-  
 णे । कस्मात् ? “अथ्यक्तं प्रधानगामि”--इति वचनात् । तथाच  
 सामविधाने ब्राह्मणे । “अथातो वास्तूशमनम्”--इत्येतस्मिन् प्रक-

रणे, “बहुपशुधनधान्यहिरण्यमायुष्मत्पुरुषं वीरसूः सुभगा अवि-  
धवस्त्रीकं शिवं पुण्यं वास्तु भवति, चतुर्षु मासेषु प्रयोगः संवत्सरे  
वा पुनः प्रयोगः”—इत्यान्नातम् । तस्मात्,—प्रकृतस्य बलित्व-  
यस्य प्रयोगः,—इत्यसङ्गतैषा वर्णनी । सामविधाने खल्वहरहर्बलि-  
त्रयस्योपदेशविरहात् प्रकृतस्यैव कर्मणः पुनः प्रयोगोऽवगम्यते ।  
तस्मादिहापि तथैव वर्णयितुमुचितम् ॥ ० ॥ ४३ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-  
त्मजश्रीचन्द्रकान्ततर्कालङ्कारस्य क्षती गोभिलीयगृह्यसूत्रभाष्ये  
चतुर्थप्रपाठकस्य सप्तमी खण्डिका समाप्ता ॥ ० ॥

## गोभिलौय-गृहसूते

चतुर्थप्रपाठके अष्टमी खण्डिका ।

अवणाऽऽग्रहायणीकर्मणोरक्षताञ्छिष्टा ॥ १ ॥

व्याख्याति . अवणाग्रहायणीकर्मणी । तयोः कर्मणोः, अक्षतान् यवान् शिष्टा, —अवशिष्टान् कृत्वा उर्व्वरितान् कृत्वा, —इत्येतत् । अक्षतान्, —इति वचनादासादितानां यवानां मध्यात् पूर्व्वमेव भर्जनादवशेषः कर्त्तव्यः, न भर्जनात् परतः । कुतः ? अनक्ष-  
तत्वात्तेषाम् । तथा चोक्तम् ।

“अक्षतासु यवाः प्रोक्ता भृष्टा धाना भवन्ति ते” ।

इति । शिष्टा, —इति करणाच्च, एतत्कर्मकरणार्थमक्षतानाम-  
वशेषः करणीयः, न तु यदि देवादक्षताः शिष्यस्ते, तदेवैतस्य  
कर्मणः करणम्, —इत्युपदिशन्ति ॥ ० ॥ १ ॥ ० ॥

प्राङ् वोदङ् वा ग्रामान्निष्क्रम्य चतुष्पथेऽग्निमुप-  
समाधाय ह्ये राके इत्येकैकयाऽञ्जलिना जुहु-  
यात् ॥ २ ॥

प्राङ्मुखो वा उदङ्मुखो वा ग्रामान्निष्क्रम्य निर्गत्य । सन्निधानाति-  
रेकात् निष्क्रमणस्यैव नियमो न चतुष्पथस्य । चतुष्पथः प्रसिद्धः ।  
तस्मिन् ‘अग्निमुपसमाधाय’ —इत्युक्तार्थम् । ह्ये राके, —इति  
चतस्र ऋचोऽभिप्रेताः । तासामेकैकया ऋचा, अञ्जलिना —व्याको-

शीकृतेन पाणिद्वयेन जुहुयात् ;—प्रकृतानक्षतान् । अथ, अग्नि-  
मुपसमाधाय,—इत्येतदवाच्यम् ; ननु जुहोतिचोदनया खल्वेतत्  
प्राप्नोति । न,—इत्याह । कस्मात् ? यस्मादग्निमुपसमाधाय,—  
इत्येतदवचने चतुष्पथे खल्वसौ होमः स्यात् उदकइवाक्षततण्डु-  
लानाम् । तस्मादेतदुच्यते । क्षिप्रहोमन्यायेन खल्वयं होमः स्यात् ।  
तत्प्रज्ञापनार्थं चाग्निमुपसमाधायेत्युच्यते । कथं नाम ? अग्नि-  
मुपसमाधायैव जुहुयात्, न तु परिसमूहनादिकमपि कृत्वा,  
—इति ॥ ० ॥ २ ॥ ० ॥

प्राङ् उत्क्रम्य वसुवन एधीत्यूर्ध्वमुदीक्षमाणो देव-  
जनेभ्यः ॥ ३ ॥

प्राङ् प्राङ्मुखः, उत्क्रम्य अग्नेः सकाशात् कतिचित् पदानि  
गत्वा । वसुवन एधि,—इति यजुषा त्रिरभ्यस्तेन,—इत्यर्थः ।  
कुतः ? पठ्यमानमन्त्रकाण्डे तथैवेतस्य यजुषः पाठात् । ऊर्ध्वम्  
उपरिष्ठात् । उदीक्षमाणः ऊर्ध्वमवलीकयन्, देवजनेभ्यः देवजनानु-  
द्दिश्य । प्रकृतानामक्षतानामञ्जलिमुत्सृजत्,—इति सूत्रशेषः ।  
“ऊर्ध्वम्”—इति पदस्योत्सर्गेण संबन्धो न तु ईक्षणेन । कथं ज्ञायते ?  
उदीक्षमाणः,—इति उदुपसर्गेणैव तदवगतेरनर्थकत्वापत्तेः ।

इदमिदानीं सन्दिह्यते । वसुवन एधि,—इत्येतदुपजुः किमुत्-  
क्रमणेन संबध्यते, आहोस्त्रिदुदीक्षणेन, उताहो उत्सर्गेण ?—इति ।  
उत्क्रमणेन,—इति केचित् । तदसङ्गतम् । कस्मात् ? यस्मादेवं  
सति अक्षतबलिरमन्त्रकः स्यात् । तच्चानिष्टम् । “द्रव्यत्यागो न

निर्देवः”—इति स्मरणात् । अव्यक्तस्य प्रधानसंबन्धसिद्धान्तो-  
 ऽप्येवमुपस्थित । अतएव, उदीक्षणेन संबन्धः,—इत्यपि नाद्रिया-  
 महे । अपरे तु,—देवजनेभ्यः,—इति चतुर्थीनिर्देशादयमेव नम-  
 स्कारान्तो बलिमन्त्रः,—इति मन्यमानाः,—वसुवन एधीति  
 मन्त्रस्योत्क्रमणेन संबन्धम् इच्छन्ति । तदप्यसुन्दरम् । कस्मात्  
 कारणात् ? इतिकरणाभावात् । एवं खल्वभिप्रेयमाणे, “इन्द्रा-  
 येति पुरस्तात्”—इत्येवमादिवत्, देवजनेभ्यः,—इत्यत्रापि इतिः  
 क्रियेत । तदकरणादवगच्छामः,—नाथं बलिमन्त्रः,—इति ।  
 तस्मादुत्सर्गेणैव यजुषः संबन्धः । तथा चोक्तम् ।

“ऊर्ध्वं वस्तिमन्त्वेण देवेभ्योऽस्येत् यथाञ्जलिम् ।

तथैतरजनेभ्यश्च प्राञ्चमन्यद् यथाविधि” ।

इति । उत्क्रमणमुदीक्षानञ्च हयमपि मन्त्रानुपदेशाद् व्याहृतियोगेन  
 स्यात् । तृणीमिति केचित् ।

अत्राह । ननु आग्नेयमिदं यजुः ‘वसुवन एधि’—इति ।  
 तथाचाग्नेयेन यजुषा देवजनेभ्यो बलिर्दयति इत्यनुपपन्नमिव प्रति-  
 भाति । नाथं दोषः । “ऐन्द्रा गार्हपत्यमुपतिष्ठेत्”—इतिवद्वचना-  
 दुपपत्तिसम्भवात् । तथा चोक्तम् । “किमिव हि वचनं न कुर्यात्  
 नास्ति वचनस्यातिभारः”—इति । अपिच । देवजनार्थमग्ने-  
 रध्येषितत्वात् नात्रानुपपत्तिशङ्काऽवसरः । अयं खल्वर्थोमन्त्रस्य ।  
 वस्तिमिति धननाम । वन सम्भक्तौ । हे अग्ने, त्वमस्मिन् कर्मणि वसु-  
 वनः धनसंविभागशीलः एधि भव । योऽयमक्षतबलिर्मया दीयते,  
 तं विभज्य यथायोग्यं देवजनेभ्यः प्रापय इति । प्रसिद्धं ह्यग्नेर्देवानां  
 हव्यप्रापकत्वम् । तस्मात् सर्व्वमुपपद्यते ॥ ० ॥ ३ ॥ ० ॥

तिर्य्यङ्ङितरजनेभ्योऽर्वाङ्ङवेक्षमाणः ॥ ४ ॥

तिर्य्यङ्ङ् तिरश्चीनं यथा भवति, तथा,—इति क्रियाविशेषणमेतत् ।  
अथवा । “प्राश्चमन्यद् यथाविधि”—इति वचनात् प्राश्चमेतं बलिं  
हरेत् । ततश्च एवं व्याख्यायते । तिर्य्यङ्ङ् तिरश्चीनः सन्, इतरज-  
नेभ्यः अक्षताञ्जलिमुत्सृजेत् । प्रकृतेन वसुवन एधीत्यनेन मन्त्रेण ।  
किमविशेषेण ? न । कथन्तर्हि ? अर्वाङ्ङवेक्षमाणः । अधो-  
ऽवलोकयन् । अर्वाङ्ङ्, अधोमुखः, अवेक्षमाणो बलिदेशम्,—  
इति वा वर्णनीयम् ॥ ० ॥ ४ ॥ ० ॥

अनवेक्षमाणः प्रत्येत्याक्षतान् प्राश्नीयात् ॥ ५ ॥

अनवेक्षमाणोऽनवलोकयन् । अनवेक्षमाणः,—इति पाठेऽपि, अपे-  
त्ययमुपसर्गः,—इति स एवार्थः । किमनवेक्षमाणः ? प्रकृतान्  
बलिदिग्देशान् । प्रत्येत्य पुनरागच्छ । किम् ? अग्निसमीपदे-  
शम् । कुतः ? प्रकृतत्वात् । प्रतिशब्दस्वरसाच्च । अक्षतान्,—  
प्रकृतान् होमवल्गोरवशिष्टान् इत्यर्थः । प्राश्नीयात् भुञ्जीत ।  
एवञ्च न सर्वेषां मक्षतानां होमवल्गोर्विनियोगः स्यात् ॥ ० ॥ ५ ॥ ० ॥  
किमेक एव प्राश्नीयात् ? न ।

उपेतैरमात्यैः सह ॥ ६ ॥

उपेतैः समीपमागतैरमात्यैः सह मिलित्वा । अमात्यशब्देन  
पुत्रभ्रातृपभृतयो गृह्या उच्यन्ते । एतदुक्तं भवति । यावदयं

गृहान्निष्क्रान्तो जुहोति बलिञ्चोत्सृज्याग्निसमीपं प्रत्येति,  
तावदमात्या अण्यस्य समीपमागच्छेयुः ; -- येन तैः सार्द्धमक्षत-  
प्राशनमस्योपपद्यते, -- इति । स खल्वयमर्थः उपेतपदस्वरसा-  
दवगम्यते ॥ ० ॥ ६ ॥ ० ॥

कास्येन खल्वेतेन कर्मणा भवितव्यम् । किं पुनरस्मिन् कर्मणि  
कृते फलं स्यात् ? तदुच्यते, --

स्वस्त्ययनम् ॥ ७ ॥

व्याख्यातोऽक्षरार्थः । तदिदं कर्मणः फलवचनपरं सूत्रं न वामदेव्य-  
गानविधानार्थम् । अनर्थकत्वापत्तेः । परिभाषाप्राप्तं वामदेव्यगानं  
खल्वन्तरेणाप्येतद्वचनमिदानीं कर्तव्यं भवति । उत्तरतः कर्मा-  
न्तरसूत्राणादिदाभीमेतस्य कर्मणाऽपवर्गविगमात् । अपर आह ।  
कर्मापवर्गविहितं वामदेव्यगानमिह स्वस्त्ययनम् -- इति ॥ ० ॥ ७ ॥ ० ॥

वशङ्गमौ शङ्कश्चेति पृथगाहुती व्रीहियवहोमौ  
प्रयुञ्जीत ॥ ८ ॥

वशङ्गमौ, -- इति मन्त्रेण, शङ्कश्चेति मन्त्रेण च, पृथक् नाना  
आहुती ययोः, तौ पृथगाहुती व्रीहियवहोमौ प्रयुञ्जीत कुर्यात् ।  
ननु, पृथगाहुती, -- इत्येतदवाच्यं ; मन्त्रयोः पृथगुपन्यासात् व्रीहि-  
यवहोमौ, -- इति द्विवचनाच्च होमयोर्द्वित्वावगतेः । न, -- इत्याह ।  
कस्मात् ? यस्मात् एतद्वचने व्रीहियवयोर्द्वन्द्वत्वादितरेतरयोगाव-  
गतेर्मिलितयोर्व्रीहियवयोर्होमः स्यात् । तस्मादेकैकमन्त्रेणैकैकस्य



होमार्थं पृथगाहुती,—इति वचनम् । तदत्र द्रव्यपृथक्त्वादाहुत्योः  
पृथक्त्वमित्यमुमर्थं, प्रज्ञापयितुं 'पृथगाहुती'—इत्याह । एवञ्च,  
वशङ्गमाविति मन्त्रेण व्रीहिहोमः, शङ्खश्वेत्यनेन च यवहोमः  
स्यात् । तथा ज्ञोक्तम् ।

“वशङ्गमाविति व्रीहिन् शङ्खश्चेति यवांस्तथा ।

असावित्यत्र नामोक्ताः जुहुयात् क्षिप्रहोमवत्” ॥

इति । अस्माद्वचनत् क्षिप्रहोमोऽयम् । आह । असौ,—इत्येतस्मिन्  
सर्व्वेनास्मि नाम उक्ता जुहुयात्,—इत्युक्तम् । न ज्ञायते ; कस्य  
नाम्नो वचनम् ?—इति । तदुक्तव्यम् । उच्यते ॥ ० ॥ ८ ॥ ० ॥

यस्यात्मनि प्रसादमिच्छेत्तस्मै ॥ ९ ॥

यस्य,—अविशेषात् स्त्रियाः पुरुषस्य वा, आत्मनि स्वस्मिन् विषये,  
प्रसादं प्रसन्नतामिच्छेत् अभिलषति, तस्मै, तस्य, नाम उक्ता,  
—इति संबन्धः । 'तस्यै स्वर्ज्जः' इतिवत् 'तस्मै'—इति छान्दस्या  
प्रक्रियया षष्ठ्यर्थे चतुर्थी । अपर आह । तस्मै,—इति तादर्थ्यं  
चतुर्थी । यस्यात्मनि प्रसादमिच्छेत्तदर्थं तमुद्दिश्य व्रीहियवहोमौ  
प्रयुज्जीत,—इति गतेन संबन्धः । अनयाऽपि वचनव्यक्त्या तस्यैव  
नाम्नो वचनम्,—इति मन्यते । तं प्रसादयितुम्—इत्यस्यामपि  
वर्णनायां गतेनैवास्य संबन्धो द्रष्टव्यः,—इति ॥ ० ॥ ९ ॥ ० ॥

किमस्य व्रीहियवहोमस्य सकृत् प्रयोगः ? न,—

नित्यप्रयोगः ॥ १० ॥

नित्यमहरहः प्रयोगः—अर्थादाप्रसादात् प्रत्यहमनुष्ठानम् ॥०॥ १०॥

एकान्त्यर्थ्यामर्द्धमासव्रते द्वे कर्मणी ॥ ११ ॥

“आकूर्तीं देवीं मनसा प्रपद्ये”—इत्यादिकामृचमेकाक्षर्यामाच-  
क्ष्महे । कस्मात् ? तस्या इदानीं क्रमप्राप्तत्वात् । प्रसिद्धेय ।  
प्रसिद्धिबीजञ्च,—“यस्यास्त एकमन्तरम्”—इति मन्त्रवर्णः ।  
तदस्यामेकाक्षर्यायामृचि चत्वारि कर्माणि सूत्रयिष्यति । तेषां  
मध्यात् द्वे कर्मणी अर्द्धमासव्रते स्याताम् । के पुनर्द्वे कर्मणी  
अर्द्धमासव्रते स्याताम् ? आद्यश्रामग्रामकामकर्मणी,—इति ब्रूमः ।  
कथं ज्ञायते ? अनयोर्विशिष्टफलकत्वात् । साध्यानुगुणत्वाच्च  
साधनस्य । तथा चोक्तम् ।

“चत्वारि चैकाक्षर्यायां कर्माणि फलभेदतः ।

तत्रार्द्धमासव्रतता न द्वितीयचतुर्थयोः” ।

इति । द्वितीयचतुर्थयोस्तु पारिभाषिकव्रततैव स्यात्,—विशेष-  
स्यानुपदेशात्,—इति द्रष्टव्यम् ॥ ० ॥ ११ ॥ ० ॥

तानि चत्वारि कर्माणि सपरिकरमिदानीमभिधीयन्ते,—अष्टभिः  
सूत्रैः,—

पौर्णमास्यां रात्रौ खदिरशङ्कुगतं जुहुयादायुः-

कामः ॥ १२ ॥

पौर्णमास्यां रात्रौ,—इत्युक्तार्थम् । खदिरः प्रसिद्धः । तन्मयाः  
शङ्कुवः कीलकाः—खदिरशङ्कुवः । तेषां खदिरशङ्कुनां शतम्,—

(शतशब्दः संख्यावचनः)—जुहुयात्, प्रकृतया एकाक्षर्यया ऋचा,  
क्षिप्रहोमन्यायेन,—इत्यर्थः । शङ्खवश्च प्रकृतिधर्मानुरोधात् समित्-  
प्रमाणाः समिल्लक्षणयुक्ताश्च कर्त्तव्याः । तथा चोक्तम् ।

“सत्यचः शङ्खवः कार्यास्तीक्ष्णाया वीतकण्टकाः ।

समिल्लक्षणसंयुक्ताः सूचीतुल्यास्तथाऽऽयसाः” ।

इति । को जुहुयात् ? आयुःकामः । आयुर्जीवितं कामयते यः,  
सोऽयमायुःकामः । कस्य आयुःकामः ? अविशेषादात्मनः पुत्रा-  
दीनां वा । कथं पुनः “शास्त्रदेशितं फलमनुष्ठातरि”—इति स्थिते  
सिद्धान्ते पुत्रादीनामप्यायुःकामयमानोऽधिकरोति,—इति वर्ण्यते ?  
गृह्याकर्म्मत्वादित्याह । गृह्याकर्म्मं खल्विदं गृह्याणामपि फलजनकं  
भवितुमर्हति, न केवलं यजमानस्यैव । गृह्याश्च पुत्रादयः । न  
खल्वसौ यजमानोऽन्तरेणैतान् स्वमेवाभ्युदयं कामयमानो भवति  
निर्वृतः । तस्मात्तत्त्वस्य । तथाच गृह्यासंग्रहः ।

“पत्न्याः पुत्राश्च कन्याश्च जनिष्याद्यापरे सुताः ।

गृह्या इति समाख्याताः यजमानस्य दायकाः ।

तेषां संस्कारयोगेन शान्तिकर्म्मक्रियासु च ।

आचार्यविहितः कल्पस्तस्माद् गृह्या इति स्थितिः” ॥

इति ॥ ० ॥ १२ ॥ ० ॥

आयसान् बधकामः ॥ १३ ॥

अयो लौहम् । तद्भवान् आयसान् शङ्खून्,—प्रकृतत्वाच्छतसंख्या-  
कान्, प्रकृतेनैव विधिना जुहुयात् । कः ? बधकामः । हननं

बधः,—इत्यनर्थान्तरम् । तं कामयते यः, सोऽयं बधकामः ।  
कस्य बधकामः ? शत्रूणामर्थात् । न हि कश्चिदात्मनोबधं  
कामयते ॥ ० ॥ १३ ॥ ० ॥

### अथापरम् ॥ १४ ॥

अथशब्दः,—बधकामकर्म्मणा व्यवहितस्यापि पूर्व्यप्रकृतस्यार्द्धमास-  
व्रतस्यानुसन्धानार्थः । 'अर्द्धमासव्रते, द्वे कर्म्मणी',—इत्युक्तम् । तत्रैक-  
मायुःकामस्योक्तम् । अथापरमपि अर्द्धमासव्रतं कर्म्म ग्रामकामस्य  
वर्त्तिष्यते,—इत्यर्थः ॥ ० ॥ १४ ॥ ० ॥

प्राङ् वोदङ् वा ग्रामान्निष्क्रम्य चतुष्पथे पर्व्वते  
वाऽऽरण्यैर्गोमयैः स्थण्डिलं प्रताप्यापोह्याङ्गारान्  
मन्त्रं मनसाऽनुद्रुत्य सर्पिरास्येन जुहुयात् ॥ १५ ॥

'प्राङ् वोदङ् वा ग्रामान्निष्क्रम्य',—इत्युक्तार्थम् । 'चतुष्पथे पर्व्वते  
वा' चतुष्पथपर्व्वतौ प्रसिद्धौ । तयोरन्यतरस्मिन् । 'अरण्ये भवेन  
ग्राम्यैः, 'गोमयैः',—न दारुभिः, 'स्थण्डिलं' लोहपात्रं, 'प्रताप्य'  
प्रकर्षणातिशयं तापयित्वा, तस्मात् स्थण्डिलात् 'अङ्गारान्' अग्नि-  
मयान्, 'अपोह्या' अपाकृत्य, 'मन्त्रं' प्रकृतमेकाक्षर्यामन्त्रं, 'मनसा'  
हृदयेन, 'अनुद्रुत्य' अनुष्मृत्य, 'सर्पिः' वृत्तं, 'आस्येन' मुखेन,  
'जुहुयात्' । कुत्र जुहुयात् ? प्रतमे स्थण्डिले,—इत्याह ।  
कुतः ? प्रकृतत्वात् । जुहोतिचोदनाबलादपोढे ध्वेवाङ्गारेषु हो-  
मः, —इति चेत् । नैतदेवम् । कस्मात् ? यस्मादेवंसति

स्थण्डिलप्रतापनोपदेशोऽनर्थकः स्यात् । अपोहनोपदेशेन चाङ्गा-  
राणां स्थण्डिल-प्रतापनमात्रार्थतया कर्मानङ्गत्वावगतेः । एवञ्च,  
अनजिकत्वादत्र क्षिप्रहोमधर्मो न स्यात्, किन्तु उदकहोमवत्  
यावदुक्तमेव स्यात्,—इति द्रष्टव्यम् । अत्र च, स्थण्डिलप्रतापनादौ  
यद्यपि मन्त्रो नोपदिश्यते, तथापि न व्याहृतिप्रयोगः, किन्तु  
तूष्णीमेव करणीयम् । तथा च गृह्यासंग्रहः ।

“वपाहोमे मुखेनैव होमे स्विष्टकृते तथा ।

व्याहृतीर्न प्रयोक्तव्या मुखे नाप्सु च लक्षणम्” ।

इति ॥ ० ॥ १५ ॥ ० ॥

तस्याञ्च सर्पिराहुत्याम्,—

ज्वलन्त्यां द्वादश ग्रामाः ॥ १६ ॥

अस्य भवन्ति । फलविधिरयं न फलार्थवादः । कथं ज्ञायते ?  
काम्यानां श्रूयमाणफलत्वस्य रात्रिसत्त्वान्यायेन वर्णयितुमुचितत्वात् ।  
तस्मात् ग्रामकामस्यात्राधिकारः ॥ ० ॥ १६ ॥ ० ॥

धूमे त्र्यवराक्षाः ॥ १७ ॥

आहुत्यामज्वलन्त्यां केवले धूमे जायमाने त्र्यवराक्षाः ग्रामाः अस्य  
भवन्ति । अवराक्षशब्दो हीनवचनः । त्रयोऽवराक्षाः हीना येषां  
ते तथोक्ताः । अवराक्षशब्देनैतत् दर्शयति,—धूमप्रमाणाल्पत्व-  
बहुत्वाभ्यां फलाल्पत्वबहुत्वं भवति, परन्तु न्यूनकल्पेऽपि त्रयो ग्रामाः  
सम्पद्यन्ते,—इति । अपरे तु मन्यन्ते,—ज्वालादीमितारतस्येनापि  
फलतारतम्यं भवति,—इति ॥ ० ॥ १७ ॥ ० ॥

अमोघं कर्मैत्याचक्षते ॥ १८ ॥

इदं ग्रामकामकर्म अमोघं अच्यर्थमिति प्राचक्षते कथयन्ति  
प्राचार्याः । अमोघवचनेनेतद्दीयति,—यदि ज्वाला न भवति,  
धूमोऽपि न जायते, तथापि नैवेदं कर्म अमोघं भवति, अपितु  
कियदपि गृहचेत्रादिकं फलमस्य स्यादेव,—इति । कुतः ?  
अमोघवचनस्यैवमर्थत्वात् ॥ ० ॥ १८ ॥ ० ॥

वृत्त्यविच्छित्तिकामो हरितगोमयान् सायं प्रातर्जुह-  
यात् ॥ १९ ॥

वृत्तिवर्त्तनमुपजीवनमित्यनर्थान्तरम् । अविच्छित्तिरविच्छेदः—  
अविच्युतिरित्येतत् । वृत्तेरविच्छित्तिः वृत्त्यविच्छित्तिः । तां काम-  
यते,—इति वृत्त्यविच्छित्तिकामः । आह । कतमा पुनरिह वृत्ति-  
रभिप्रेता ? शिलोच्छादिरूपा,—इति ब्रूमः । कुतः ? तस्या एव  
ब्राह्मणादिवृत्तितया प्रसंगनात् । तथाच वृत्तिमुपक्रम्य स्मरति  
भगवानत्रिः ।

“मयैष धर्मोऽभिहितः संस्थिता यत्र वर्णिनः ।

बहुमानमिह प्राप्य प्रयान्ति परमां गतिम्” ।

इति । मनुरपि ।

“अद्रोहेणैव भूतानामप्यद्रोहेण वा पुनः ।

या वृत्तिस्तां समाख्याय विप्रो जीवेदनापदि ।

यात्रामात्रप्रसिद्धार्थं स्वेः कर्मभिरगर्हितैः ।

अक्षेणेन शरीरस्य 'कुर्वीति' धनसञ्चयम् ।  
 ऋतामृताभ्यां जीवेत्, मृतेन प्रमृतेन वा ।  
 सत्यामृताभ्यामपि वा न खल्वेत्या कदाचन” ।

इति ।

“न 'लोकहृत्' वृत्तं हृत्तिहेतोः' कथञ्चन ।

अजिह्वाभ्यन्तरेण शुद्धां जीवेद्वाङ्मणजीविकाम्” ।

इति च । तस्मात्,—युक्ता अभ्युदयहेतोः शुद्धाया वृत्तेरविच्छिन्ना-  
 कामना । अपर आह । हृत्तिशब्देन श्रुतिस्मृतिविहितकर्मानुष्ठान-  
 मुच्यते । कुतः ?

“यावज्जीवमविच्छिन्नां हृत्तिं यस्त्वनुतिष्ठति ।

यथाऽऽश्नातेन विधिना स परं ब्रह्म विन्दते” ।

इति स्मरणात् । मनुवचनाच्च ।

“एषोदिता गृहस्थस्य हृत्तिर्विप्रस्य शाश्वती ।

स्नातकव्रतकल्पश्च सत्वशुद्धिकरः शुभः” ।

इति । तदसङ्गतम् । कुतः ? हृत्तिशब्दस्यैदमर्थ्याप्रसिद्धेः । स हि  
 जीवनोपायमाह,—इति स्मृतिषु प्रसिद्धम् । यदपि स्मरणम्—  
 “यावज्जीवमविच्छिन्नाम्”—इत्यादि, तदपि अस्मादुक्तामेव हृत्तिं  
 स्तौति । तस्या अपि प्रसंगार्हत्वात् । न भवदुक्ताम् । अप्रसिद्धेरेव ।  
 मनुरपि चतुर्थेऽध्याये प्रथममस्मादुपवर्णितां हृत्तिं, परतस्तु स्नातक-  
 व्रतमभिधाय, प्रकरणशेषे “एषोदिता गृहस्थस्य”—इत्यादिना  
 यथाक्रमं तदुभयमेवोपसंहरति,—इत्यवगच्छामः । कथम् ? उप-  
 क्रमोपसंहारयोरेकार्थत्वोपपत्तेः । अन्यथा खल्वसावन्यदुपक्रमान्य-  
 दुपसंहरन्ननवधेयवचनः स्यात् । भवत्परिकल्पितायाश्च वृत्तेरा-

अमान्तरसाधारण्यात् गृहस्थमात्रवरं 'मनुवचनं' पीष्येत । न खल्वेकैव हस्तिरनेकसाधारणा एकस्य प्रशस्यते नापरस्येति किञ्चित् कारणमत शक्यमुत्प्रेक्षितम् । तस्मादंशदुक्त एवार्थो-  
विहङ्गिरादरणीयः ।

स खल्वयंहस्त्यविच्छिन्निकामः,—हरितगोमयान् सायं प्रात-  
र्जुहुयात् । प्रकृतेनैकाक्षर्यामन्त्रेण । होमसायं क्षिप्रहोमन्यायेन  
स्यात् । हरिताश्च ते गोमयाश्च,—इति हरितगोमयाः, तान्—  
हरितगोमयान् । येः खलु गोमयैः सङ्गुले प्रदेशे हरितानि तृणानि  
प्रशस्तान्युत्पद्यन्ते, तान् किल गोमयान् हरितगोमयान् भाच-  
क्षते । ते खल्वार्द्रा इहाभिप्रेयन्ते । 'कथं ज्ञायते ? तेष्वेव  
तत्प्रसिद्धेः । हरितगोमयेनोपलिम्प्यतीतिवत् । अप्सुषोमानाम  
चमसाद्यात्वालदेशेऽङ्गिः पूर्णाः, तेषु हरितानि तृणानि प्रास्तानि  
भवन्ति—इत्यत्र 'हरिततृणशब्दः' सूत्रकारेणाप्येवमेव व्याख्यातः ।  
अध्वर्यवोऽपि तादृशान्येव तृणानि तत्र प्रक्षिपन्ति । तस्माद्यथोक्त  
एवार्थः ।

हरितगोमयान्,—इति बहुवचनं सायंप्रातराहृत्यपेक्षम् ।  
आहुतेराहृत्यपेक्षमेव कुतो न स्यात् ?—इति चेत् । न । एकमन्त्रा-  
धिकारात् । अभ्यासस्यानुपदेशाच्च । तस्मात्,—एकैवेयमाहुतिः  
सायंकाले प्रातःकाले च होतव्या । सा खल्वयमाहुतिः, सायं  
—सायमाहुतेः पुरस्तात् स्यात् । प्रातश्च प्रातराहुतेः पर-  
स्तात् । कस्मात् ? सायंप्रातर्होमयोरव्यवायोपपत्तेः । एवं खल्व-  
व्यवायः सायंप्रातर्होमयोरुपपद्यते । इतरथा व्यवायः स्यात् । स  
चानिष्टः । कुतः ?



“नैकस्मिन् कर्मणि तते कर्मन्यत् तायते यतः” ।

इति वचनात् । अथ, एवमपि प्रादुष्करणहोमयोर्व्यवायः स्यादेव ? स्यादेव । अनन्यगतिकत्वात् । किं पुनरत्र कारणम् ? ;—प्रादुष्करणहोमयोर्व्यवाय आश्रयितव्यो न सायंप्रातर्होमयोः,—इति । उच्यते । आश्रयिष्यामः प्रादुष्करणहोमयोर्व्यवायम्, अनाश्रयन्तः सायंप्रातर्होमयोर्व्यवायं करिष्यामः । न च गुणस्य अव्यवायं उपादयितुं प्रधानयोर्व्यवायः युक्त आश्रयितुम् । तस्मात्,—यथोक्तमेवास्ते । स खल्वयं होमो वर्षासु प्रत्यहं करणीयः । कुतः ? तत्रैव हरितगोमयोपपत्तेः । तथा चोक्तम् ।

“सायं होमस्य पुरतः परस्तात् प्रातराहुतेः ।

षाद्र् वर्षासु जुहुयात् प्रत्यहं गोमयाहुतिम्” ।

इति । एवन्तावदेकाक्षर्यायां चत्वारि कर्माण्यभिहितानि ॥०॥१८॥ मन्त्रान्तरविनियोगं विवक्षुः कर्मान्तरमिदानीं वक्तुमारभते,—

त्रिरात्रोपोषितः पण्यहोमं जुहुयादिदमहमिमं  
विश्वकर्माणमिति ॥ २० ॥

त्रिरात्रोपोषितः,—इत्युक्तार्थम् । ‘काम्येषु त्रिरात्राभोजनम्’—इति सिद्धत्वादेतदवाच्यम्,—इति चेत् । न । सिद्धमेव पुनरुच्यते । किमर्थम् ? आदरार्थम् । अथवा । नियमार्थमेतद्विध्यति,—त्रिरात्रोपोषित एव पण्यहोमं जुहुयात्,—इति । किमतः ? एतदतो भवति,—‘त्रीणि वा भक्तानि’—इत्येतत् पक्षान्तरमिह न भवति,—इति ।

पण्यं विक्रीयद्रव्यं भण्यते । पण्याय होमः पण्यहोमः । तम्—  
 पण्यहोमम्, 'इदमहम्,'—इति मन्त्रेण विप्रहोमन्यायेन जुहु-  
 यात् । आह । केन द्रव्येण जुहुयात् ? द्रव्यानां देशादाज्येन । एव-  
 मेके । उत्तरसूत्रदर्शनात् पण्यावयवेन । एवमपरे । येषां पण्या-  
 नामवयवहोमाद् विनाशः,—यथा मणिरत्नादीनाम्, तेषा-  
 माज्येन, येषां पुनरवयवहोमादपि न विनाशः,—यथा धान्या-  
 दीनाम्, तेषामवयवेनैव होमः । एवमन्ये । किं पुनरत्र  
 युक्तम् ? अन्तिमः पक्षः इत्याह । कुतः ? उत्तरसूत्रात् ।  
 अविनाशोपपत्तेश्च । न हि पण्यसम्पदे क्रियमाणो होमः पण्यविना-  
 शाय भवितुं युक्तः । न हि वरघाताय कन्यामुद्वाहयन्ति ।  
 आचार्यस्तु पण्यावयवेनैव होममुपदेक्ष्यति । पण्यशब्दो तद्वावपि  
 प्रयुज्यते,—इति तस्याप्यत्र ग्रहणमिच्छन्ति । एका चेयमाहुतिः ।  
 सकृच्च प्रयोगः ॥ ० ॥ २० ॥ ० ॥

वाससस्तन्तून् ॥ २१ ॥

वाससः पण्यस्य तन्तून् दशसूत्राणि जुहुयात्, पूर्वोक्तेन  
 विधिना ॥ ० ॥ २१ ॥ ० ॥

गोर्बालान् ॥ २२ ॥

गोः पण्यस्य बालान् लाङ्गूललोमानि, जुहुयादित्यनुवर्तते ॥  
 ॥ ० ॥ २२ ॥ ० ॥

एवमितरेभ्यः पश्येभ्यः ॥ २३ ॥

इतरेभ्यः पश्येभ्यः सिकाशात्, एवमवयवमुद्धृत्य जुहुयात् । अत्र पश्यहोमकर्म्मणः परिसमाप्तिः । फलमप्यस्य कर्म्मणः पश्यमेव कल्पयितव्यं भवति । कुतः ? उपस्थितत्वात् । पश्यहोममिति वचनाच्च ॥ • ॥ २३ ॥ • ॥

पूर्णहोमो यजनीयप्रयोगः ॥ २४ ॥

‘पूर्णहोमं यशसे जुहोमि’—इति पूर्णशब्दोपलक्षितेन मन्त्रेण होमः पूर्णहोमः । कर्त्तव्यः,—इति सूत्रशेषः । स खल्वयं पूर्णहोमो-यजनीयप्रयोगो भवति । व्याख्यातमेतत् । स चायं होमः पौर्णमास्याः प्रतिपदि प्रातर्होमादूर्ध्वं पक्षादिहोमाश्चावाक् स्यात् । अमावस्यायाः प्रतिपदि तु पक्षादिहोमादूर्ध्वम्—इति द्रष्टव्यम् । होमधायमाज्येन करणीयः । द्रव्यानुपदेशात् । एका चैयमाहुतिः क्षिप्रहोमन्यायेन स्यात् । एवमुत्तरत्रापि ॥ • ॥ २४ ॥ • ॥

इन्द्रामवदादिति च ॥ २५ ॥

‘इन्द्रामवदात्तमीवः’—इति मन्त्रेण च होमो यजनीयप्रयोगः ॥ • ॥ २५ ॥ • ॥

अनयोः खलु यजनीयप्रयोगाहुत्योर्मध्यात्,—

यशस्कामः पूर्वां सहायकाम उत्तराम् ॥ २६ ॥

यशस्तामः पूर्वामाहुतिं जुहुयात् । सहायकाम उत्तरामाहुतिं  
जुहुयात् ॥ • ॥ २६ ॥ • ॥

इति महामहोपाध्यायराधाकान्तसिद्धान्तवागीशभट्टाचार्या-  
न्मजयीचन्द्रकान्तकालङ्कारस्य कृती गोभिलीगण्डवृत्तभाष्ये  
चतुर्थप्रपाठकस्य षष्ठमी खण्डिका समाप्ता ॥ • ॥

## गोभिलौय-गृह्यसूत्रे

चतुर्थप्रपाठके नवमी खण्डिका ।

पुरुषाधिपत्यकामोऽष्टरात्रमभुक्ता ॥ १ ॥

पुरुषाणामाधिपत्यं सेनापत्यादिकं कामयते,--इति पुरुषाधिपत्य-  
कामः । अष्टरात्रम्,--अष्टौ अहोरात्राणि, अभुक्ता उपोष्य ॥  
॥ ० ॥ १ ॥ ० ॥

औदुम्बरान् सुवचमसेध्मानुपकल्पयित्वा ॥ २ ॥

उदुम्बरस्यैतान् औदुम्बरान् । तान् खल्विमान् वार्धनिव न तैज-  
सान्,--इत्यवगच्छामः । कथम् ? इध्मेन सहैकयोगनिर्देशात् ।  
सुवचमसेध्माः व्याख्याताः । तान् उपकल्पयित्वा,--उपकल्प्य  
सम्पाद्य,--इत्येतत् । चमसस्योपकल्पनं प्रणीतार्थम् । इध्माना-  
मुपकल्पनम्--प्राज्यतन्त्रेण होमप्रज्ञापनार्थम् । कथं ज्ञायते ?  
एवं खल्वमीषामुपकल्पनं दृष्टार्थं भवति । अन्यथा अदृष्टार्थत्व-  
मेषां कल्पनीयं स्यात् । न चैतदुचितम्,--सम्भवति दृष्टे  
अर्थे ॥ ० ॥ २ ॥ ० ॥

प्राङ् वोढ् वा ग्रामान्निष्क्रम्य चतुष्पथेऽग्निमुप-  
समाधाय ॥ ३ ॥

जतभाषं सूत्रम् ॥ ० ॥ ३ ॥ ० ॥

आज्यमादित्यमभिमुखो जुहुयात् ;—अन्नं वा

एकच्छन्दस्य श्रौर्वा एषेति च ॥ ४ ॥

आदित्यमभिमुखः,—आभिमुख्येनादित्यमुखः, अन्नं वा,—इति मन्त्रेण, श्रौर्वा,—इति मन्त्रेण च, आज्यं जुहुयात् । पृथक्सम्ब-  
हयनिर्देशः,—आहुतिद्वयार्थः । आदित्यमभिमुखः,—इति वच-  
नोत् प्रातराहुत्यनन्तरमेव होमोऽयं करणीयः,—इत्यवगच्छामः ।  
कथं कृत्वा ? एवं खल्वादित्याभिमुखता प्राप्नुते च होतुः  
सम्पद्यते । तथाच सति, न कस्यापि शास्त्रस्य उपरोधो भवि-  
ष्यति । इतरथा प्राप्नुतुशास्त्रं वा उपरोक्ष्यते, आदित्याभि-  
मुखशास्त्रं वा । तच्चानिष्टम् ।

ननु, आज्यम्—इति किमर्थम् ? आज्येन होमार्थम् । ननु,  
अवचनेऽपि तदेव प्राप्नोति ? प्राप्नोति । अनर्थकं तर्हि ? न,—  
इत्युच्यते । कस्मात् ? यस्मात् आज्यमित्यवचने अनादेशबलात्  
तत् प्राप्नोति, वचनेऽपि आदेशबलात् तदेव प्राप्नोति । तत्  
किमत्र चोद्यम् ?—इति न खल्वधिगच्छामि । आदेशे खल्वेतत्  
वचनमाज्यस्य प्रापकं भवति, अनादेशे चान्यद्वचनम् । अनादेशे  
प्रापकं तु वचनमवष्टभ्य, आदेशवचनमाक्षिपति भवान् । न  
चेतदुचितम् । आचार्येणाधीनत्वादादेशानादेशयोः ।

अथ, प्रयोजनान्तरमन्त्रेण न ते परितोषः ;—शृणु, तदपि ।  
आज्यमित्यवचने मन्त्रलिङ्गादनेन होममपि कश्चिदाशङ्कीत कदा-  
चित्,—इति इमामधिक्रामाशङ्कां निरसितुम्,—आज्यम्,—  
इत्याचार्यः सूत्रयाचकार,—इति स्मिष्यते । अपर आह । 'सपि-

सोमं दधि पयो यवागूं दा',—इत्येतस्य व्यावृत्त्यर्थं पुनराज्यग्रहणम् ।  
एवञ्च, अत्र आज्यमेव नियम्यते"—इति ॥ ० ॥ ४ ॥ ० ॥

अन्नस्य घृतमेवेति ग्रामे तृतीयाम् ॥ ५ ॥

अन्नस्य घृतम्,—इत्यनेन मन्त्रेण तृतीयामाहुतिं ग्रामे जुहुयात् ।  
इयमप्याहुतिराज्येनैव स्यात् । कुतः ? द्रव्यान्तरानुपदेशात् ।  
मन्त्रलिङ्गात् । आज्यस्य च प्रकृतत्वात् । ग्रामेऽप्यग्नावेव होमो-  
न ग्राम एव । 'ग्रामान्निष्कम्य',—इत्येतद्वैपरीत्यमभिप्रेयन् खल्व-  
चार्यः,—'ग्रामे',—इत्याह,—इति श्लिष्यते । 'अग्निमुपसमाधाय'  
—इति खल्वनुवर्तत एव ।

इदमिदानीं सन्दिह्यते । किमियमप्याहुतिरौदुम्बरसूवचम-  
सादिना अन्यतन्त्रेण स्यात्, उत क्षिप्रहोमन्यायेन, ?—इति ।  
आज्यतन्त्रेण,—इति ब्रूमः । कस्मात् ? अधिकारात् । फला-  
न्तरानुपदेशात् ; तृतीयत्ववचनाच्च ; ऐककर्म्यावगतेषु । अन्यथा  
खल्वभिधानादेव तृतीयत्वप्राप्तेस्तृतीयामिति वचनमनर्थकं स्यात् ।  
तस्मात्,—संख्यावचनादैककर्म्यं प्रतिपादयन् पूर्वोक्तधर्म-  
संख्यमत्रापि दर्शयति,—इत्याख्येयम् । तुल्यधर्माणां हि संख्ये-  
यानामेकसंख्याभिसंबन्धोऽसति बाधके वाक्यतात्पर्यविद्धिरिष्यते ॥  
॥ ० ॥ ५ ॥ ० ॥

गोष्ठे पशुकामः ॥ ६ ॥

गोष्ठे गवामावासे, अग्निमुपसमाधाय प्रकृतामाहुतिं जुहुयात् ।  
कः ? पशुकामः । पशुशब्देन गौरेवाभिप्रेयते । कथं ज्ञायते ?

गोष्ठे,—इति तस्यैव हृदयागतत्वात्, अतः परित्यागे च कारण-  
विशेषाभावात् । पशुशब्देनाविशेषात् गोमेषमहिषादय उच्यन्ते,  
—इति केचित् ।

इदमिदानीं सन्दिह्यते । किं कृत्स्नमेवाहुतित्रयं पशुकामस्य  
गोष्ठे उपदिश्यते, उताहो अनन्तरा तृतीयेवाहुतिः ?, —इति ।  
अनन्तरा तृतीयेव,—इति ब्रूमः । कस्मात् ? अनन्तर्यामिरेकात् ।  
अभ्यासानुपदेशाच्च । तस्मात्,—तृतीयाम्,—इत्यनुवर्तते,—  
इति बोद्धव्यम् । अपर आह । अविशेषात् उभरंत्वापि मन्त्रत्रय-  
स्यानुवर्तिदर्शनाच्च कृत्स्नमेवाहुतित्रयमिहोपदिश्यते,—इति ।

स खल्वयं होमः पुरुषाधिपत्यकामस्यैव सतः पशुकामस्य  
गोष्ठे उपदिश्यते । दर्मर्षौर्णमामयाजिन एव सतः पशुकामस्य  
गोदोहेन प्रणयनीपदेशः,—इति यथा । कथं ज्ञायते ? तस्यैवाधि-  
कारात् । तृतीयाम्,—इत्यनुवर्तनेनैककर्म्यप्रतिपत्तेश्च । ‘गोष्ठे  
पशुकामः’—इत्येतावन्मात्रं खल्विहाच्यते, न तु किञ्चिदपि  
कर्त्तव्यमुपदिश्यते । भवितव्यन्तु तेन । तस्मात्,—अनन्त-  
र्यामिरेकात् तृतीयामाहुतिं जुहुयात्,—इत्यनुपञ्चनीयम् ।  
तस्मात्,—येयं तृतीया आहुतिः केवलं पुरुषाधिपत्यकामस्य ग्रामे  
उपदिष्टा, सैव तस्यैव पशुकामस्य सतः गोष्ठे उपदिश्यते,—इति  
श्लिष्यते । तस्मादघिक्तताधिकारोऽयमुपदेशः ॥ ० ॥ ६ ॥ ० ॥

विदूयमाने चोवरम् ॥ ७ ॥

विदूयमाने,—“दु दु उपतापे”—इति स्मरणात् विशेषेण उपतप्य-



माने । कस्मिन् ? गोष्ठे । कथं ज्ञायते ? अधिकारात् । सप्तमी-  
निर्देशाच्च । एतदनेनोक्तं भवति । गोष्ठे अग्निमुपसमाधायैव होमो-  
न कर्त्तव्यः किन्तु अग्निमुपसमाधायपि तावत् प्रतीक्षणीयं ;—  
यावद्गोष्ठमुपतप्यमानं भवति । तत उपतप्यमाने सति गोष्ठे होमः  
करणीयः,—इति । अपरे पुनर्भाषन्ते—“गोष्ठस्योपतापासम्भवात्  
गोष्ठसंबन्धाद्गोष्ठेषु उपतप्यमानासु—इति द्रष्टव्यम्”—इति ।

तदेवं विदूयमाने गोष्ठे चीवरं जुहुयात्, इति वृत्तं ।  
'सम्पत्कामो जुहोमि'—इति मन्त्रलिङ्गाच्चैतदेवं प्रतिपत्तव्यम् ।  
चीवरशब्देन लौहचूर्णमुच्यते । कुतः ? “लौहचूर्णञ्च चीवरः”  
—इति वचनात् । तदत्र चीवरविधानादाज्यस्य निवृत्तिः स्यात् ।  
पूर्वोक्तधर्मसंबन्धसु अत्रापि स्यादेव । तत्सम्बन्धेनैवोपदेशात् । या  
खल्वियं तृतीयाऽऽहुतिराज्येन ग्रामे स्यात्, सैव पशुकामस्य सतः  
चीवरेण गोष्ठे भवति,—इति खल्वेवोचाम । अत्र पुरुषाधिपत्य-  
कामकर्म्मणोऽपवर्गः ।

अन्यः पुनरन्यथेयं ग्रन्थं वर्णयाञ्चकार,—‘गोष्ठे पशुकामः’—  
इत्यादिम् । ‘पशुकामो गोष्ठे तृतीयामाज्याहुतिं जुहुयात् । पशु-  
कामः,—इति निरपेक्षश्रवणात् अधिकृताधिकारे च प्रमाणा-  
भावात् सर्वस्यैव पशुकामस्य होमोऽयं, न पुरुषाधिपत्यकामस्यैव  
सतः पशुकामस्य,—इति । तस्मात्, पुरुषाधिपत्यकामकर्म्मणः  
कर्म्मन्तरमिदम् । एवञ्च, अत्र अष्टरात्रोपोषणं न स्यात्, न वा  
उदुस्वरसुवादि,—इति । कर्म्मन्तरमाह । ‘विदुयमाने चीवरम्’ ।  
गोष्ठस्योपतापासम्भवात् गोष्ठसंबन्धाद्गोष्ठेषु उपतप्यमानासु चीवरं  
लौहचूर्णं जुहुयात् । इदमपि कर्म्मन्तरम् । क्षिप्रहोमश्चायम् ।

एतेषां त्रयाणामपि कर्मणां सकृत् प्रयोगादेव फलं स्यात् । कुतः ?  
 अभ्यासानुपदेशात्'—इति ॥ ० ॥ ७ ॥ ० ॥ . .  
 अथेदानीं कर्मान्तरमाह,—

प्रतिभयंऽध्वनि वस्त्रदशानां ग्रन्थीन् बध्नीत ॥ ८ ॥

अथमेव प्रतिभयम् । प्रतिरूपसर्गः १ प्रकर्षवाची वा । तेन, प्रकर्षेण भयं प्रतिभयम्,—इत्यर्थः न, अथवा । प्रत्यासन्नं भयं प्रतिभयम् । अध्वनि पथि, प्रतिभये,—प्रत्यासन्ने भयहेतौ सति,—इत्येतत् । वस्त्रदशानाम्,—वस्त्रं वासः, अविशेषादधरीयमुत्तरीयञ्च स्वकीयमेव भण्यते । तस्य दशानां ग्रन्थीन्,—बहुवचनात् त्रीनेव, बध्नीत । अन्नं वा एकच्छन्दस्यम्,—इत्येतत्प्रभृतिभिस्तिष्ठभिर्ऋग्भिः । कुतः ? एतासामेव प्रकृतत्वात् । मन्वान्तरानुपदेशाच्च । आह । आनन्तर्यातिरेकात् तृतीययैव स्यात् ? उच्यते । “स्नाहाकारान्ताभिः”—इति वक्ष्यमाणसूत्रात् तिष्ठभिरेव स्यात्, न पुनरानन्तर्यातिरेकात् तृतीययैव । अतिक्रान्तसंबन्धस्याप्याचार्यस्यनुमतत्वात् ॥ ० ॥ ८ ॥ ० ॥

स्नवाससोदशाऽभावे कथम् ? उच्यते,—

उपेत्य वसनवतः ॥ ९ ॥

वसनवतः,—दशायुक्तवसनवतः, ‘वस्त्रदशानां ग्रन्थीन् बध्नीत’,—इत्यनुवर्तते । किं कृत्वा ? उपेत्य । उप, समीपम्, इत्वा गत्वा, न तु तमाह्वय ।

इयमपरा सूत्रद्वययोजना,—

अध्वनि पथि, प्रतिभये संति, वस्त्रदशानां जीन् ग्रन्थीन् बध्नीत,  
प्रकृताभिर्कृग्भिः । किमात्मनो वस्त्रदशानाम् ? न । कस्य तर्हि ?  
'उपेत्य वसनवतः' । वसनवतः सह गन्तुः कस्यचित्, वस्त्रदशानां  
ग्रन्थीन् बध्नीत । किं कृत्वा ? उपेत्य ।

एवं वा,—'प्रतिभयेऽध्वनि वस्त्रदशानां ग्रन्थीन् बध्नीत' । अर्था-  
दात्मनः । न केवलमात्मन एव । किं तर्हि ? 'उपेत्य वसनवतः' ।  
चशब्दोऽत्र लुप्तवत् द्रष्टव्यः । वसनवतः,—इति च द्वितीयाबहुवच-  
नान्तं पदम् । तदयमर्थः । वसनवतश्चैकसार्थगन्तृन् सहायानुपेत्य  
तेषामपि वस्त्रदशानां ग्रन्थीन् बध्नीत ॥ ० ॥ ६ ॥ ० ॥

### स्वाहाकारान्ताभिः ॥ १० ॥

प्रकृताभिर्कृग्भिः । अहोमकत्वात् कर्मणः स्वाहाकारविलोपं मा  
प्रशाङ्गीत्,—इति स्वाहाकारान्ताभिः,—इत्याह ॥ ० ॥ १० ॥ ० ॥  
किं पुनरस्मिन् कर्मणि कृते फलं भवति ? उच्यते,—

### सहायानाञ्च स्वस्त्ययनम् ॥ ११ ॥

सहायानां आत्मनः सह गन्तृणां, चशब्दादात्मनश्च, स्वस्ति मङ्गलं  
तस्मायनं प्राप्तिः,—भयनिवृत्तिरित्येतत् । तस्या एवाभिप्रेतत्वेन  
मङ्गलरूपत्वात् । भवति,—इति सूत्रशेषः । अभिप्रेतार्थसिद्धिर्वा  
स्वस्तिशब्देनोच्यते । तस्मायनं प्रापकमेतत् कर्म,—इत्ययमर्थ-  
स्तदानीं वर्णनीयः । तदिदमुपरिष्ठाद्वैद्यं वेदितव्यम् । भयस्यानि-  
यतकालत्वात् ॥ ० ॥ ११ ॥ ० ॥

आचितसहस्रकामोऽक्षतसक्ताहुतिसहस्रं जुहु-

यात् ॥ १२ ॥ . . .

आचितशतकामः,—इत्येतद्व्याख्यानेनैव, आचितसहस्रकामः,—  
इत्येतदपि व्याख्यातम् । अक्षतैर्यवैर्निष्पन्नाः सक्तावाऽक्षतसक्तावः,  
तेषामाहुतिसहस्रं क्षिप्रहोमन्यायेन जुहुयात्,—अक्षं वा एक-  
च्छन्दस्यम्—इत्येताभिर्ऋग्भिः . . . कुतः ? एतासामेव प्रकृतत्वात् ।  
मन्त्रान्तरानुपदेशाच्च ।

अत्र किञ्चिद्वक्तव्यमस्ति । आहुतिसहस्रं होतव्यमुपदिश्यते,  
ऋचश्च तत्र तिस्रः करणतयोच्यन्ते, तत् कथमयं होमः स्यादिति  
तावत् सन्दिह्यते । किं तिसृणामृचामनुरोधात् आहुतिसहस्रस्य  
त्रिरभ्यासः कर्तव्यः, आहोस्वित् तिसृभिरेव ऋग्भिरेकैका  
आहुतिर्होतव्या, उताहो आहुतिसहस्रं त्रिधा विभज्य ऋक्क्षयेण  
होतव्यम् ?—इति । तत्र न तावदाद्यः पक्षः । कुतः ? गुणानु-  
रोधेन प्रधानाभ्यासस्यायुक्तत्वात् । आहुतिसहस्रमिति संख्यावच-  
नाच्च । नापि द्वितीयः । कस्मात् ? एकैकस्या एवर्चो होम-  
निर्व्वहसामर्थ्यात् । तथात्वे खल्वन्याया एव ऋचः व्यायाभावेन  
करणत्वापत्त्या प्राद्वयोः ऋचोः करणत्वाभावप्रसङ्गाच्च । तस्मात्,  
पारिशेष्यात् तृतीयः पक्षो ज्यायान् । तस्मात्, आहुतिसहस्रं  
त्रिधा विभज्य प्रथमया ऋचा तस्य प्रथमं भागम्, द्वितीयया ऋचा  
द्वितीयं भागम्, तृतीयया च ऋचा तृतीयं भागं जुहुयात्,—  
इति । अथ, एवमपि अन्ये एका आहुतिः शिष्यते, कतमया

पुनः ऋचा असौ होतव्या ? आद्यया,—इति ब्रूमः । कस्मात् ?  
मालान्यायेन पुनरपि तस्या एव उपस्थितत्वात् । तथा चोक्तम् ।

“सक्ताहुतिसहस्रञ्च पुरीषाणाञ्च कीर्तितम् ।

त्रिधाऽभ्यासेन तत् कुर्यादाद्यमन्त्राऽऽहुतिर्भवेत्” ।

इति ॥ ० ॥ १२ ॥ ० ॥

पशुकामो वत्समिथुनयोः पुरीषाहुतिसहस्रं जुहु-  
यात् ॥ १३ ॥

पशून् कामयते,—इति पशुकामः । स खल्वयं बृहत्पशुकामः  
—इत्यवगच्छामः । कुतः ? जुह्वपशुकामः इत्युत्तरत्र सूत्रणात् ।  
वत्सञ्च वत्सा च वत्समिथुनमुच्यते । कथं ज्ञायते ? मिथुन-  
शब्दस्य द्वन्द्ववाचित्वात् । तयोः वत्समिथुनयोः, पुरीषाणां  
प्रकृत्याम् आहुतयः—पुरीषाहुतयः, तेषां सहस्रं जुहुयात् । अत्र  
वा एकच्छन्दस्यम्—इत्येवमादिभिर्ऋग्भिः । कुतः ? एतासामेव  
प्रकृतत्वात् । मन्त्रान्तरानुपदेशाच्च ।

इदमिदानीं सन्दिह्यते । किं यदेव यदेव पुरीषं सम्पद्यते,  
तदेव जुहुयात् । उत पूर्वमेव सर्व्यं पुरीषं संगृह्य एकस्मिन्नेव  
पूर्वाह्ने आहुतिसहस्रं जुहुयात् ?,—इति । एकस्मिन्नेव पूर्वाह्ने,  
—इति ब्रूमः । कस्मात् ? प्रधानस्य होमकर्म्मणो नानादिन-  
कल्पनायां पारिभाषिककालवाधे च कारणविशेषाभावात् । पुन-  
रपि सन्देहः । किं प्रकृतयोरेव वत्समिथुनयोः पुरीषसंग्रहः  
कार्यः, उत प्रकृतयोरन्ययोश्च कयोश्चिदनियमेन ?—इति ।

प्रकृतयोरेव,—इति ब्रूमः । कुतः ? प्रकृतपरित्यागे हेत्वभावात् ।  
तथा चोक्तम् ।

“चतुर्णां वस्तवत्तानां प्रकृतानाञ्च गोमयम् ।

एकस्मिन्नेव पूर्वाह्णे जुहुयात् सक्तुहोमवत्” ।

इति । ‘सक्तुहोमवत्’—इति वचनादत्रापि आहुतिसहस्रं विधा  
विभज्य पूर्ववत् जुहुयात्,—इति द्रष्टव्यम् ॥ ० ॥ १३ ॥ ० ॥

अविमिथुनयोः क्षुद्रपशुकामः ॥ १४ ॥

क्षुद्रपशुकामः, अविमिथुनयोः—मेषमिथुनयोः, पुरीषाहुतिसहस्रं  
प्रकृताभिर्हृग्भिः पूर्ववदेव जुहुयात् ॥ ० ॥ १४ ॥ ० ॥

वृत्त्यविच्छिन्निकामः कम्बूकान् सायं प्रातर्जुहुयात्  
क्षुधे स्वाहा क्षुत्पिपासाभ्यां स्वाहेति ॥ १५ ॥

वृत्त्यविच्छिन्निकामः,—इत्युक्तार्थम् । कम्बूकान् फलीकरणककु-  
शान् सायं प्रातर्जुहुयात्,—क्षुधे स्वाहा क्षुत्पिपासाभ्यां स्वाहेत्याभ्यां  
यजुर्भ्याम् । अत्रापि सायमाहुतः पुरस्तात् प्रातराहुतेऽथ परस्तात्  
होमः स्यात् । क्षिप्रहोमश्चायम् ॥ ० ॥ १५ ॥ ० ॥

मा भैषीर्न मरिष्यसौति विषयता दष्टमक्षिरभ्युक्षन्  
जपेत् ॥ १६ ॥

विषमस्यास्तीति विषवान् सर्पादिः । तेन दष्टम्,—अविशेषान्

पुरुषं स्त्रियं वा । अङ्गिरसदेकेन अभ्युक्षन् आभिमुख्येन सिञ्चन्  
मा भैषीरिति मन्त्रं जपेत्,—आ विषप्रक्षयात् । कथं ज्ञायते ?  
प्राणिपौडाऽपनयार्थत्वात् कर्मणः । अभ्युक्षन् जपेत्,—इति कुर्वन्  
अभ्युक्षणजपयोर्यौगपद्यं दर्शयति ॥ ० ॥ १६ ॥ ० ॥

तुरगोपायेति स्नातकः संवेशनवेलायां वैणवं  
दण्डमुपनिदधीत् ॥ १७ ॥

स्नातको गृहमेधी । संवेशनं शयनं स्वापो निद्रा,—इत्यनर्थान्तरम् ।  
तस्य वेलायां रात्रावित्यर्थः । कुतः ? दिवास्त्रापस्य निषेधात् ।  
वैणवम्—वेणुर्विश्वः तद्भवं, दण्डं यष्टिम्, तुरगोपाय,—इति  
मन्त्रेण उप समीपे—शयनसन्निधौ,—इत्येतत् । निदधीत् धारयेत् ।  
दध धारणे । निशब्दप्रयोगात्तत्रैव सर्वान् रात्रिं निषलं धारयेत्, न  
तु मन्त्रप्रयोगं कृत्वा अन्यत्रापनयेत् ॥ ० ॥ १७ ॥ ० ॥  
किमर्थं धारयेत् ?—

स्वस्त्ययनार्थम् ॥ १८ ॥

मङ्गलप्राप्त्यर्थम्—चौराद्युपद्रववारणार्थमित्येतत् ॥ ० ॥ १८ ॥ ० ॥

इतस्ते अग्निना क्रिमिरिति क्रिमिमन्त्रं देशमङ्गिरभ्युक्षन्  
जपेत् ॥ १९ ॥

क्रिमयः प्रसिद्धाः व्रणेषु जायन्ते । क्रिमयो विद्यन्ते यस्मिन्, तं

क्रिमिमन्त्रम्, देशम्—प्राणित्रणप्रदेशम्, न तु गोमयादि ।  
 कथं ज्ञायते ? प्राणिपीडापनयनकर्माधिकारात् । तत्राप्युत्तर-  
 सूत्रस्य पशुविषयत्वादेतस्य नरविषयतामवगच्छामः । तस्मिन्  
 क्रिमिमन्त्रं देशं अङ्गिरभ्युक्तम्, इतस्ते,—इत्यादिक्रिमिमन्त्रान्  
 सर्वानिव जपेत् । कथं पुनर्ज्ञायते सर्वेषां क्रिमिमन्त्राणामत्र  
 विनियोगः ?—इति । उच्यते । क्रिमिमतो देशस्याभ्युक्त्यै विनि-  
 योगविधानात् सर्वेषां क्रिमिमन्त्राणामत्रैव विनियोगमवगच्छामः ।  
 अन्येषां क्रिमिमन्त्राणां विनियोगान्तरादर्शनात् । न खल्वविनि-  
 युक्ताएवान्ये क्रिमिमन्त्राः पठ्यन्ते,—इति युक्तम् । तस्मादुत्तरत्रार्हण-  
 मन्त्राणां विनियोगोपदेशादिह सर्वेषामेव क्रिमिमन्त्राणां विनि-  
 योगः,—इत्यादरणीयम् । अत्राप्यभ्युक्त्यसमकालमेव मन्त्रजपः ।  
 एवं कृते किल क्रिमिपीडोपशान्तिर्भवति ॥ ० ॥ १९ ॥ ० ॥

पशूनाञ्चेच्चिकीर्षेदपराङ्मे सीतालोष्टमाहृत्य

वैहायसं निदध्यात् ॥ २० ॥

पशूनां गवाश्वादीनां, चेत् यदि, चिकीर्षेत् कर्तुमिच्छेत् । किम् ?  
 क्रिमिपीडोपशान्तिम् । कथं ज्ञायते ? अधिकारात् । तदा,  
 अपराङ्मे—न पूर्वाङ्गे । सीता लाङ्गलपद्धतिः । तस्या लोष्टम्,  
 लोष्टः प्रसिद्धः, तमाहृत्य आनीय, वैहायसं आकाशस्थं, निदध्यात्  
 धारयेत्,—गृहपटलादित्यं धारयेदित्येतत् । निगद्यः पूर्व-  
 वत् ॥ ० ॥ २० ॥ ० ॥



तस्य पूर्वार्द्धे पांशुभिः परिकिरन् जपेत् ॥ २१ ॥

तस्य लोष्टस्य । पूर्वार्द्धे — न अपराद्धे । अथ, सिद्धत्वादेतदवा-  
च्यम् ? अथोच्यते, — कारणं वक्तव्यम् । उच्यते । एतदवचने खल्व-  
पराद्धे, — इत्यनुवर्त्तते । अतस्तन्निवृत्त्यर्थम्, — पूर्वार्द्धे, — इत्यु-  
च्यते । पांशुभिः रेणुभिः, परिकिरन्, — प्रकृतस्य पशोः क्रिमि-  
मन्त्रं देशम् । प्रकृतमेव मन्त्रं जपेत् । कुतः ? तस्यैव प्रकृत-  
त्वात् । मन्त्रान्तरानुपदेशाच्च । परिकिरणसमकालं मन्त्रजपो-  
व्याख्यातः ॥ ० ॥ २१ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-  
त्मजश्रीचन्द्रकान्ततर्कालङ्कारस्य कृतौ गोमिलीयगृह्यसूत्रभाष्ये  
चतुर्थप्रपाठकस्य नवमी खण्डिका समाप्ता ॥ ० ॥

## गोभिलीय-गृह्यसूत्रे

चतुर्थप्रपाठके दशमी खण्डिका।



क्रमप्राप्तानामर्हणमन्त्राणां विनियोगमिदानीं वक्तुमारभते,—

उत्तरतो गां बद्धोपतिष्ठेरन्वर्हणा पुत्रवाससीति ॥ १ ॥

उत्तरतः उत्तरस्यां दिशि । कस्य ? अर्हणप्रदेशस्य । कथं ज्ञायते ?  
'यत्रैनमर्हयिष्यन्तः स्युः'—इति सूत्रयिष्यमाणत्वात् । गां स्त्रीगवीं  
बद्धा । स्त्रीगवोमिति कुतो वर्ण्यते ? लिङ्गादित्याह । धेनुः,—इति  
पयस्वती—इति चैवमादिमन्त्रलिङ्गं स्वस्वेवमनुगृह्यते । न च पुंगव-  
परिग्रहे कारणं पश्यामः । तस्माद् यथाक्त एवार्थः । तदेवं गां  
बद्ध्वा तामेवाभिमुखाः सन्तः, अर्हणा पुत्रवाससा,—इति मन्त्रेणो-  
पतिष्ठेरन् आराधयेयुः । उपस्थितत्वाऽन्त्रलिङ्गाच्च तामेवोपति-  
ष्ठेरन् न पुनरर्हणीयमिति बोद्धव्यम् । के उपतिष्ठेरन् ? ये  
अर्हयिष्यन्तः स्युः । कथं ज्ञायते ? उपस्थितत्वात् । बहुवचन-  
निर्देशाच्च । "यत्रैनमर्हयिष्यन्तः स्युः"—इति अर्हयितार एव  
बहुवचनेन निर्देष्टव्यं । यदि पुनरर्हणीय एवोपतिष्ठेत,—तच्छां-  
क-वचनं कुर्यात् । 'यत्रैनम्'—इत्यर्हणीयस्यैकवचनेन निर्देशात् ।

आह । अर्हयितुरेकत्वात् अस्यामपि वर्णनायां नेव बहुवचन-  
स्थायवशां पश्यामः । एवमर्हं बहुवचनं कर्तुरनियमार्थं भवि-  
ष्यति । कथं नाम ? ये केचिद्गृह्या उपतिष्ठेरन्, न पुनरर्हयितै-

वेत्यस्ति नियमः,—इत्यभिप्रायः । अथवा । बहुवचनं कुर्वन्ना-  
चार्यः सर्वेष्वेव गृह्यैर्हणीयार्हणार्थमप्रमत्तैर्भवितव्यमित्युपदि-  
शति । तथाच राजसनेयके प्रवचने । “यत्र वा अर्ह्य आग-  
च्छति, सर्वे गृह्या इव वै तत्र वेष्टन्ति, तथा ज्ञापितो भवति”  
—इति । क उपतिष्ठेरन् ? अङ्गणप्रदेशे, तत्सन्निधौ वा । कुतः ?  
अर्हणीपदेशसामर्थ्यात् । उत्तरत इत्यनेन तस्यैवोपस्थितेऽथ ॥  
॥ ० ॥ १ ॥ ० ॥

एवमर्हयिष्यत्पतिष्ठमानेषु खल्वयमर्हणीयः,—

**इदमहमिमां पद्यां विराजमन्नाद्यायाधितिष्ठामीति  
प्रतितिष्ठमानो जपेत् ॥ २ ॥**

प्रतितिष्ठमानः ऊर्हस्तिष्ठन्, इदमहमिति मन्त्रं जपेत् । अर्थात्  
अपानन्तरमासने उपविशेत् । कथं ज्ञायते ? ‘इदम्’ आसनम्,  
अधितिष्ठामि,—इति मन्त्रलिङ्गात् । समस्तमन्त्रान्नं किमर्थम् ?  
निराकाङ्क्षत्वार्थमहममुक इति नामादेशो नास्तीति प्रज्ञापनार्थम् ।  
समान्नायप्रज्ञापनार्थञ्च ॥ ० ॥ २ ॥ ० ॥

कुत्र प्रतितिष्ठमानो जपेत् ?

**यच्चैनमर्हयिष्यन्तः स्युः ॥ ३ ॥**

यत्र यस्मिन् प्रदेशे, एनमर्हणीयमर्हयिष्यन्तः—अर्हयितुमिच्छन्तः  
स्युः भवेयुः गृह्याः । बहुवचनं व्याख्यातम् । तत्र प्रदेशे प्रतितिष्ठ-  
मानो जपेत् ॥ ० ॥ १ ॥ ० ॥

यदा वाऽर्हयेयुः ॥ ४ ॥

यदा यस्मिन् काले, अर्हयेयुरर्हणं कर्त्तुमारभेरन् । बहुवचनं पूर्व-  
वत् । तदा वा प्रतितिष्ठमनो जपेत्, — इति गतेन संबन्धः । न  
तु अर्हणकर्त्तृषु कार्यान्तरव्यासक्तेषु प्रत्युपस्थानममनस्तवमेवेति ।  
एवं वा —

वै. पञ्चः तु गन्धार्थः । यदा पुनरेनमर्हयेयुस्तदा विष्टरादीनि वेदये-  
रन्, — इत्यनागतेनाभिसंबन्धो वेर्धनीयः ॥ ० ॥ ४ ॥ ० ॥

अधिदानीमर्हणविधिविवक्षयेदमाह, —

विष्टरपाद्याध्याचमनौयमधुपकानि कौकगत्तिस्त्रिव-

दयेरन् ॥ ५ ॥

विष्टरः, —

“अङ्गाविष्टरयोद्यापि गन्दहे समुपस्थिते ।

ऊर्ध्वकेशो भवेद्बद्धा लम्बकेशस्तु विष्टरः ।

कतिभिस्तु भवेद्बद्धा ? कतिभिर्विष्टरः स्मृतः ।

पञ्चाशद्भिः कुमैर्बद्धा तदङ्गेन तु विष्टरः” ।

इति आचार्यपुत्रेण गृह्यासंगेन व्याख्यातः । कात्यायनेन तु कर्म्म-  
प्रदीपे, —

“यज्ञवासुनि मुख्याश्च स्तम्भे दर्भवटौ तथा ।

दर्भसंख्या न विज्ञिता विष्टरास्तरणेष्वपि” ।

इति विष्टरे दर्भसंख्या निषिद्धा । तदनयोर्विज्ञापः, — पञ्चाशदङ्गैर्वा

कुशैर्विष्टरः स्यात्, असंख्यातैर्वा,—इति । कथं ज्ञायते ? द्वयो-  
रेवास्मादाचार्याभ्यामनुशिष्टत्वात् अनन्यगतेर्वचनात् । सम्भवे पञ्चा-  
मदेहैरसम्भवे पुनरपरिमितैरपि कुशैर्विष्टरो भवति,—इति नारा-  
यणोपाध्यायाः । रघुनन्दनस्तु दर्भसंख्यावचनमाचार्यपुत्रस्येतद-  
जानानः कार्यायनवचनविरोधात् तद्वचनं शाख्यन्तरीयमिति वर्णं .  
याञ्चकार । अन्यदपि दर्भवटुप्रसङ्गात् पूर्वमेव व्याख्यातम् ।

स खल्वयं विष्टरः एको वा स्यात् द्वौ वा,—इत्यनियमः । कृष्टं—  
ज्ञायते ? ‘द्वौ चेत्’—इति वक्ष्यमाणसूत्रपर्यालोचनात् ।

पाद्यम्-पादपक्षालनार्थमुदकम् । तथाच लाट्ययनसूत्रम् । “तत्रै-  
तदाहरन्ति,—विष्टरं पादपक्षालनम् अर्घ्यम् आचमनीयं मधुपर्क-  
मिति”—इति । द्राघ्नायणसूत्रम् । “अर्हयिष्यन्त आहरन्ति,—  
विष्टरौ पाद्यमर्घ्यम्”—इत्यादि । “विष्टरः पाद्यमर्घ्यमाचमनीयं मधु-  
पर्कौ गौरित्येतिषां त्रिस्तरेकैकं वेदयन्ते”—इति च गृह्यान्तरम् ।

“पादार्थमुदकं पाद्यं केवलं जलमेव तत् ।

तत्तैजसेन पात्रेण शङ्केनापि निवेदयेत्” ।

इति च स्मर्यते पुराणेषु । तस्मात्,—‘पाद्यम्’—इत्येवमेव प्रयोगो-  
भट्टनारायणाद्यनुमत आदरणीयः । यच्च भवदेवभट्टेन ‘पाद्याः’,—  
इति लिखितम्, यदपि सरलायाम्—‘पाद्याः’,—इति प्रयोगमभि-  
धाय, पाद्याः—इति अप्संबन्धात् स्त्रीबहुवचनम्,—इति वर्णि-  
तम् । तदसङ्गतम् । कुतः ? अस्माच्छास्त्रे पाद्यमिति निर्देशात् ।  
न खलु वीक्षणविधौ मन्त्रे च ‘अपः’—इति दर्शनादत्रापि तथा  
कल्पनायां किञ्चित् प्रमाणमस्ति । तस्मादुपयोक्त एव प्रयोगः ।

अर्घ्यम्—

“दध्यक्षतसुमनस आपयेति चतुष्टयम् ।

अर्घ्यं एष प्रदातव्यो गृह्यो ये अर्घ्याहोऽकृताः ।

दध्यक्षतसुमनसो घृतं सिद्धार्थका यवाः ।

पानीयञ्चैव दर्भाश्च अष्टाहो ह्यर्घ्यं उच्यते” ।

इति गृह्यासंग्रहोक्तलक्षणम् । ‘स खल्वयमर्घ्यः कांस्यपात्रेणाहो-  
नीयस्याश्वली निनेतव्यः । कस्मात् ?

“कांस्येनैवाहोनीयस्त निनेयमर्घ्यमश्वली” ।

इति वचनात् । आचमनीयम्—आचमनार्थमुदकम् । मधुपर्कः,—

“सर्पिषा मधुना दध्ना अर्घ्येदह्यन् सदा ।

ऋषिप्रोक्तेन विधिना मधुपर्केण याज्ञिकः ।

कंसे त्रितयमासिच कंसेन परिसंवृतम् ।

परिस्थितेषु देयः स्यान्मधुपर्क इति ध्रुवम्” ।

इति ।

“दधनि पयसि वाशवा कृतान्म

मधु दद्यान्मधुपर्कमेतदाहुः ।

दधिमधुमल्लिषु मत्तवः

पृथगेते विहितास्त्वयम् मर्याः” ।

इति च गृह्यासंग्रहोक्तलक्षणः । तदेवं ऋद्धोगानां स्वशाखापरि-  
भाषितयतुर्विधो मधुपर्को भवति ;—सर्पिमधुदधि, दधनि मधु,  
पयसि मधु, कृतान्ने मधु च,—इति । तत्र प्रथमो द्वितीयश्च  
मधुपर्कः कंसस्थः कंसपरिवृतश्च भवति । शिष्टयोः पुनर्नैष  
नियमः । प्रथमे मधुपर्के तावत् “कंसे त्रितयमासिच”—

इत्यादिना तदभिधानात् । यथा खल्वभिक्रमणं प्रयाजमात्रस्यैवाङ्गं  
नानुयाजादीनाम्, तद्वदत्रापि स्यात् । द्वितीये मधुपर्कं त्वाह  
कर्माप्रदीपे कात्यायनः ।

“साञ्चतं सुमनोयुक्तमुदकं दधिसंयुतम् ।

अर्घ्यं दधिमधुभ्याञ्च मधुपर्को विधीयते ।

कांस्येनैवार्हणीयस्य निनयेदर्थमञ्जली ।

कांस्यापिधानं कांस्यस्थं मधुपर्कं समर्पयेत्” ।

इति । तदत्र प्रथमश्लोकेनार्घ्यं मधुपर्कञ्च परिभाष्य द्वितीयश्लोकेन  
यथाक्रमं तयोरर्पणप्रकाशमाह । सोऽयं मधुपर्कशब्दः प्रथमश्लो-  
कोक्तमेव मधुपर्कं परामृशति । न त्वन्यम् । कथं ज्ञायते ? “प्रकृत-  
प्रत्ययश्च न्यायः”—इति शास्त्रतात्पर्यविदां सिद्धान्तात् । इत-  
रथा प्रकृतज्ञानाप्रकृतप्रक्रियाप्रसङ्गात् । न च तत्र प्रमाणं पश्यामः ।  
रघुनन्दनसु हन्दीगोऽप्येतदजानानः,—

“साञ्चतं सुमनोयुक्तं उदकं दधिमिश्रितम् ।

अर्घ्यं, दधिमधुभ्याञ्च मधुपर्को विधीयते” ।

इति वचनं लिखित्वा, ‘दधिमधुमात्रेण मधुपर्काभिधानं घृता-  
सम्भवपरम्”—इति परिकल्प्य, ‘तत्सम्भवे गोभिलः’—इत्यभिधाय  
“मधुपर्कं दधिमधुघृतमपिहितं कांस्ये कांस्येन”—इति पारस्कर-  
गृह्यसूत्रम्,—“पिहितं कांस्यस्थम्”—इत्याकुलीकृत्य लिखित्वा,  
पूर्ववचने पातानुपदेशात् कांस्यपात्रं विनाऽपि मधुपर्को दीयते  
इति वर्णयाञ्चकार । पृथगमीषां मधुपर्काणामेकविशेषस्यान्यता-  
प्रसक्तोः किमर्थमेतावान् प्रयासः,—इति न विद्मः । पूर्ववचनं

पात्रानुपदेशादिति यदुक्तं, तदपि तत्परवचनानुशोनेन । अपि च । मध्वसम्भवे घृतेन मधुपर्कं गृह्यान्तरङ्गाराः स्मरन्ति, स तु मन्यते,—घृतासम्भवे दधिमधुमातेण मधुपर्कः,—इति किमत्र भ्रूमः । तथाच गृह्यान्तरम् । “दधनि मध्वानोय सर्पिर्वा मध्वनाभे”—इति । विस्तरतश्चेतत् गृह्यामंग्रहभाष्ये वक्ष्यामः । अग्निष्वाभिनास्तु कल्पसूत्रवृत्तौ मधुता पृक्तं दधि पयः कृतान्नं वा मधुपर्कः—इति द्वितीयादिप्रकारण्यमेवोक्तवन्तः । ‘मधुपर्की दधिमधुयुक्तम्’—इति ब्रुवाणो भट्टनागायणौ द्वितीयं मधुपर्कमात्रमेवादर्शितवान् ।

सूत्रशेषमिदानीं वर्णयामहे । तानितान् विष्टरादीन् मधुपर्का-  
न्तान् द्रव्यविशेषान् एकैकशः प्रत्येकं त्रिस्तिसृचार्य, वेदयेरन्-  
निवेदयेरन्,—इत्युत्पादइयितुः कर्म प्रथमं सूतितम् ।  
वेदयेरन्-ज्ञापयेयुः—इति केचित् । निवेदमश्च दक्षहस्तेनादाय  
कर्त्तव्यम् । कर्तुरङ्गस्योपदेशाभावे तस्यैव करस्य कर्मपारगत्वात् ।  
तथा चोक्तम् ।

“कर्मोपदिश्यते यत्र कर्तुरङ्गं न चोच्यते ।

दक्षिणस्तत्र विज्ञेयः कर्मणां पारगः करः” ।

इति । तस्मात्,—विष्टरनिवेदनं उत्तानहस्ताभ्याम्—इत्यसङ्गता  
कल्पना भवदेवभट्टस्य । सुखावबोधार्थं प्रयोगः प्रदर्श्यते । विष्टरो-  
विष्टरो विष्टरः, पाद्यं पाद्यं पाद्यम्, अर्घ्यार्घ्यमर्घ्यम्, आचमनीय-  
माचमनीयमाचमनीयम्, मधुपर्की मधुपर्की मधुपर्कः । प्रतिगृह्य-  
ताम्—इति सर्वत्र वक्ष्यमाणं समापयेत् । कुतः ? तथा प्रसिद्धेः ।



योग्यत्वाच्च । विष्टरद्वयपक्षे द्विवचनास्तेन प्रयोगः,—इति भट्टनाराय-  
शोपाध्यायाः । पृथक् निवेदनम्,—इति भवदेवभट्टः ॥०॥ ५ ॥०॥

अथेदानीमर्हणीयकर्मविधिवत्तव्यः । स खल्वर्हयिषा दत्तं विष्ट-  
रादिकं—विष्टरं प्रतिगृह्णामि,—इत्यादिना गृह्णीयात् । कथं  
ज्ञायते ? योग्यत्वात् । प्रसिद्धेय । अर्थमधुपर्कयोस्तु विशेषं वक्ष्यामः ।  
स खल्वयमर्हणीयः विष्टरं गृह्णीत्वा,—

या ओषधीरित्युदञ्चं विष्टरमास्तीर्याध्युपविशेत् ॥

॥ ६ ॥

या ओषधीः,—इत्यनया ऋचा उदञ्चमुत्तरायं विष्टरमास्तीर्य,  
विष्टरम् अधि लक्ष्मीकृत्य आमनस्योपरि उपविशेत् । क आस्तीर्य ?  
आसने । कथं ज्ञायते ? “तामह्वमस्त्रासने”—इति मन्त्रलि-  
ङ्गात् । स खल्वयं मन्त्रः विष्टरस्यासनास्तरणे विनियुक्तः । कुतः ?  
उपवेशनस्य पूर्वमेव सिद्धत्वात्, इति व्याख्यातारः ॥०॥ ६ ॥०॥

द्वौ चेत् पृथग्गृभ्याम् ॥ ७ ॥

चेत् यदि, द्वौ विष्टरी अर्हयिता दत्तौ स्याताम्, तदा पृथक्—  
नाना, ऋग्भ्याम्—या ओषधीरित्येताभ्यामित्यर्थः । आस्तीर्याध्यु-  
पविशेत्,—इत्यनुवर्त्तते । ऋग्द्वयं मन्त्रब्राह्मणादवगन्तव्यम् । अतः,  
पृथक्—इति करणात् निवेदनं युगपदवगम्यते । चेत्,—इति  
करणाच्च नातीव द्वयोरावश्यकत्वम्,—इति ॥ ० ॥ ७ ॥ ० ॥

किं द्वितीयमपि विष्टरमविशेषेणासन एवास्तीर्य, उपर्युपविशेत् ?  
न । किन्तुहि ?—

पादयोरन्यम् ॥ ८ ॥

अन्यमपरम्—द्वितीयं विष्टरम्, या ओषधीरिति मन्त्रेण पादयो-  
रधस्तादास्तीर्याधुपविशेदित्यर्थः । पादयोरध आस्तीर्य उपरि  
पादौ तूर्णं कुर्यात्,—इति भट्टभाष्यसूत्रे ॥ ० ॥ ८ ॥ ० ॥

यतो देवीरित्यपः प्रचेत ॥ ९ ॥

यतो देवी,—इत्यनेन मन्त्रेण, अपः,—पादप्रक्षालनार्थमुदकम्—  
पाद्यमित्येतत् । प्रचेत अहंणीयः ॥ ० ॥ ९ ॥ ० ॥

तेनादकेन खल्वयमहंणीयः,—

सद्यं पादमवनेनिज इति सद्यं पादं प्रक्षालयेत्,  
दक्षिणं पादमवनेनिज इति दक्षिणं पादं प्रक्षालयेत्  
॥ १० ॥

सद्यं पादम्,—इति मन्त्रेण सद्यं वामं, पादं प्रक्षालयेत् । अनेनैव  
सूत्रशेषो व्याख्यातः । प्रक्षालयेत्,—इति क्रियाभ्यासः ; निर्देश-  
क्रमेण पादयोः प्रक्षालनार्थः । अन्यथा उदकसंख्यतानुरोधात् दक्षिणं  
प्रक्षाल्य ततः सव्यस्य प्रक्षालनं स्यात् । तच्चानिष्टम् । पठन्ति च ।

“पादं प्रक्षालयेद्दिप्रो दक्षिणं प्रथमं सदा ।

शूद्रस्तु वामं प्रथमं सामवेदी तथा बधूः” ।

इति ।

“सामगः क्षालयेत् सव्यमादावन्यस्तु दक्षिणम्” ।

इति चैवमादि ॥ ० ॥ १० ॥ ० ॥

**पूर्वमन्यमपरमन्यमित्युभौ शेषेण ॥ ११ ॥**

पूर्वमन्यमिति मन्त्रेण उभौ पादौ शेषेणावशिष्टेनोदकेन प्रक्षालयेत्—अर्हणीयः । सन्निकर्षातिशयादक्षिणस्यैव पादस्य प्रक्षालनं स्यात्,—इति तन्निरासार्थम्—उभौ,—इत्याह । आह । पूर्वमन्यमित्युभौ शेषेण,—इति वक्तव्ये, पूर्वमन्यमपरमन्यमित्युभौ शेषेण,—इति गुरुकरणं किमर्थम् ? क्रमविशेषार्थम्,—इति ब्रूमः । कथं नाम ? एकैकपादप्रक्षालने यस्य पूर्वं प्रक्षालनं यस्य च पश्चात्, उभयपादप्रक्षालनपक्षेऽपि तस्यैव पूर्वं तस्यैव च पश्चात् प्रक्षालनम्—इति । तदेतत् क्रमविशेषसूचनार्थं पूर्वापरत्वानुकीर्तनमिति बोद्धव्यम् । मन्त्रे च पूर्वशब्दोऽग्निमवाची अपरशब्दः पश्चाद्वचनः । तथाच अग्निमप्रक्षालितमन्यं सव्यं पश्चात् प्रक्षालितमन्यं दक्षिणश्चोभौ पादाववागनिजे पूर्वणैव क्रमेण प्रक्षालयामि,—इति मन्त्रलिङ्गादपि स एव क्रमोऽवगम्यते । अतएव उदक्संस्थतानुरोधादिह प्रथमं दक्षिणं प्रक्षाल्य ततः सव्यं प्रक्षालयेदित्ययमपि पक्षो मन्त्रलिङ्गविरोधादेवोपेक्षणीयः । मन्त्रलिङ्गसूचनार्थमेव ‘पूर्वमन्यमपरमन्यम्’—इति मन्त्रप्रतीकस्थोपादानम् ॥ ० ॥ ११ ॥ ० ॥

### अन्नस्य राष्ट्रिरसौत्यर्थं प्रतिगृह्णीयात् ॥ १२ ॥

अन्नस्य राष्ट्रिरसि,—इत्यनेन मन्त्रेण अर्थं यथोक्तलक्षणं प्रतिगृह्णी-  
यात् अन्नलौ गृह्णीयात् अर्हणीयः । अर्थं प्रतिगृह्णामि,—इत्यर्थं  
प्रतिगृह्णीयादित्यमङ्गतेषां कल्पना भवदेवभट्टस्य । 'प्रतिगृह्णीयात्'  
—इत्यस्य अन्नलौ गृह्णीत्वा शिरसि दद्यात्,—इति रघुनन्दन-  
व्याख्यानोऽपि प्रमाणं न पश्यामः । 'मन्त्रानुपदेशात् व्याहृतिभिरेव  
शिरस्संघं दद्यात्,—इति तु स्यात्' ॥ ० ॥ १२ ॥ ० ॥

### यशोऽसौत्याचमनीयमाचामेत् ॥ १३ ॥

यशोसि,—इति मन्त्रेणाचमनीयमाचमनार्थमुदकम्, आचामेत्  
सम्यक् भक्षयेत्,—अर्हणीयः । आचामेत्,—इति करणात्,—  
चारत्रयमुदकं भक्षयेत्, अथ यथोक्तेन विधिना इन्द्रियाण्युपसृशेत्,  
—इत्यवगच्छामः । 'तच्च मङ्गलमन्त्रेण भक्षयित्वा द्विस्तूष्णीं भक्ष-  
येत्'—इति भट्टभाष्यम् ॥ ० ॥ १३ ॥ ० ॥

### यशसो यशोसीति मधुपर्कं प्रतिगृह्णीयात् ॥ १४ ॥

यशसो यशोसि,—इत्यनेन मन्त्रेण मधुपर्कमर्हणीयः प्रतिगृह्णी-  
यात् । अपरे पुनरेतद्विद्वांसो भाषन्ते,—मधुपर्कं प्रतिगृह्णासीति  
मधुपर्कं प्रतिगृह्णीयात्,—इति ॥ ० ॥ १४ ॥ ० ॥

तस्य खल्वस्य मधुपर्कस्य,—

यशसो भक्षोसि महसो भक्षोसि श्रीर्भक्षोसि

श्रियं मयि धेहीति त्रिः पिबेत् ॥ १५ ॥

यशसो भक्षोसि,—इत्येवमादिना मन्त्रेण, त्रिः—वारत्रयं पिबे-  
दर्हणीयः । आह । समस्तमन्त्रान्नानं किमर्थम् ? उच्यते । मन्त्रे  
भक्षशब्दस्य त्रिः पाठात् त्रिः पानविधानाच्च भक्षशब्दान्तेरेव मन्त्रा-  
वयवैः पानं स्यात्,—इत्यपि कर्दाचिदाशङ्का स्यात् कस्यचिन्मन्त्र-  
मतेः । अतस्तन्निरासार्थं मन्त्रान्तेन पानप्रतिपादनार्थम्, समा-  
न्त्रायप्रज्ञापनार्थञ्च समस्तमन्त्रान्नानम् । तस्मात्, कौथुमादीनां  
रन्तान्तेनैव पानम् । येषन्तु ‘श्रियो भक्षोसि’—इति मन्त्रपाठः,  
तेषां मन्त्रावयवैरेव पानं स्यात् । तथा च कृन्दिगण्टह्यान्तरम् ।  
“मधुपर्के त्रिः पिबेद् यशसो महसः श्रिय इति, तूष्णीं चतुर्थम्”  
इति । तदत्र, मन्त्रप्रतीकोपादानात् प्रतीकेरेव पानमवगम्यते ।  
‘श्रीर्भक्षोसि’—इति खल्वस्मच्छाखायां मन्त्रपाठः ।

इदमिदानीमत्र सन्दिह्यते । किं प्रतिपानं मन्त्रावृत्तिः, उत  
सकृन्मन्त्रेण पानत्रयम् ?—इति । सकृन्मन्त्रप्रयोगः,—इति केचित् ।  
कुतः ? “एकद्रव्ये कर्मावृत्तौ सकृन्मन्त्रवाचनं कृत्वा,”—इति वच-  
नात् । तदसङ्गतम् । कस्मात् ? द्रव्यभेदात् । द्रव्यभेदः खल्वत्र  
भवति । न हि यदेवादितः पिबति, परस्तादपि तदेव पिबति,—  
इत्यप्रमत्तः शक्नोति वदितुम् । तस्मादस्यैव द्रव्यभेदः । उत्तरत्र  
तूष्णीमिति करणाच्चात्र प्रतिपानं मन्त्रावृत्तिमवगच्छामः । आह ।  
मध्ये तर्हि आचमनं प्राप्नोति ? अन्यथोच्छिष्टः, कथं द्वितीयं  
द्वितीयञ्च पानं करिष्यति, मुत्तं वा पठिष्यति । उच्यते । उत्तरत्र

आचान्तोदकाय,—इति करणादिहोच्छिष्टतैव न भवतोत्प्लवगच्छामः ।  
तस्मात्, प्राणाग्निहोत्रवत् सोमभक्षणवच्च अक्षुप्तमचमनस्यैव मन्त्र-  
पाठः स्यात् । तथाच गृह्यसंज्ञः ।

“मधुपर्कं तथा सोमे रूपं प्राणाहुतीषु च ।

अनुच्छिष्टो भवेद्दिपो यथा वेदविदो विदुः ।

• प्राणाहुतिषु संमिषु मधुपर्कं तथैव च ।

आसहंसिषु सर्वेषु नाच्छिष्टो भवति हिजः” ।

इति । इदमपरं चिन्त्यते । मधुपर्कस्य पिबति—चोदना तावदप-  
लभ्यते, मन्त्रे च भक्षणव्युत्तिः । तत्र, किं पात्रेण पातयम् ?  
आहोस्तिन् हस्तेन भक्षयितव्यम् ?—इति । तत्र केचिदाहुः ।  
मन्त्रनिज्ञात् प्रमिद्वेद्य हस्तेन भक्षयितव्यम् । पिबति चोदना  
तु भोजनधर्मस्य पूर्वपरिद्विराचमनादेर्निवृत्त्यर्थतयाऽप्युपपद्यते,  
—इति । अपरे ब्रुवन्ति । ‘मन्त्राणामविधायकत्वात् प्रमिद्वेद्या-  
नैकान्तिकत्वात् विधिवन्नीयस्यानु पात्रेण पातयम्, इति ।  
अन्ये तु मन्यन्ते । मधुसंयोगान् द्रवदेवमधुपर्कः स्यात्, तदा  
पात्रेण पातयम् । अथ दध्नः काठिन्यात् पानानुपपत्तिः, पार्यन्त  
तु कृताश्वस्य, तदा हस्तेन भक्षयितव्यम्—इति । तदत्र भय-  
वन्तो भूमिदेवाः प्रकाणम् ॥ ० ॥ १५ ॥ ० ॥

तृष्णीं चतुर्थम् ॥ १६ ॥

मधुपर्कस्य पिबेत् ॥ ० ॥ १६ ॥ ० ॥

भूय एवाभिपाय श्रेष्ठं ब्राह्मणाय दद्यात् ॥ १७ ॥

भूयः—पुनरपि, एवकारकरणात्,—तूष्णीमेव, अभिपाय आभि-  
मुख्येन पीत्वा, श्रेष्ठमवशिष्टं ब्राह्मणाय दद्यात् । तच्च पुत्राय  
शिष्याय वा, न पुनरविशेषेण यस्मै कस्मैचित् । कथं ज्ञायते ?  
“उच्छिष्टं कस्यचिन्न पातव्यं नापि दातव्यम्”—इति शास्त्रान्तरे  
अन्यस्मै उच्छिष्टदानस्य अन्योच्छिष्टभक्षणस्य च निषेधनात् ।  
गुर्व्याद्युच्छिष्टभोजनन्तु प्रसिद्धमेव । तथा स्मृत्यन्तरम् । “नोच्छिष्टं  
कस्यचिद्दद्यादन्यत्र जायापुत्रशिष्येभ्यः”—इति । ‘वशिष्टोऽप्याह ।  
“उच्छिष्टमगुरोरभोज्यम्”—इति । तदभावे पुनरब्राह्मणायपि  
दद्यात्, तच्च अङ्गिःसंप्रोच्य,—इति विशेषः । तथाच द्राष्ट्या-  
यणसूत्रम् । “तदभावेऽङ्गिः सम्प्रोच्यब्राह्मणाय”—इति । लाव्या-  
यनोऽप्येवमेव सूत्रयाञ्चकार ॥ ० ॥ १७ ॥ ० ॥

आचान्तोदकाय गौरिति नापितस्त्रिब्रूयात् ॥ १८ ॥

आचान्तोदकाय अर्हणीयाय । तादर्थ्यं चतुर्थी, क्रियाग्रहणात् वा ।  
आचान्तोदकमर्हणीयमुद्दिश्य,—इति वा वर्णनीयम् । नापितो-  
गौरिति त्रिवारण्यं ब्रूयात् । आचान्तोदकाय,—इति कुर्वन्  
उच्चैस्त्वं द्योतयति । कथं नाम ? यथा खल्वर्हणीयः शृणोति,  
तथोच्चैर्ब्रूयात्,—इति । एवं खल्वआचान्तोदकार्थता कथनस्य  
सम्पत्त्यति । अन्ये तु वर्णयन्ति । ‘आचान्तोदकाय,—इति  
सप्तम्यर्थे चतुर्थी । तेन, ‘अर्हणीये आचान्तोदके सतीत्यर्थः’

—इति । मधुपर्कभक्षणे उच्छिष्टता न प्राप्नोति,—इति  
खल्वाचार्य आचान्तोदकाय,—इत्याह । तेव; इतः पूर्व  
नास्त्येवाचमनम् ॥ ० ॥ १६ ॥ ० ॥

नापितेन त्रिगौरित्युक्ते खल्वयमर्हणीयः, तत्रैव नापितम्,—

मुञ्च गां वरुणपाशाद् डिपन्तं मेऽभिधेहीति तं  
जह्यमस्य चोभयोरुत्सृज गमत्तुं तृणानि पिवतूदक-  
मिति ब्रूयात् ॥ १६ ॥

मुञ्च गामिति मन्त्रं ब्रूयात् । आह । समस्तमन्त्रान्नानं किमर्थम् ?  
समास्त्रायप्रज्ञापनार्थम् । एवमेव मन्त्रस्य पाठार्थश्च । तेन, मे,—  
इत्यादौ निराकाङ्क्षत्वार्थं न नामप्रयोगः । तेन, असुष्य,—इत्यप्य-  
नूह एव स्यात्,—इति केचित् । ते खलु, 'मेऽभिधेहीति'—इत्यत्र,  
इति—कारं किमिति न निखितवन्तः,—इति प्रष्टव्याः । तस्मात्,  
'असुष्य'-पदस्थाने तावदर्हयितुर्नामादेशः कर्तव्यः । कुतः ?  
अदःपदस्थाने नामादेशस्य प्रसिद्धत्वात् । 'समस्तमन्त्रान्नानं 'जहि'  
'असुष्य'—इति पदयोरन्तरा शब्दान्तराध्याहारशङ्कानिष्ठत्यर्थम् ।  
अन्यथा, सम विष्णुदत्तस्य च,—इत्येवं प्रयोगः स्यात् । तस्मा-  
युक्तम् । मेऽभिधेहीति मे—शब्देन तदर्थमिहेः"—इति केचित् ।  
तेषामपि तदुक्तयैव युक्त्या अध्याहारशङ्काया अप्रसक्तेः समस्त-  
मन्त्रान्नानं किमर्थमिति न विद्मः । मेऽभिधेहीति,—इत्यत्र  
इतिकरणं किमर्थम् ? परस्तामन्त्रपदस्य रूपान्तरत्वप्रज्ञापना-  
र्थम् । प्रागितिशब्दप्रज्ञेपात् यथापठितानामेव मन्त्रपदानां प्रयो-



गार्थश्च । तेन; 'अमुष्य' परस्थाने नामादेशः स्यात् । तर्हि 'तम्'  
--इत्यात्रापि स्यात् ? नैष दोषः । इतिकरणात् प्राक्तनेन 'हिष-  
न्तम्'--इति पदेन तस्य सम्बन्धात् ।

तस्मादियमेवावधारणा ;--'संस्तमन्त्रान्त्रानं समान्त्रायप्रज्ञा-  
पनार्थम् । मध्ये इतिकारकरणं ततः प्राक्तनस्य मन्त्रभागस्य यथा-  
श्रुतपाठार्थम् , पराज्ञीनस्य 'अमुष्य' पदस्य स्थाने नामादेशश्च-  
नार्थश्च । अन्यस्य पराज्ञीनत्वेऽपि न नामादेशः, प्रमाणाभावात् ।  
नाप्यध्याहारः, समस्तमन्त्रान्त्रानात्'--इति । तथा च कुन्दोग-  
गृह्यान्तरम् । "सञ्चोदितामनुमन्त्रयेत मुञ्च गामित्यमुष्य चेत्य-  
र्हयितुर्नाम ब्रूयात्"--इति । भट्टभाष्येऽप्युक्तम् ,--"मेऽभिधेहीत्य-  
चेतिशब्दप्रक्षेपात् 'मेऽभिधेहि'--इत्येव प्रयोगः । न त् निराकाङ्क्षी-  
करणाय मे वक्तुरिति । अमुष्यपदस्थाने अर्हयितुर्नामादेशः"--इति ।

अतः च, पठ्यमानमन्त्रकाण्डे 'इति' पदं न पठ्यते, केवल-  
माचार्य्यणैव उक्तमर्थं प्रतिषिद्धादयिषुणा प्रक्षिप्तं तदिति बोद्धव्यम् ।  
भट्टनारायणोऽपि प्रक्षिप्तत्वमितिकारस्य स्पष्टमाचष्टे । व्याख्या-  
तारोऽपि पूर्वाचार्या एवमेव प्रतिपन्नाः । भवदेवभट्टोऽपि मन्त्रे  
इतिकारं न लिखेत् । यच्च,--उक्तभट्टभाष्यप्रतीकं लिखित्वा, रघु-  
नन्दनेनोक्तम् ,--"मेऽभिधेहीत्यत्र भवदेवभट्टेन यत् इतिपदं न  
लिखितम्, तद् हेयम् , भट्टभाष्यविरोधात् , प्रमाणाभावाच्च",--  
इति । तदेव हेयम् । कस्मात् ? भट्टभाष्यविरोधाभावात् । तत्र  
खल्वितिशब्दस्य प्रक्षेपत्वकथनादप्युक्तमितिशब्दस्य मन्त्रानङ्गत्वमुक्तम् ।  
प्रमाणश्चात्र मन्त्रसमान्त्रायोऽध्येतसम्प्रदायश्च । तस्मात् ,--भट्ट-

भाष्यपङ्क्तिस्तत्पर्यालोचनात् समानाशानवलोकनप्रमादाच्च  
अप्रमाणं प्रमाणविरुद्धञ्च वर्णितमित्यनादरणीयम् ॥ ० ॥ १८ ॥ ० ॥  
ततो नापितेन मुक्तां तामेव गामवलोकयन्निर्हणीयः—

माता रुद्राणामित्यनुमन्त्रयेत् ॥ २० ॥

ऋज्वर्थे सूत्रम् ॥ ० ॥ २० ॥ ० ॥ .

किं सर्वत्रैवार्हणकस्मिन् नापितेन गौरित्युक्ते मुञ्च गामित्युक्ता  
माता रुद्राणामित्यनेन तामनुमन्त्रयेदरहणीयः ? एवं खलु प्राप्तम् ।  
एवं प्राप्ते इदमारभ्यते,—

अन्यत्र यज्ञात् ॥ २१ ॥

यज्ञोऽग्निष्टोमः । तस्मादन्यत्रैवं कुर्यात् ॥ ० ॥ २१ ॥ ० ॥

यज्ञे तर्हि किं कुर्यात् ? उच्यते,—

कुरुतेत्यधियज्ञम् ॥ २२ ॥

यज्ञमधिकृत्य,—इत्यधियज्ञम् । यज्ञमधिकृत्य यदर्थं क्रियते, तत्  
नापितेन गौरित्युक्ते खल्वग्रमर्हणीयः ‘कुरुत’—इति ब्रूयात् ।  
कुरुत आलभध्वमित्यग्निस्वामिप्रभृतयः । ‘कुरुतेति गवि प्राक्तायां  
ब्रूयात्’—इति च लाट्यायनसूत्रम् ॥ ० ॥ २२ ॥ ० ॥

कति पुनरर्हणीया भवन्ति ? उच्यते,—

षडर्घ्यार्हा भवन्ति ॥ २३ ॥

अर्घ्यमर्हणम् । तदहन्तीत्यर्घ्यार्हाः । ते खल्विमे षट्सङ्ख्याका-  
भवन्ति ॥ ० ॥ २३ ॥ ० ॥

त इमे षडर्हणीया नमतो निर्दिश्यन्ते,—

आचार्यं ऋत्विक् स्नातको राजा विवाह्यः प्रियो-  
ऽतिथिरिति ॥ २४ ॥

आचार्यः,—

“उपनीय तु यः शिष्यं वेदमध्यापयेत् द्विजः ।

सकल्पं सरहस्यञ्च तमाचार्यं प्रचक्षते” ।

इत्युक्तलक्षणः । ऋत्विक्,—

“अग्न्याधेयं पाकयज्ञानग्निष्टोमादिकान् मखान् ।

यः करोति ह्यतो यस्य स तस्य त्विगिहोच्यते” ।

इत्युक्तलक्षणः । स्नातकास्त्रयो व्याख्याताः । राजा अभिषेकादि-  
गुणयुक्तो नरेश्वरः । विवाह्यो विवाहयितव्यो जामाता,—इत्येतत् ।  
प्रियः,—विद्यातपःप्रभृतिगुणैः प्रीतिविषयोऽतिथिर्यथोक्तलक्षणः ।  
इत्येते षडर्घ्यार्हा नामतो निर्दिष्टाः । प्रियः—इति विशेषणात्  
विद्यादिगुणवानेवातिथिरर्घ्यार्हो भवति, न यः कश्चित्,—इति  
दर्शयति ॥ ० ॥ २४ ॥ ० ॥

किमेतानाचार्यादीन् सकृदेवाहयेत् ? न । किन्तुर्हि ?,—

परिमं वत्सरानर्हयेयुः ॥ २५ ॥

परिगतः संवत्सरो येषां, तान् परिसंवत्सरांश्च आचार्यादीन् अर्ह-  
येयुः । 'पुनर्',—इति पराचीनमिहाप्यन्वीयते । मध्यगणित्या-  
यात् । तेन, एकस्मादर्हणकालादारभ्य संवत्सरादूर्हमागतानेता-  
नाचार्यादीन् पुनरर्हयेयुरित्यर्थः ॥ ० ॥ २५ ॥ ० ॥

पुनर्यज्ञविवाहयोश्च पुनर्यज्ञविवाहयोश्च ॥ २६ ॥

यज्ञविवाहौ व्याख्यातौ । तयोर्निमित्तभूतयोः संवत्सरमध्येऽप्या-  
गतानाचार्यादीन् पुनरर्हयेयुः । अपरं आह । 'यज्ञविवाहयो-  
र्निमित्तयोरर्वागपि संवत्सरादृत्विगाचार्यौ प्राप्ता पुनरर्हयेयुः',—  
इति । चः समुच्चये परिसंवत्सरकालमेव समुच्चिनोति । पुनर्यज्ञ-  
विवाहयोश्च पुनर्यज्ञविवाहयोश्च,—इति सूत्राभ्यासः शास्त्रपरि-  
समाप्तिं द्योतयति ॥ ० ॥ २६ ॥ ० ॥

अथैव शिवम् ।

शाण्डिल्यस्य महासुनेरकलुषे वंशे प्रसंशोत्तरे  
क्षीराध्यावकलङ्कमस्तुलवपुः कान्तः कलानां निधिः ।  
वाक्पीयूषकरैर्हरन्नतितरां चेतांस्वरौणामपि  
आन्तोऽभूत् परमात्मबोधनिपुणोभोगेष्वात्मज्ञधीः ॥  
राधाकात्सो निरवधि मतः सर्वथा सज्जनानां  
मेधोत्कर्षप्रथितमहिमा धीमतामघगण्यः ।  
शास्त्रालापव्यसनरसिकः सन्निवृत्तोऽन्यदोषात्  
साक्षात् दोषाद्भर इव सतामाकरौऽभूद्गुणानाम् ॥

सिद्धान्तवांगीश इति प्रसिद्धो-

युः सर्वसिद्धान्तगणेष्वभिन्नः ।

काले मितं वाक्प्रसूदकपथं

यद्योपदेष्टाऽऽगमवज्जनानाम् ॥

कृपापारावारः स खलु शरणं रुढविपदां

परानिष्टहेष्टा परमभित्तिविष्टः श्रुतिविधौ ।

स्फुरद्भक्तिश्रद्धाविमलमतिरुच्चैर्गिरिसुदा-

पदाश्वोजहस्त्रप्रचुरमकरन्दे मधुकरः ॥

योऽध्यापयामास परःसहस्रा-

ननन्यकाम्बानपि शिष्यसङ्गान् ।

यश्चास्तकाळे विससर्ज देहं

सुरापगातीररक्षान्तरस्थः ॥

अद्वैतवादनिरतो नबावतार इव भक्तियोगस्य ।

अपरिमितो यत्प्रेमा रोमाञ्जमिषादलक्षि वाञ्छेऽपि ॥

केनापि कश्चिन्नपि वा कथञ्चित्

प्रवर्तिते विश्वपतेः प्रसङ्गे ।

वासप्रपूरः परितः प्रसर्पन्

वपुर्विभोः ज्ञावयतेऽहं यस्य ॥

श्रीचन्द्रकान्तनामा ब्रह्मविदः कौण्डिनो धरादेवः ।

तस्मान्महानुभावात्तर्कालङ्कारलाञ्छनो जातः ॥

सोऽयं ब्रह्ममयीसुतो मतिमतामाराधनेषूत्सुकः

पितृवामरगुर्व्यङ्ग्यमतिना भूयो विनीतोऽसृशत् ।

तस्योच्चैश्चरणारविन्दकपयाऽन्येषां गुणान्मृथा  
 किञ्चिद्वोधलवोदयातिचपलः शार्दूलविक्रीडितम् ॥  
 कामरूपब्रह्मपुष्पावन्तरा क्लैकयेषु यः ।  
 पुण्ये खरपुरे रम्ये करोति वसतिं ह्रिजः ॥  
 श्रीमद्विजयिनी देवी साम्प्रतं भारतेश्वरी ।  
 यद्ब्रह्मसाम्राज्यगतं तद्रक्षार्थं धृक्कृताञ्जया ॥  
 मन्वादीनां सम्यक् तथैव चांसि च निबभूव कर्तृणाम् ।  
 बुद्ध्या विचार्य भूयो मीमांसाहितयमप्यथालोच्य ॥  
 गौतमकणादतन्मन्त्रमवलोक्य कपिलमुनिरचिततन्त्रमपि ।  
 अपि च पतञ्जलितन्त्रं सामानि विशिष्यतः समालोच्य ॥  
 लाट्यायनीयकल्पं द्राष्ट्यायणरचितमाश्वलायनकृतम् ।  
 गृह्यान्तरकर्तृणां परिशिष्टकृताश्च विचार्यैव च ॥  
 रचयाश्चकार भाष्यं कठिनच्छन्दोगगृह्यसूत्रेषु ।  
 श्रीचन्द्रकान्त एतत्तरलाप्यमतिर्यथाबुद्धि ॥  
 वेदाङ्कशैलचन्द्रे शकनरपतिहायने समाप्तैषा ।  
 आश्विनमङ्गलवारे रसेन्दुदिवसे कतिस्तस्य ॥  
 खलितं यदत्र देवास्तदखिलमखिलेश्वरः शमं नयतु ।  
 प्रीणातु परपिताऽसौ बालकपरिचापलादस्मात् ॥  
 मन्दोत्तममध्यानामुपासकानामनुग्रहायै यः ।  
 धत्ते विविधशरीरं स हरतु दुरितं ममेष्टमानः ॥  
 यस्याज्ञाविवशाऽचलापि चलति भ्राम्यन्ति शून्ये ग्रहा-  
 वातो वाति, तपत्यथापि तपनो मृत्युस्तथा धावति ।

यः सर्वत्र गतोऽपि नैव सुमहानप्यन्तिके लक्ष्यते  
 सोऽयं श्रीपरमेश्वरः प्रकुरुतादन्तेऽपि मे मङ्गलम् ॥  
 पित्रोश्चरणसंसेजं विकसतु हृदये ममानिघं वल्लु ।  
 तमसां विघटनदक्षाः स्फुरन्ति नखरेन्दवो यत्र ॥  
 सन्तः सन्ति जगत्सु ये परगुणं दोषोत्करैरावृतं  
 सङ्गाधं परिशोध्य साधुः खड्गलीकुर्वन्ति निर्व्वीसनाः ।  
 तेषां तद्व्रतमेव, तेषु विफला सत्यं कृप्राप्रार्थना  
 तद्भक्तिभूतमानसस्तु शिरसां तेभ्यो नमस्कृत्यैवे ॥

इति महामहोपाध्यायराधाकान्तसिद्धान्तवागीशभट्टाचार्याक्षज  
 श्रीचन्द्रकान्ततर्कालङ्कारभट्टाचार्यस्य कृतौ गोभिलीयगृह्यसूत्रभाष्ये  
 चतुर्थप्रपाठकस्य दशमी खण्डिका समाप्ता ॥ ० ॥

समाप्तश्चायं चतुर्थः प्रपाठकः ॥ ० ॥

समाप्तचेदं गोभिलगृह्यसूत्रभाष्यम् ॥ ० ॥

शुभमस्तु ॥ श्रीरस्तु ॥

— — —







